

శ్రీ రస్తు

చిత్రభారతము

చరిత్రాంశ భర్తస్తుత్రచిత్రము

ద-1



చెన్నపురి:

వావిళ్ల రామస్వామిశాస్త్రిలు అండ్ సన్స్.

వారిచే బ్రకటితము.

[All Rights Reserved.]

[Price Rs. 1-0-0.]

ప ద్య కా వ్య ము లు

ప్రతి 1-3 య

అంధ్ర శ్రీమద్రామాయణము—శ్రీ జనమంచి శేషాద్రి శర్మ గారిది,	...	18
పీ సంపుటములు	...	1
అంధ్ర భాషార్థ వము	...	1
అంధ్ర చంద్రాలోకము, నటిక	...	1
ఉత్తర రామాయణము, చక్కనికూర్పు	...	6
ఉత్తర హరివంశము, నాచనసోమన	...	3
కవిరాజమనోరంజనము	...	1
కృష్ణదండకము	...	0
కవిత్వతత్వవిచారవిమర్శనము	...	1
కవిగజాంకుశము	...	0
కవిజనరంజనము	...	0
కృష్ణ రాయవిజయము	...	0
కళాపూర్ణోదయము, సూరసార్యునిది, కఠినపదములకు	...	4
అర్థములు, కథాసంగ్రహము	...	3
కాశీఖండము, శ్రీనాథకవి	...	0
గజేంద్ర మోక్షము, నటిక	...	0
గయోపాఖ్యానము, రామనామాత్యకవి	...	0
గద్యప్రవృత్తసంగ్రహము, విద్వాన్ జ. వే. సుబ్రహ్మణ్యశర్మ గారిది	...	1
" శ్రీ గౌరీ సూర్యనారాయణకాష్ఠీ గారిది	...	0
గరుడాచలము - యక్షగానము, పెద్దచుప్ప	...	0
గీతమంజరి, శ్రీ చిలకమర్తి లక్ష్మీనరసింహము	...	1
గాటుపద్యమణిమంజరి	...	2
చెన్న బసవపురాణము	...	2
ఛందోదర్శణము, (ఆనంతునిఛందస్సు)	...	2

శ్రీ రస్తు.

చిత్రభారతము

చరికొండ భర్తన్నప్రజీతము

ద-1

9/6 చక్క

15-11-36



ఆంధ్ర మిక్ మౌస్
సుప్రసిద్ధ బహుళ. హైదరాబాద్

చెన్నై పురి:

వావిళ్ల రామస్వామిశాస్త్రిలుఅండ్సన్స్ వారిచే

ప్రకటితము.

1934

All Rights Reserved.

PRINTED BY
V. VENKATESWARA SASTRULU
of V. RAMASWAMY SASTRULU & SONS,
AT THE 'VAVILLA' PRESS,
Madras.—1934.

వీ రి క.

తొలుదొలుత నీచిత్రభారతమును మ. రా. రా. శ్రీ
రావుబహదూరు కందుకూరి వీరేశలింగముపంతులుగారు తమ
చింతామణి మాసపత్రికయందుఁ బ్రకటించి 1898 సం.నఁ
బుస్తకరూపముగాఁ బ్రచురించియుండిరి. అప్పుడు వారీగ్రంథ
మున కీక్రిందివిధమునఁ బీఠిక వ్రాసియుండిరి:—

“ఈచిత్రభారతము మిక్కిలి యపురూపమయిన గ్రం
థము. ఇది యిప్పుడు దొరకుటయే యరుదుగ నున్నది.
బ్రహ్మశ్రీ బహుజనపల్లి సీతారామాచార్యులవారు తమశబ్ద
రత్నాకరనిఘంటువులో దీనిని నామమాత్రావశిష్టములైన
గ్రంథములలో నొకదానినిగాఁ జేర్చియున్నారు. పోలవరపు
జమీందారుగారగు బ్రహ్మశ్రీ శ్రీరాజా కొచ్చెర్లకోట రామ
చంద్ర వేంకటకృష్ణరావుగారి సాహాయ్యమువలనఁ గొంత
కాలముక్రిందట నాకీగ్రంథముయొక్క ప్రతియొకటి లభిం
చెను. అదియు శుద్ధమయినదికాదు. అక్కడక్కడఁ గొన్ని
చోట్ల పద్యపాదములు సహితము విడువఁబడియుండినవి.
అయినను నాకుఁ బ్రత్యంతరము దొరకకపోవుటచేతను, ఇం
కను నుపేక్షచేసినచో నీయున్న ప్రతికూడ నశించునేమో
యన్న భీతికలఁగుటచేతను, లోపించినభాగములను యథా
శక్తిని పూరించి వానిని వలయితములుచేసి, స్థాలిత్యములను
సంస్కరించి చింతామణిలోఁ బ్రచురింప నారంభించి యిప్పు
టికి గ్రంథము నొకరీతిని సమగ్రముగా ముద్రింపించితిని. దీని
ప్రతి యెవ్వరివద్దనైన నున్నచో వారు దయచేసి నాకుఁ బం
పినయెడల నరిచూచి తగిన సంస్కరణములుచేసి వారి ప్రతిని
వారికి వందనపూర్వకముగాఁ బంపివేసెదను.

చెన్నపురి, పరశువాకము,
23, వెల్లాలవీధి,
10-1-1898 సం॥

కందుకూరి-వీరేశలింగము.”

పిమ్మట, న నేకసంస్కృతాంధ్రగ్రంథప్రకాశకులున
 సుప్రసిద్ధులును, బ్రహ్మశ్రీ వావిళ్ల రామస్వామిశాస్త్రిలవా
 పుత్రులును, మన్మిత్రులు నగు వేంకటేశ్వరశాస్త్రిలుగారు కొం
 కాళముక్తిందట నేదియో ప్రస్తావనమునఁ “జిత్రభారతమ
 పరిశుద్ధముగాఁ బ్రకటింపవలయునని యున్నది; కావున న
 మీరొకసారి యామూలాగ్రముగఁ జదివి సాధ్యమైనం
 వఱకు ముద్రాప్రమాదములు సవరించి యిచ్చినయెడ
 వెంటనే పునర్ముద్రణ ప్రయత్నముచేయుదు” నని చెప్పుచు
 శ్రీవీరేశలింగముపంతులుగారు ప్రచురించిన జిత్రభారతపుస్త
 మొకటి నాకిచ్చిరి. నే నది యొకవిధముగాఁ జదివించూచితిని
 గాని, నాకది ప్రత్యంతసాహాయ్యములేక చక్కఁగాఁ బ
 మ్మరించుటకు సాధ్యముకాదని తోచినది. తరువాత నే నొ
 ప్పడు ప్రాచ్యలిఖిత పుస్తకభాండాగారమున బ్రహ్మశ్రీ వేటూ
 ప్రభాకరశాస్త్రిలవారితో నీగ్రంథమునుగుఱించి ప్రస్తా
 వింపఁగా వారిప్పు డీభాండాగారమునఁ బరిపూర్ణమైన జిత్ర
 భారతప్రతికలదని నెలవిచ్చిరి. ఈసంగతి నేను మన్మిత్రులగ
 వేంకటేశ్వరశాస్త్రిలుగారితో మనవిచేసి, వారు నాకుఁ జద
 వఁగా నిచ్చినపుస్తకము నచ్చటచ్చటఁ గొన్నికొన్నిసవరణలు
 చేసియుంచినదానిని మరల వారికిచ్చితిని. వా రాగ్రంథమున
 బ్రభాకరశాస్త్రిలవారిసాహాయ్యమున భాండాగారప్రతితో
 జక్కఁగా సరిచూపించి సవరణలుచేయించి యిప్పటి కీవిధమున
 సంపూర్ణముగను నిర్దుష్టముగాను బ్రకటింపఁగలిగిరి. అందంద
 దొరలిన స్వల్పములగు ముద్రాప్రమాదములు తంతవ్యములు

వ్యయప్రయాసములు గణింపక యిట్లనేకసంస్కృతాంధ్రగ్రంథములను నిర్దుష్టములుగను, మనోహరములుగను ముద్రింపించి ప్రకటించుచు జరకాలమునుండి యుభయభాషాసేవచేయుచున్న వావిళ్లవారి కాంధ్రులెల్లరును గృతజ్ఞులుగాకయుండరు.

ఈచిత్రభారతమును రచించినకవి చరికొండ ధర్మన్న. ఇతఁడు నియోగిబ్రాహ్మణుఁడు. ఆపస్తంబసూత్రుఁడు. కాండిన్యసగోత్రుఁడు. తిమ్మనామాత్యునకును, మాదమ్మకును బుత్తుఁడు. వైష్ణవభక్తుఁడు. శతలేఖనీ సురత్రాణబిరుదకలితుఁడు. ఈవిషయములన్నియును గ్రంథకర్తయే యీక్రిందిపద్యమున నిట్లు చెప్పుకొనియున్నాఁడు:—

సీ. కాండిన్యగోత్రదుగ్ధసముద్రచంద్రునా
పస్తంబసూత్రశోభనగరిష్ఠ
సర్వవిద్యాభిజ్ఞః జరికొండ తిమ్మనా
మాత్యాగ్రణికి మాదమకును గూర్చి
నందను నతికాంతు నారాయణధ్యాన
కర్షరు క్రిరంగధామ సదృశ
భట్ట పరాశరప్రభురంగగురుపాద
నీరేజబంధుడు నిర్మలాత్ము

తే. ధర్మనాహ్వయు సత్కవితాఘరీణు
దాంతు శతలేఖనీ సురత్రాణ బిరుద
కలితు నను వేడ్కఁ బిలిపించి గారవించి
లేనియలు చిల్క నిట్లని యానతిచ్చె.

ఈకవి యీ గ్రంథమును, ఏకశిలానగరముం బరిపాలించిన “మానభూపాలచిత్తాంబుఖానునకు” మంత్రియైన యెనుములపల్లి పెద్దామాత్యునకుఁ గృతి యిచ్చెను. శ్రీ వీరేశలింగముపంతులుగారు ప్రకటించిన గ్రంథమునందును, వారి యాంధ్రకవుల చరిత్రమునందును, గృతిపతియింటిపేరు “ఇనుములపల్లి” వారనియును, అతని ప్రభువు పేరు “మానభూనాథుఁ” డనియును గనుపట్టుచున్నది. చూ. “శ్రీ యెనుములపల్లి మాదసచివేశ్వరు పెద్దనమందిరంబునకొ.” “మానభూనాథచిత్తాంబుఖానుఁ డతఁడు” మొదలైనవి. ఇది యిట్లుండఁగా, నిప్పుడు ప్రాచ్యలిఖితపుస్తకభాండాారప్రతినిబట్టి సవరింపఁబడిన యీ గ్రంథమునఁ గృతిపతియింటిపేరు “ఎనుములపల్లి” వారనియును, అతని ప్రభునిపేరు “మానభూపాల (చిత్తాంబుఖానుఁ)” డనియును గనఁబడుచున్నది. చూ. “శ్రీ యెనుములపల్లి మాదసచివేశ్వరు పెద్దన” “మానభూపాలచిత్తాంబుఖానుఁడు” “మానధనుఁడైన” “చిత్తాంబుఖాను” విభుఁడు మొదలైనవి.

శ్రీ పంతులుగారు తమ యాంధ్రకవులచరిత్రమునందీ కవికాలనిర్ణయముం జేయునందర్భమున నిట్లు వ్రాసియున్నారు.

“ఈ మానభూనాథుఁ డెవ్వరో గ్రంథమువలన స్పష్టపడదుగాని యెనిమిదవయాశ్వాసాదియందలి యీక్రింది కృతిపతిసరిబోధనపద్యమువలన నతఁడు శ్రీరంగరాయనికాలములోని యొక మండలేశ్వరుఁడని యూహింపఁదగియున్నది.

క. శ్రీరంగరాజసేవా పారంగతహృదయ!...

మొదటి శ్రీరంగరాజు విజయనగరసంస్థానమును ౧౫౭౪ వ సంవత్సరము మొదలుకొని ౧౫౮౫ వ సంవత్సరము వఱకును పాలించెను. రెండవ శ్రీరంగరాజు ౧౬౧౪-వ సంవత్సరమునకు తరువాత రాజ్యమునకువచ్చెను. ఈకవి యీ యిరువురిరాజులలో నొకరికాలమునం దుండినందున పదునాఱవశతాబ్దముయొక్క యంతమునందో పదునేడవశతాబ్దముయొక్క యాదియందో యుండియుండుటకు సందేహము లేదు. ఇదిగొక కవియొక్క కాలమును నిర్ణయించుటకు గ్రంథమునందే యింకొకయాధారము కనబడుచున్నది. కృతినాయకునివంశమును వర్ణించుచు కందాళ అప్పలాచార్యులు కృతిపతియొక్క తండ్రికిని, పెదతండ్రికిని గురువైన ట్లీక్రిందిపద్యములలోఁ జెప్పియున్నాఁడు.

శా. వందారు వ్రజదోష మేఘపవనుఁ వారాశిగంభీరు నా
నందాత్ముఁ హరిపాదభక్తు నిఖలామ్నాయజ్ఞ విశ్వంభరా
మందార క్షీతిజాతముఁ నిగమనస్తార్గ్యప్రతిష్ఠాపరుఁ
గందాళపుగురుఁ వివేకనిధి లోకఖ్యాతు వర్ణించుచుఁ.

క. ఆదేశికపదకమలము, లాదరమున హృదయపీఠి ననవరతంబుఁ
మోదమున నిల్పిశీలల, నాధవునిఁ గొలుతురు నారనయు మాదనయుఁ.

ఈపద్యములనుబట్టి యీచిత్ర భారతకృతిపతియు పాండురంగమాహాత్మ్యకృతిపతి కాలములోనివాడయిన స్లేకగురుఁ శిష్యత్వమువలనఁ దేటపడుచున్నందున, ఈధర్మకవి యించుమించుగా తెనాలిరామకృష్ణనికాలమువాడే. కందాళ అప్పలాచార్యులుగారు చిత్రభారతకృతిపతి తండ్రికి గురువైనందున, ధర్మకవి రామకృష్ణకవికిఁ గొన్నిసంవత్సరములుతరువాత

నుండిన నుండవచ్చును... ఈకవియొక్క చరిత్రమునుగూర్చి
యిప్పుడు చెప్పినదానికంటె నధికమేమియుఁ దెలియరా
నందున...”

శ్రీ వీరేశలింగముపంతులుగారు, వారికిలభించిన ప్రతి-
యందలి పాఠమునుబట్టి యీ “మానభూనాథుఁ” డెవ్వరో
గ్రంథమువలన స్పష్టపడదు” అని వ్రాసియుండవచ్చును.
ఇప్పుడు లభించిన ప్రతియందలి పాఠమునుబట్టి యీ “మాన
భూపాలచిత్తాంబుఖానఘనుఁడు” గాని, “మానధనుఁడైన
చిత్తాంబుఖానవిభుఁడు”గాని యెవ్వరైయున్నదియుఁ తెలిసి-
కొనుట కవకాశముకలిగినదేమో చరిత్ర కారులు పరిశీలింతురు
గాత! ఈ చిత్ర భారతమునందలికవిత్వ “మనర్గళమైన భార
కలదై సలక్షణముగా నున్నది.” కావున సరసులు చవిచూచె
ధరుగాత!

సులాబీ
అడయారు, మద్రాసు.
24 జూలై 1934.

ఒలేటి వేంకటరామశాస్త్రి.

శ్రీ రస్తు.
చిత్రభారతము
పీఠిక.



లక్ష్మీకుచపారిజాతకలికా
శ్రిష్టోరువటుండు దే
వాళిమాళిమణి ప్రభారుచిరపా
దాంభోజుఁ డుద్యద్దయా
లీలఁ ధర్మపురీశ్వరుండు గుణశా
లీఁ మాదనాంభోనిధి
ప్రాలేయద్యుతిఁ పెద్దనప్రభు సమ
గ్రశ్రీయుతుం జేయుతన్.

1

- చ. మనసిజఁ గన్నతల్లి నెఱమాటలతోయ్యలియ త్తగారు చం
ద్రునిసయిదోడు శంకరునితోయజలోచనతోడిజోడు క
య్యనల సిరుల్దొలంకు హరికోమలి యెప్పుడు నిల్పుఁ గాత శ్రీ
యెనుములపల్లి మాదనచివేశ్వరు పెద్దనమందిరంబునన్. 2
- మ. దినముఁ బర్వతజాతమీఁది యనుర క్తిం బాయఁగాఁజాలకే
తనదేహంబున నొక్కపా లొసఁగి తత్తచ్చీలచేతఁ దనఁడిం
ర్చిన లోకంబులవల్లఁ దల్లియను దండ్రిం దానె యా దేవుఁ
వున శ్రీయెన్దులపల్లి పెద్దవిభునిం బ్రోచుక దయాయుక్తుఁడై.
- చ. పొలుపుగ నల్ల వేల్పునునుఁబొక్కిలితామరపువ్వుముద్దుఁగో
డలిచెలువంబుఁ జూచి పొగడ న్నుఖవంకజమొక్క టిట్లు నా

• కలవడదంచు మోములురయంబుననాలుగుదాల్చి మెచ్చునా
నలినజుడిచ్చుఁగాతఁ గృతినాథున కర్థిఁ జిరాయురున్న తుల్.

ఉ. సారససంభవుండు సరసంబున నాడురహస్యభాషఁ ద
ద్వారనిబద్ధకీరము ధ్రువంబుగ నందఱి మ్రోలఁ బల్కుఁగా
దూరమునందు సంతసము దూర్చిన నొయ్యన బుజ్జగించునా
భారతి నిల్చుఁగావుత శుభస్థితి నెప్పుడు మన్తుఖంబునన్. 5

క. చిట్టెలుక నెక్కి యాడెడు
ఱట్టడిరాతునకుఁ జిలువరాజన్నిదముల్
గట్టుకొని మెఱయు శంకరు
పట్టికి నత్యంతభక్తిఁ బ్రణతి యొనర్తున్.

6

వ. తదనంతరంబ.

7

సీ. వాల్మీకిముని కభివందనం బొనరించి
బాద రాయణునకుఁ బ్రణతి చేసి
బాణమయూరులపాదంబులకు మ్రొక్కి
కాళిదాసునకుఁ గెంగేలు మొగించి
మామల్ల దేవీకుమారభారవిమాఘ
జయదేవులకు నమస్కార మొసఁగి
ఘను నన్నపార్వ్యఁ దిక్కనసోమయాజుల
వర్ణించి వేములవాడభీము

తే. నాచనామాత్యు సోము శ్రీనాథుఁ జిమ్మ
పూఁడియమఠేశు బయ్యెరపోతరాజు
శంభుదాసు హుళిక్కిభాస్కరుఁడు నాది
యైనసుకవులకెల్ల నెయ్యమున నెరఁగి.

8

వ. ఇవ్విధంబున నభిమతదేవతా ప్రార్థనంబును బుర్రాతనమహా
కవికీర్తనంబును జేసి యొక్కమహా ప్రబంధరచనాకుతూ
హలాయత్తచిత్తుండనై యున్న సమయంబున. 9

సీ. అక్షయక్షౌభారదక్షదక్షిణభుజా
కౌక్షేయకక్షత్రరక్షితంబు
కూటకోటిశాతకుంభకుంభప్రభా
మండితాంభోజాప్తమండలంబు
గంధసింధురదానగంధాంధమత్తపు
ష్పంధయధుంకారబంధురంబు
విశ్వవిశ్వంభరానశ్వరైశ్వర్యప్ర
దాశ్వరత్నవ్రాతశాశ్వతంబు

తే. సంతతోత్సంతోషితశంభులింగ
సమ్మభేందుశిలానందచారుమంట
పద్ధలీనృత్యదంగనాపాదరణిత
నూపురంబగు నేకశిలాపురంబు.

10

సీ. చలివేడివెలుగులై కలువదమ్ములనేలు
కనుదోయి నేప్రాధుఁ గరుణ చిలుక
మేలైన తామరమేడ నాడెడుకన్య
కిరవైన యురము పెంపంది నెఱపఁ
దొలుచూలుబాపనదొర నింపుతోఁ గన్న
పొక్కిలిపురుటాలిపూవు చెలంగఁ
బదియాటువన్నెలపసిమిఁ జూపెడువంత
సరిగదుప్పుటి మేనఁ జౌకళింపఁ

తే. బ్రాజదుపుగుంపు మ్రోతలు పరిధవిల్లి
మేటిజగముల నాడుమిన్నేటిపాప

• పుట్టినిల్లై నయడుగులఁ బొల్చి యెపుడు
సంతసంబున వెలయుఁ బాంచాలివిభుఁడు. 11

తే. ఆజగన్నాథపరమదయాత్తమధ్య
మక్షమామండలుండు భీమప్రతాప
ఖండపరశుండు వైభవాఖండలుండు
భోగివంశాబ్ధిచంద్రుండు భూరిబలుఁడు. 12

సీ. అనువత్సరంబు బ్రాహ్మణులకు గోసహ
స్రము లిచ్చు నృగనరేశ్వరునిరీతిఁ
గంధుల కెనగఁ బాకాలచెర్వాదిగాఁ
జెటువులు నిలుపు సగరుని కరణి
దీవ్యత్ప్రితాపుఁడై దిగ్విజయంబుఁ గా
వించు మాంధాతృభూవిభునిలీల
దేవభూదేవతార్థిశ్రేణి కగ్రహః
రము లిచ్చు భార్గవరాముపగిది

తే. నిందుశేఖరపాడారవిందయుగళ
భావనాపరుఁ డంగనాపంచబాణుఁ
డతుల ధైర్యాభిభూతహిమాచలుండు
మానభూపాలచిత్తాంబుఖానఘనుఁడు. 13

సీ. సర్వసర్వంసహసంరక్షణక్రియా
చాతుర్యసప్తమచక్రవర్తి
హరిదంతకతిదంతహరిరాజసురభూజ
తారకానిర్మలదాహకీర్తి
దుర్వారపరిపంథిగర్వగాఢాంధకా
రచ్ఛటాహరణమూర్తాండమూర్తి

హేమభూధేనుగంధేభఘోటకదాన

ధారాకృతాంభోనిధానపూర్తి

తే. యాతః డింపొందు లాట కర్ణాట భోట
ఝాట కరహాట పాండ్య పానాటగౌడ
చోళ మళయాళ రాజసంస్తూయమాన
మానధనుడైన చిత్తాంబుఖానవిభుడు.

14

శా. ఆరాజేంద్రశిఖావతంసనిజబాహుయత్తవిశ్వంభరా

ధౌరేయుండు విరోధిముత్రిముఖముద్రాదక్షుడుద్య
ద్ధయా, పారీణుండు పటీరతారకసుధాపాణింధమశ్రీయశో
హారుం డెన్నులపల్లిమాదవిభుపెద్దామాత్యుడుల్లాసియై.

15

సీ. లలితశాస్త్రాగమాలంకారనాటక

వ్యాఖ్యానదక్షవిద్వజ్జనంబు
లత్యంతమధురవాక్యప్రౌఢకావ్యని
ర్తాబంధురకవిగ్రామణులును
శ్రవణసమ్మోదసంజననకారణహృద్య
గానవిద్యాభిజ్ఞగాయకులును
దత్తిలభరతమతంగాదిమునికృత
నాట్యకళాప్రాజ్ఞనర్తకులును

తే. బాంధవులు సోదరులు హితుల్ భామినులును
వందిమాగధవరులు గొల్వంగ వినుత్తు
చంద్రకాంతశిలానద్ధసౌధరత్న
పీఠికాసీనుడై మనఃప్రేమమీఱు.

16

సీ. కౌండిన్యగోత్రదుగ్ధసముద్రచంద్రు నా
 పస్తంబసూత్రశోభనగరిష్ఠు
 సర్వవిద్యాభిజ్ఞః జరికొండ తిమ్మనా
 మాత్యాగ్రణికి మాదమకును గూర్చి
 నందను నతిశాంతు నారాయణధ్యాన
 తత్పరు శ్రీరంగధామసదృశ
 భట్టపరాశరప్రభురంగగురుపాద
 నీరేజబంధరు నిర్మలాత్ము

తే. ధర్మనావ్షాయు సత్కవితాధురీణు
 దాంతు శతలేఖనీసురత్రాణబిరుద
 కలితు నను వేడ్క బిలిపించి గారవించి
 తేనియలు చిల్క నిట్లని యానతిచ్చె.

17

మ. శతలేఖన్యవధానఽద్యరచనాసంధాసురత్రాణచి
 ప్నితనామా! చరికొండ ధర్మసుకవీ! నీవాగ్నిలాసంబు లా
 శిలికంతోజ్జ్వలజూటకోటరకుటీశీతాంశురేఖాసుధా
 నివితగంగాకనకాబ్జనిర్భర రసావిరూఢతమాధుర్యముల్.18

తే. కావున విచిత్రగతి నలంకారసరణి
 మీఱ రసములు సిప్పిల మెచ్చు లొలుకఁ
 దెనుఁగు గావింపు నావేర ననఘ సుకవి
 ధీరు లరుదందఁగాఁ జిత్రభారతంబు.

19

వ. అని యానతిచ్చి కర్పూరతాంబూలంబుతోడఁ గూడ జాం
 బూనదాంబరాభరణ సంకుమదమృగమదగంధ సారంబులు
 దోరఘాత్తులుగా నొసంగి యనిపిన నేనును భుజబలభీమ
 ప్రతిగండభైరవ యిరువత్తు గండగోవాళ గండరగండ

భేరుండ మండలీకమ్మగజేంబెగార సమరరాహుత్తరాయ,
 సంగ్రామధనంజయ, కోదండవిద్యాపాండిత్యరఘురామ,
 యపరిమితభూధానపరశురామ, నిరంతరభోగసుత్రామ,
 యష్టదిగ్రాజమనోభయంకర, దుష్టలాంకుశలాదూసరిగ
 జాంకుశ, ¹ఇష్టత్రేభుదండియరనాయంకరతలగుండగండ,
 హెన్నుకట్టుకుదిరికట్టుమండలీకరగండ, ²యెబిరుందగండ
 సర్వబిరుదరకొమర, వేశ్యాభుజంగ, యనవరతకనక
 కర్పూరదానధారాప్రవాహాద్యనేకవిరుద ప్రశస్తమధ్య
 మమండలాధీశ్వర, భోగివంశపయఃపారావారరాకాసుధా
 కర, శ్రీ చిత్రాంబుఖానమహీమహేంద్ర దక్షిణబాహు
 పరిలసద్విశ్వవిశ్వంభరాభారథౌరేయుండును, సుజనవిధే
 యుండును, భాషానిర్జితభోగీంద్రుండును, భోగవినిర్జిత
 దేవేంద్రుండును, ధరణీమండల వదాన్యాగ్రణీయును,
 బంధుచింతామణియునునగు నమృత్రిమణివాక్యంబు లంగీక
 రించి మద్విరచితకావ్యకన్యకాకంఠమంగళసూత్రాయమా
 నంబగు తదీయవంశక్రమం బభివర్ణించెద.

20

సీ. కీర్తింపఁగాఁ ద్రిలోకీపాలనక్రియా

దతుండై యెవ్వానితనయుఁ డమరె

సకలజగత్తమశ్చయసంహృతిక్రియా

దతుండై యెవ్వానితనయుఁ డమరె

భువనత్రయీపదాంభోజమానక్రియా

దతుండై యెవ్వానితనయుఁ డమరె

సర్వసర్వసహసంవాహనక్రియా

దతుండై యెవ్వానితనయుఁ డమరె

- తే. నతఁడు మునికోటిలో మొదలైన మేటి
జంగమస్థావరంబులజన్మభూమి
పుణ్యచరితుండు విమలతపోధనుండు
ప్రబలుడై మించి కశ్యపబ్రహ్మ వెలసె. 21
- క. ఆమునికులదుగ్ధాంబుధి
సోముఁడు భువనప్రపూర్ణశుభ్రయశశ్శీర్షి
కాముఁడు పద్మాక్షిజన
కాముఁడు చెన్నప్రధానభునుఁ డుదయించెన్. 22
- చ. ధరపయిఁ జెన్నమంత్రి వనితామణియైతగు కాంచమాం
బకుఁ, సురుచిరకీర్తినారనయు శుభ్రయశోనిధి లక్క
రాజు శ్రీ, హరిచరణారవిందయుగళార్చనశీలుఁడు వల్ల
భన్న సు, స్థిరమతి సింగమంత్రియు నృసింహావరంబునఁ
బుట్టి రున్న తిన్. 23
- క. అందగ్రజుండు నరహరి
కుందేందుసమానకీర్తి గుణవతి లక్కా
యిం దగ నుద్వాహంబయి
నందితసుజనుల ముగురు తనయులం గనియెన్. 24
- వ. వారెవ్వరనిన. 25
- ఉ. ధీరుఁడు సింగమంత్రియును ధీజ్ఞవద్యుఁడు ధర్మరాజు ల
క్షీరమణీశపాదయుగచింతనశీలుఁడు తిమ్మనార్యుఁడు
ధారుణి నుల్లసిల్లిరి వదాన్యగుణంబుల వండు సర్వధా
త్రిరమణస్తుతుం డనంగఁ దిమ్మనమంత్రి చెలంగు నున్న తిన్.

క. చెన్నుగ నాతిమ్మన¹య
 మ్మన్నవలనఁ గనియె రూపమదనుల గుణసం
 పన్నిధుల నత్యుదారుల
 నన్నయమంత్రీంద్రు వేంగళార్యునిఁ గడఁకన్. 27

వ. అందు. 28

క. అన్నయ్య యర్థికోటికి
 నన్నయ్య సమస్తవాంఛితార్థప్రదుడై
 మున్నీడు లేనిసంపద
 మున్నీటితెఱంగునను సమున్నతిఁ దనరెన్. 29

ఉ. అమ్మహనీయకీర్తికిఁ బ్రయంబగు తమ్ముడు వెంగళన్న రూ
 పమ్మున దానసంపదను బాహుబలంబున రూఢి మించఁగా
 నెమ్మది లజ్జ నొందుదురు నీరజసంభవుడైనమేటి పెం
 దమ్ముడు సాగరాత్మభవతమ్ముడు ధర్మతనూజుతమ్ముడున్.

తే. తజ్జనకపూర్వజుండగు ధర్మరాజు
 ధర్మపథమున విహరించు ధర్మరాజు
 శ్రీరమాధీశపాదరాజీవభక్తుఁ
 డై తనరెచ్చెను శుకయోగియట్ల జగతి. 31

వ. అందగ్రజుండు. 32

చ. నరహరిమంత్రసింగఁడు దినంబును విప్రులకోర్కులీయఁ ద
 ద్గురుతరకీర్తి మించి సురకోటుల నద్భుతమందఁజేయఁగాఁ
 బొరిఁబొరిఁ గల్పకంబులుడికివోయె మరున్నది వట్టివోయెఁ
 జందురుఁడును గందె సాగరము తోడనె భంగమునొందె
 సిగ్గునన్. 33

1. గడుమన్ననతో. 2. డాసినట్టి. 3 వోయెను వెల్లులఁబోయె
 ముఖ్య. చం.

క. ఆమంత్రి కులవరేణ్యుని

భామామణి సింగమాంబ పతిహితసుగుణ

స్తోమావలంబ కనియోక్

హేమాచల ధైర్యయుతుల నిరువురసుతులన్.

34

సీ. పరమదయాసక్తి హరిపాదభక్తులు

మానితాచారంబుగా నొనర్చి

గురునమస్కారభూసురపురస్కారంబు

లనుదినవ్రతముగా నాచరించి

శిష్టరక్షణమును దుష్టశిక్షణమును

నిత్యకృత్యంబుగా నిర్వహించి

సత్యభాషణమును సాధుపోషణమును

నైజవర్తనముగా నోజపటిచి

తే. శౌనక వ్యాస శుక పరాశర వసిష్ఠ

నర విభీషణ గాంగేయ నారదాది

పరమభాగవతోత్తమ స్ఫురణమించు

వారు నారయ మాదయ్యగార లవని.

35

శా. వందారు వ్రజదోష మేఘపవనున్ వారాశిగంభీరు నా

నందాత్మున్ హరిపాదభక్తు నిఖిలామ్నా యజ్ఞ విశ్వంభరా

మందారక్షితిజాతము న్నిగమ సన్తార్థప్రతిష్ఠాపకున్

గందాళాప్పగురున్ వివేకనిధి లోకఖ్యాతు వర్ణించుచున్.

క. ఆదేశికపదకమలము

లాదరమున హృదయవీధి ననవరతంబున్

మోదమున నిలిపి శ్రీలల

నాదయ మనినారు నారనయు మాదనయున్.

37

వ. అందు.

38.

సీ. ఏమంత్రి కులదైవ మిందిరావల్లభుం
 డశగుసింగరి దయాయత్తమూర్తి
 యేమంత్రిమందిరం బెల్లభూసురసుహృ
 జ్ఞనసమూహములకు మనికిపట్టు
 ఏమంత్రిమానసతామరసంబు స
 త్యదయాగుణముల కాస్థానసీమ
 యేమంత్రిమతి పన్నగేంద్రపంకజగర్భ
 చిత్రగుప్తాదుల సిగ్గుపటుచు

తే. నతఁడు సతతాన్నదానపరాయణుండు
 బ్రహ్మవిద్యాభినవబాదరాయణుండు
 రత్నపూజాప్రహృష్టనారాయణుండు
 శ్రీయుతుఁడు సింగమంత్రినారాయణుండు.

39.

క. క్షమయెల్లఁ దానె కైకొని
 కమలాక్షపదాబ్జభక్తి గలిగి సదా భో
 గములం బొలుపొంది యనం
 తమహిమచే సింగమంత్రి నారయవెలయున్.

40.

తే. కోరియాతండు శ్రీవత్సగోత్రజాతుఁ
 డైన ¹యప్పలనారయ యతివ సింగ
 సానిగాంచిన చెన్నాఖ్యచంద్రవదనఁ
 బరిణయంబయ్యె సంతోషభరితుఁ డగుచు.

. 41.

సీ. వనజాక్షపదభక్తి ననసూయ యౌటచే
 నఖిలప్రపంచసమాత్మయయ్యె

ననిశంబు ధర్మవర్తన నమంధతియకాటఁ
 బరమపాతివ్రత్యభరితయయ్యె
 శ్రీ సర్వమంగళాకృతిఁ దనర్చుటఁజేసి
 సత్కుమారోదయస్థానయయ్యె
 నసమక్షమారూప మంగీకరించుట

నధికగోత్రాశ్రయఖ్యాతయయ్యె

తే. నరయ నారాయణప్రియ యగుటకతన
 లక్షణాన్నిత లావణ్యలక్ష్మీయయ్యె
 ననుచునందఱుఁ గొనియాడ నలిశయించుఁ
 జిరయశోగుణనికురంబ చెన్నమాంబ.

42

క. ఆజంపతులకుఁ గలిగిరి

తేజోవిభవమున విమలదీధితిభాస్వ

ద్రాజులు వైభవనిర్జర

రాజులు నరసింగవిభుఁడు రంగప్రభుఁడు.

43

సీ. అమితప్రభావసౌమ్యాకారములయందుఁ

బ్రతిపోల్ప నశ్వినీసుతులనంగఁ

బరమకృపావిష్ణుపాదార్చనలయందు.

గణుతింప రామలక్ష్మణులనంగఁ

జండ్లకోదండదీక్షాసాహసములందు

తవఁజింపఁగాఁ గుశలవులనంగ

నురుతరభాషాబలోపాయములయందు

వివరింప రామకేశవులనంగఁ

తే. దగ్ధివర్తింపుపూవును దావియనంగఁ

దనువుఁ బ్రాణంబుననఁబొగడ్డలకునెక్కి

పాయరానట్టి చెలిమి సౌభ్రాత్రమహిమఁ
జెంగలింతురు నరసింగరంగఘనులు.

44

ఉ. వారలలోన నగ్రజుఁ డవారితశౌర్యధురంధరుండు ది
గ్వారణదంతసంకలిత¹భద్రయశోవిభవుండు దీనమం
దారుఁడు సంగరస్థలవిదారితశాత్రవుఁ డంగనామనో
హారుఁడు నారసింహసచివాగ్రణి మించు వసుంధరాస్థలిన్.

ఉ. సాగర యక్షరాజ జలజాతహితాత్మజ² వారివాహ తా
రాగణనాథులం దెలియరాక కవుల్ నెఱదాతలందు రా
యేగురి దానసంపదలు నేగుటి సంతతభోగ వైభవ
శ్రీగుణశాలి నారయన్మసింహునిత్యాగముఁ బేరుకొన్న
చోన్.

46

సీ. పట్టించె వేడ్క సద్వైష్ణవబ్రాహ్మణ
యాచకతతికి నానార్థములను
మట్టించె గలన సామ్రాణితేజీలచే
మత్తారిరాజన్యమస్తకములఁ
బెట్టించె నెడరైన పృథ్వీస్థలంబుల
ధర్మసత్త్రంబులు ద్యానములును
గట్టించె నమృతాంశుకంజాస్తతారక
స్థితి మీఱఁ జెఱువులు దేవళములు

తే. నాతఁ డెన్దులపల్లివంశాంబురాశి
తోషకరనిత్యపరిపూర్ణతుహినకరుఁడు
దనరు సర్వసహాధీశదండనాథ
మకుటమణియైన నరసింగమంత్రివరుఁడు.

47

ఉ. ఆనరసింగమంత్రికిఁ బ్రియంబగు తమ్ముఁడు రంగనాథుఁడం
భోనిధికన్యకారమణపూజనశీలుఁడు పద్మలోచనా
మానసరాజహంసము సమస్తదిశాపరిపూర్ణ కీర్తి ల
క్ష్మీనిధి దండనాథకులశేఖరుడై విలసిల్లు సుర్వరక్ష. 48

తే. రజతభూమిధరంబుతోఁ బ్రతిఘటింప
దేవళము గట్టి నృహరిఁ బ్రతిష్ఠచేసెఁ
గురవిపురమున వైభవస్ఫురణ మెఱయ
మంత్రినారయ రంగనామాత్యఘనుఁడు. 49

సీ. నాగేంద్రకేయూర నరసింహనరసింహ
విఖ్యాత మేమంత్రివిక్రమంబు
సాగరస్వర్ధేనుసంతానసంతాన
విశ్రుతం బేమంత్రివితరణంబు
ధవళనీరేఘవా తారేశతారేశ
సంకాశ మేమంత్రిచారుయశము
పరనృపస్త్రీకుచోపరిహారపరిహార
కారణం బేమంత్రిఖడ్గలలిక

తే. యతఁడు సౌందర్యవిజితదేవాధిరాజ
తనయ ధననాథజాత కందర్ప నిషధ
రాజ సకలాగమజ్ఞానభోజరాజు
బ్రహ్మవంశంబునిధిరాజు రంగరాజు. 50

క. వృతజ్ఞనకానుజుడగు
నాతతనయశాలి మాధవార్యుఁడు పుణ్యో
పేతగుణంబుల వెలయు ధ
రాతలి కల్పమని సుకవిరాజులు పొగడె. 51

నీ. జనవినుతాచారమున నిష్ఠహామంత్రః
 జెప్పి వసిష్ఠుని జెప్పవచ్చు
 ననుపమకారుణ్యమున నిష్ఠహామంత్రః
 జెప్పి శ్రీరాముని జెప్పవచ్చు
 బుణ్యపాపవివేకమున నిష్ఠహామంత్రః
 జెప్పి వైవస్వతుఁ జెప్పవచ్చు
 వనజాక్షపాదభావన నిష్ఠహామంత్రః
 జెప్పి శ్రీశుకయోగి జెప్పవచ్చు

అ. ననఁగ భూమియందు నతిశయకీర్తుల
 వెలయు నుభయకులపవిత్రుఁ డగుచు
 నిద్ధచరితుఁడైన యెన్దులపలి సింగ
 మంత్ర నందనుండు మాధవుండు.

52

తే. అతఁడు కౌశికగోత్ర విఖ్యాతుఁడనఁగఁ
 దనరు గొబ్బారి లక్కయధర్మపత్ని
 చెన్న సానమ్మగన్న రాజీవపత్ర
 నేత్ర గృష్ణాఖ్య బెండ్లాడె నిండుప్రేమ.

53

నీ. శుభలీల మంగళసూత్రంబుమోసిన
 యతివల కీలేమ యగ్రగణ్య
 తొడివూసి కట్టియెప్పుడు సంతసిలునట్టి
 యువిదల కీభామ యోజబంతి
 యనవరతము మాధవారాధనమునేయు
 ముదితల కీరామ మొదలిపేరు
 కొడుకులఁ జల్లనికడుపునఁ గాంచిన
 పాలతుల కీచామ తిలకలక్ష్మి

తే. దీనజనతతిఁ బ్రోచి వర్ధిలినయట్టి
 చెలువలకు నెల్ల నీయింతి శేఖరంబు
 ననుచు జనములు కొనియాడ నాదిలక్ష్య
 కరణి విలసిల్లి కృష్ణాంబ ధరణి వెలసె.

క. ఆలేమ గనియెఁ గీర్తి
 శ్రీలలనావరుల రూపరేఖావిజిత
 ప్రాలేయాంశుల విద్యా
 నాళీకోద్భవుల సుతుల నలువుర వారల్.

సీ. సిద్ధబుద్ధిప్రభాజితకావ్యజీవకుం
 భీనసకులరాజు పెద్దిరాజు
 నానావిధోపాయ నయకళాజ్ఞానత
 ర్జితవైరినృపమంత్ర సింగమంత్ర
 యమృతధారాశనానార్థసంపద్వచ
 స్థితిరమావరుశయ్య తిరుమలయ్య
 యఖిలభూదేవతాహ్లాదకారణసము
 ద్యమపుణ్యసంచారుఁ డన్న గారు

తే. ననఁగ శ్రీహరి భుజముల యనువుదోఁప
 మానవత్వంబుఁ బొందు నంభోనిధాన
 ములన మహిమయు గాంభీర్యమునుఁ దలిర్ప
 మీటుదురు సర్వలక్షణోదారులందు.

మృ. అనతారాతివసుంధరారమణదుష్టామాత్యమంత్రక్రియా
 వనదావానలుఁ డార్యహృద్వనజభాస్వన్నూర్తి మందాకిఁ
 వనజారాతిపటీరహారశశ్వత్కీర్తి ధైర్యోల్లస
 త్కనకక్షౌధరు నన్న గారిఁ బొగడంగా శక్యమే యేరికి

క. కడుచిన్న యయ్య గుణములఁ
బొడవై దీనార్థి విబుధభూరుహమై యె
ప్పుడు ధర్మసితీచే న
ల్లడల న్నుతికెక్కు నన్న గారు ధరిత్రిన్.

58

తే. రామలక్ష్మణభరతు లారసిదినంబు
మనుపఁ జెలువొందు శత్రుఘ్ను మహిమమీఱు
నన్న లెల్లను దనుఁ బ్రేమ నాదరింప
నన్న గారును శత్రుఘ్నుఁ డై తనర్పు.

59

సీ. నలకూబరేందుకందర్పసౌందర్యంబు
మీఱు నెవ్వని యాకారరేఖ
పరిపంథిమేదినీపతుల దేవతలఁగాఁ
జేయు నెవ్వని కౌతేయకంబు
స్థలభూసురవనీపకుల దౌర్గత్యంబుఁ
ద్రుంచు నెవ్వని వీక్షించలంబు
పుండరీకమరాళపూర్ణచంద్రులభంగి
విలసిల్లునెవ్వని విశదకీర్తి

తే. యతఁడు హరివాసరార్చితక్షితినిలింప
జాలకృతసార్థకాశీర్వచఃప్రవర్ధ
మానమానితసంపత్సమగ్రుండగుచు
గరిమఁ జెలువొందు నలయన్న గారు ధరణి.

60

వ. తదగ్రజుండు.

సీ అనిశంబుఁ దమ్ముల కాపుండై పూర్ణుండై
కందనిద్విజరాజు గలిగెనేని

సతతంబు గోత్రరక్షకుడై యజారుడై
 వెలయుదేవేంద్రుడు గలిగెనేని
 మధుపాశ్రయముగాక మ్రాన్నాటునొందక
 చెలంగు మందారంబు గలిగెనేని
 యొరుచేతఁ జిక్కక తిరుగుడువడక యూ
 ర్దులులేక తగునబ్బి గలిగెనేని

తే. గళలపెంపున నతులభోగముల దాన

గరిమ గాంభీర్యసంపద సరిసమానుఁ
 డీడుజోడని పోల్పంగ నెసఁగు మాద
 మంత్రిశేఖరు తిమ్మనామాత్యవరుడు.

62

చ. మదనవిలాసుడై యలరు మాదయతిమ్మనమంత్రిచంద్రుడ,
 భృదయము నొంద శాత్రవసమూహముఖాంబుజముల్
 ముడింగె సమ్మదమునఁ గీర్తిచంద్రిక సమస్తదిశావళి నిండె
 సత్కళా, స్పద మహిమంబునం జెలఁగె బాంధవకైరవకోటు
 లున్న తిన్.

63

మ. అలఘుప్రాభవుడైన మాదవిభు తిమ్మామాత్యముఖ్యుండు
 తా, నెలయూరక రజతాచలంబుగతి లక్ష్మీశాలయంబర్ధి
 నిశ్చలభక్తి నివిలసిల్లఁ జేసి మఱి పాంచాలీశ్వరప్రాంగణ
 స్థలిఁ గట్టించె సువర్ణకుంభవిలసత్స్పృధంబునోర్గంటిలోన్.

64

వ. తదగ్రజుండు.

సీ. అతులితైశ్వర్యదుర్గాధీశుడయ్యు ల
 క్షీసమాశలితుడై చెలఁగినాడు
 నిశ్చల సత్యహరిశ్చంద్రుడయ్యు వి
 త్వామిత్రదమనుడై యలరినాడు

భూరిలో కావనపురుషోత్తముండయ్యుఁ
బుణ్యజనాప్తుడై పొదలినాఁడు
శ్రీక రాంగ ప్రభాలోకబాంధవుండయ్యుఁ
గువలయాహ్లాదియై కూర్చినాఁడు

తే. తనరిపరిపంధిమంత్రిమంత్రిప్రభావ
తిమిరసంహారకారణతిగ్తకరుఁడు
సర్వసర్వసహానాథ సచివముఖ్య
మాళిమణియైన సింగనామాత్యవరుఁడు.

66

సీ. తనప్రతాపాగ్నిశాస్త్రవసమిత్తతి నేర్చి
భూరిభూమీధ్రంబు బుటమువెట్టఁ
దనకాంతిచంద్రిక జననేత్రకువలయం
బుల నేలి మరుముఖాంబుజము ముడుఁచఁ
దనదానమేఘ మర్ధినికాయచాతకా
వళిఁ బ్రోచి చంద్రమండలముఁ బొదువఁ
దనకీర్తిలత దిశాదంతిదంతంబుల
కడఁ బ్రాకి కల్పవృక్షంబుఁ బొదువ

తే. నలరుఁజిత్తాంబుఖానదయాత్తహేమ
చామరాందోళికార్జునచ్ఛత్రవీటి
కాకరండకలాచిభృంగారకాది
రాజచిహ్నంచితుఁడు సింగరాజు భువిని.

67

క. గరిమం దక్కిన సచివులు
సరియగుదురె సింగమంత్రిచంద్రునకు మహీ
వరసుతునకు సామిద్రో
హరగండాంకునకు మాదయకుమారునకున్.

68

•వ. ఏతదగ్రజాండు.

69

క. బాహుబలభీముఁ డశ్వా
రోహణరేవంతుఁ డఖిలరూఢయశస్కుం
డాహవనిర్జితరిపు వీ
రాహంకారుండు పెద్దనార్యుండు వెలయున్.

70

ఉ. నిద్దపుగీర్తినంపదల నీరజబాంధవసూతికంఠెనుం
బెద్దన సత్కళామహిమ మీనపతాకునిమామకంఠెనుం
బెద్దన రూపరేఖల నువేందుని ముద్దులపట్టికంఠెనుం
బెద్దన మాదయప్రభునిపెద్దన మించు ధరాతలంబునన్.

సీ. ఏలించెఁ బతిచేత హిమధరాధరనేతు
పర్యంత మేదినీపతులనెల్లఁ
బాలించె నిజబుద్ధిబలముచే నాజ్ఞాప
శంబులై చెలంగ దేశంబులెల్లఁ
గూలించె సంగరక్షోణి బాహుశిచే
దర్పితారాతిజాతంబునెల్లఁ
దూలించె నీగిచే దుర్వారబుధబంధు
యాచక వ్రాతదై న్యంబునెల్ల

తే. మించి చిత్తాంబుఖానభూమిమహేంద్ర
సకలసామ్రాజ్యలక్ష్మీవిశారదుండు
భాగ్యసంపన్నుఁ డెన్తులపల్లి మాద
మంత్రి శేఖరు పెద్దనామాత్యవరుండు.

72

సీ. పరమపావనమూర్తి బంధుచింతామణి
పుణ్యాంగనాశిరోభూషణంబు

సౌందర్యగాంభీర్యసంభవస్థానంబు
కాయంబు దాల్చిన కల్పవల్లి
సౌభాగ్యసదనంబు నైరణ భూదేవి
యతిథులపాలిటి యన్నపూర్ణ
భూదేవతాకోటి పోషింప భామినీ
దేహంబుఁ గైకొన్న దివ్యసురభి

తే. లక్షణంబులప్రోవు శీలములతావు
చికురనిర్జితరోలంబ సింగమాంబ
యనుచు జనులెల్లఁ గొనియాడ నమ్మగాక్షి
తనకు నర్థాంగలక్షిగాఁ దనర మఱియు.

73

తే. పాలవెల్లికి నల్లుండై పరఁగినట్టి
యాదిదేవుండు సర్వంసహావధూటిఁ
బెండ్లియాడినవిధమునఁ బెద్దమంత్రి
లక్షిఁ బరిణయమయ్యె నుల్లాసమెసఁగ.

74

ష ష్ట్యం త ము లు.

తే. తమ్ములెల్లను దను నిధానమ్ముగాఁగ
దైవమును దేశికుండుఁగాఁ దాతగాఁగ
నాత్మఁ దలపోసి నేవఁజేయంగ మెఱయు
నీదృశగుణాధ్యుడైన మంత్రీంద్రునకును.

75

క. మరుదశనమండలేశ్వర
హరిదంతకరీంద్రకచ్ఛపాధిప కిరిరా
ద్గిరిసార్వభౌమబంధుర
ధరణీధౌరేయునకు బుధవిధేయునకున్.

76

క. నిరుపమవితరణజితజల

ధరసురతరుసురభితరణితనయఖచరశం

కరసఖసుధాఘృణికి వి

స్ఫురణ నభోమణికి మంత్రిచూడామణికిన్.

77

క. దివిజతురగ విశదగిరి సి

తవనజ శరభ హరి హర శతధృతియువతి కై

రవహిత వృష విషధరధవ

• ధవళయశోనిధికి సంతతదయాంబుధికిన్.

78

క. ధీరునకు రూపనిర్జిత

మారునకుం గృష్ణమాకుమారునకు గుణా

ధారునకుఁ జాపనిగమకు

మారునకున్ విబుధసుకవిమందారునకున్.

79

క. శాతాసిహతోచ్చల దభి

యాతినృపాలకవిదారితాదిత్యునకున్

భూతలగురుపాండిత్యున

కాతతసత్యునకుఁ బెద్దనామాత్యునకున్.

80

ప్రథమాశ్వాసము.



వ. అభ్యుదయపరంపరాభివృద్ధిగా నాయొనర్పంబూనిన చిత్ర
భారతంబను మహాపురాణంబునకుం బ్రారంభం బెట్టిదనిన.

ఆ. సకలపుణ్యతీర్థసంఘవరేణ్యంబు
పాపదావశిఖికః బ్రాహ్మవేణ్య
జలధరాగ్రగణ్య మిల నైమిశారణ్య
మఖిలమునిశరణ్య మగుచు వెలయు.

2

వ. మఱియు నప్పణ్యక్షేత్రంబున సకలకాల పల్లవిత కోరకిత
కుసుమిత ఫలిత చందన మందార మాతులుంగ మధూక
సరళ సౌవీర జంబీర ఖడ్జూర నారికేళ నారంగతాల
తక్కుల హింతాల తమాల కురంటక కోవిదార కపిత్థ
జంబూ పనస బదరీ శమీబిల్వామలక వట యజ్ఞాంగ
పున్నాగ పాటలాది ప్రభేదంబులందనరి ప్రియులకయివడి
ననంగి పెనంగి మెఱయు మల్లికా మాధవీ నాగవల్లీ లవలీ
నేవంతికైలా జాతి మరీచి ప్రముఖ నానా లతావితానం
బుల సురభితా విశేషంబులచేత విబుధాభులకు ననుదినంబు
సంతర్పణంబుచేయించుచు సత్ఫలంబులకా ద్విజశ్రేణికి నని
వారితసత్రంబు లిడునట్టి తరువాటికల విజృంభించి ఫలరస
మకరందమహా ప్రవాహంబులెల్ల హ్రదీభవించిన చందంబున
నతి మధురపానీయంబులం బొలుపొంది తటప్రదేశ సుఖా
సీన పరమహంసద్విజరాజ ప్రభావిశేషంబున నిరంతర విక

సితసితకమల కల్వార కుశేశయ కుముద కువలయవాసనా
 వాసితంబులును, గలహంసకారండవ చక్రవాక టిట్టిభ
 బక బలాహక క్రౌంచ సారసాది నానాజలపక్షి సమూహ
 కోలాహలంబులును దేవాభిషేకనిమిత్త మునికుమార
 పూర్వమాణ కరకమండలు సంభూత ఘ్రుమఘ్రుమధ్వాన
 బధిరీకృత భూ నభౌంతరంబులును నగు సరోవరంబులం
 గనుపట్టి, మునికన్యకాప్రవర్ధమాన బాలలతాకీర్ణ పల్ల
 శాలాప్రాంగణ ప్రదేశ వికీర్యమాణ నీవారచర్వణ లీలా
 లంపటమృగశాబకవినోదంబులం జెలువొంది మునిసం
 దోహ పరిపాలిత కామధేను స్తన్యపానసమేధమానవత్స
 ముఖ స్రవత్పయః ఫేనజాలశమితరజఃపుంజం బై రంజిల్లి
 పుండరీకాక్ష ఖండేందుమాలి పూజావేళా మునిరాజరణిత
 ఘంటాజాత ఘ్రుణఘ్రుణకర్వణన చకితకురంగడింభక చంక్ర
 మణవిలాసంబున నింపొంది శాఖామృగలంఘనాధూతమహీ
 రుహ శాఖాగ్ర నిరంతర నిర్యత్పుష్పరస పంకిలాలవాల
 ప్రదేశంబై విలసిల్లి యజస్త్ర మునిమాణవకపతిత ఋగ్వజు
 స్సామాది బహువేదఘోషముఖరిత సకలదిక్పక్రంబై
 మెఱసి ఋషికృతాధ్వర దేవతాహ్వనస్వాన ప్రతిధ్వనిత
 చక్రవాళ గహ్వరంబై చెలంగి తపస్వికృతక్రతుహోమ
 ధూమబంధురగంధవాసిత సకలమహీమండలంబై యెసంగి
 మహాభాతంబు చందంబున నర్జున నకుల విలాసంబునం
 బొదలి చంద్రమండలంబుపగిది నిఖిల దేవతాభ్యవహరనిల
 యతాకలితంబై మించి దేవేంద్రసభామంటపంబులీల బుధ
 గురు రంభాహరిణీగౌరవంబున మీఱి గ్రహమండలంబు
 తెఱంగున హంసజైవాత్మక ప్రముఖాధిష్ఠానం బై వెలసి

రామాయణంబువై ఖరి ఖరదూషణవిరోధంబున నొనరు
 నన్నెలపునఁ జాంచల్యంబు బహిర్భూతంబునందును, శ్రుతి
 సముల్లంఘనోద్యోగంబు తాపసకామినీకటాక్షాంచలంబు
 లందును, రాగంబు మానిపరిధానంబులందును రజో
 విజృంభణంబు కైతకంబులందును దమఃప్రసారం బుపాంత
 గిరిగహ్వరంబులందును బ్రతికూలత్వం బరిషడ్వర్గంబులం
 దును నాస్తికబుద్ధి యీషణత్రయంబునందును జిహ్వ
 చాపల్యంబు హరినామస్తరణంబునందును నిరంతరవ్యస
 నంబు నారాయణపదాంబుజద్వయీనేవై కపాకంబులందును
 గాని యొండెడలేక పాలుచు నచ్చట విహరించుకుందేటి
 కూనలమేనులు మవ్వంబు నివ్వటిల్ల నందందదువ్వు శశాద
 నంబులును లీలాదృష్టివిలాసంబున నవ్వనం బెల్లకాగువలయ
 తోరణాభిరామంబుగాఁ జేయు హరిణీసముదయంబులకు
 నెయ్యంబున సంతసంబంతంతకు తేచుతేచులును తాపససం
 రక్షితవన్యధాన్యభక్షణచకితమూషికావళికిం దల్లులగతిం
 జన్నిచ్చి రక్షించు పిల్లులును వనమక్షికాజక్షణకండూల
 హోమధేనువులయందు మచ్చికలు పిచ్చిలం దమగోళ్లదూల
 వారిండుశార్దూలంబులును, సంతతయోగాభ్యాసయోగిజన
 రేచితవాయుపానతుండిలదందశూకబృందంబుల భయం
 బుడిపి యూరడిలం దిరుగు మయూరంబులును సంతతసం
 తోషభరితాంతఃకరణమత్తశురీదాలజాలంబులతోడంగూడి
 మాడి విహరించుహరులును, హరినికరసటాచ్చటాకంకతి
 కాయమాననఖతుండంబులై మైత్రి నెఱపు గండభేరుం
 డంబులును, వెండియు ననేకమృగంబులు నన్యోన్యవైరంబు
 లుడిగి యత్యంతసమ్మదంబున విహరించు మఱియును. 3

సీ. చెలఁగి “హరేర్న కించి ద్వ్యతిరిక్తమ
 స్తి” యటంచుఁ బల్కురాచిల్కగములు
 వరుసమై “వాసుదేవస్సర్వమితి” యని
 సతతంబుఁ బలవించు శారికలును
 “నచ నచ నారాయణాత్పరం మంత్ర”మ౯
 తెలివిని మ్రోయు నిందిదిరములు
 మోదముతో “నమో వేదాంతవేదినే”
 యని యెఱిఁగించు పికావళియును

తే. దవసులు సకలవేదశాస్త్రములుచదువు
 నప్పుడు గవుళ్లుపోయిన యట్టియెడలఁ
 దీర్చి చదివించునట్టి సద్విజకులంబుఁ
 గలిగి విలసిల్లు నప్పణ్యకాననంబు.

ఆ. ఆవనంబులోనఁ బావనశీలురు
 శౌనకాదిమకానిజనులుగూడి
 సత్రయాగ మమర సమృదంబునఁ జేయఁ
 గను దదీయమహిమ గనఁగఁ దలఁచి.

సీ. అరుణజటాబంధధరులు భస్మత్రిపుం
 డ్రాంకితాలికులు కృష్ణాజినోత్త
 రీయులు వల్కుకౌశేయులు రుద్రాక్ష
 భూషితదేహులు పుణ్యతీర్థ
 జలపూర్ణఘృతకమండలు హస్త లభినవ
 దండపాణులు జగద్వంద్యచరితు
 లఖిలశాస్త్రాగమాభ్యాసవిశ్రాంతులు
 స్ఫుటికాక్షమాలికాభరణధారు

తే. లంబుజాతదశాక్షపాదారవింద

యుగళనేవాప్రవీణులు నిగమజాల

మూర్తు లజకల్పులును నైనమునులు యతులు
నేగుదెంచిరి శిష్యసమేతు లగుచు.

6.

సీ. మఱియుఁ గొందఱు ముక్తిమత్తకాశినియందు

వినుకలిమేలున మనముదగిలి

గంధంబు బంధమై కమ్మనిపువ్వులు

నొవ్వులై నవ్వులు దవ్వు లగుచు

రాకలు దుగళంబురాకలై యారామ

కూటంబు ఘనకాలకూట మగుచు

భూరిరత్నాంకితభూషణంబులు దూష

ణంబులై చెలఁగ నెయ్యంబుమీఱ

తే. నిద్రయును మేలుకనుటయు నెఱయ లేక

తుల్యమగు నాయవస్థలతోడనున్న

కాముకులకై వడి సురతకాంక్షఁ దిరుగు

నట్టి మౌనీంద్రులును వచ్చి రచ్చటికిని.

7

వ. ఇవిధంబున సమస్తధరణీమండలపుణ్యక్షేత్రనివాసు లైన
మహాత్ములు శిష్యజనసమేతులై వచ్చి యవ్వనంబునిండ నిల్చి
యుండి రయ్యవసరంబున వారలఁ జూడంగోరి విబుధజన
మాన్యుండును దపోవిద్యాధన్యుండును సాత్యవతేయ
శిష్యకుమారుండును విమలాచారుండును సకలపురాణవచన
రచనాపరితోషితమునిజాతుండును నగు సూతుండును జను
దెంచిన నతని మృదుమధురభాషణంబుల గారవించి సుఖా
సీనుం గావించి యిట్లనిరి.

8.

చ. అనఘ పరాశరాత్మజముఖాంబుజసంభవమైన యీపురా
ణనికరమెల్లఁ దావకమనఃకమలంబున నున్నదందుమా
కు నొకపురాణరాజము నకుంతితవాగ్విభవంబుమీఱఁ జె
ప్పి నిఖిల మౌనిసంతతికిఁ బ్రీతియొనర్పము తాపసోత్తమా!

తే. అనిన నారోమహర్షణతనయుఁ డనియె
వినుఁడు దత్తావధానులై మునివరేణ్యు
లార సకలాఘహరణంబు భూరిపుణ్య
కరము నగునది చెప్పెదఁ జరిత మొకటి.

10

శా. వ్యాసప్రోక్తమహాపురాణములు ముయ్యా అందులోఁ జిత్ర
మై, శ్రీసాభాగ్యవిలాసదంబయి బహుశ్రేయస్కరంబై
కడుక్, భాసిల్లుక్ సుపురాణ మొక్కటి ధరక్ బ్రహ్మాండ
మన్నేరఁ బెంపై సర్గ ప్రతిసర్గ వంశ మను రాజాది ప్రశంసా
కృతిన్.

11

చ. చదివెడువారికి న్వివేడు సభ్యులకు న్నదివాంఛఁజేయు బ
ల్లిదులకుఁగల్గు విశ్రులకు లేఁగలతోఁ గనుపట్టు లక్ష పె
న్నొదవుల నిచ్చినట్టిఫలముక్ హయమేధముఁ జేయుపుణ్య
ముక్, గొడుకక ధాత్రియంతయు నకుంతితదానము సేయు
శ్రేయమున్.

12

క. గ్రామములు వేయు సాల
గ్రామంబులు లక్ష కోటికన్యాజనముక్
హేమాద్రు లనంతంబులుఁ
జ్రేమ నొసఁగుఫలము దీనిఁ జేర్కొనఁ గలుగున్.

13

క. అన్ని పలికి మదిఁ బరాశర
తనయు న్భావించి మ్రొక్కి దామోదరపా

దనలినము నుతించి ముదం

బున సూతుఁడు శౌనకాదిమునులకుఁ జెప్పెన్. 14

చ. వినుఁడు మహాత్ములార పృథివీభలియందు విచిత్రలీలఁ గృ
ష్ణునకును దేవనాయకతనూజనకుఁ రణమయ్యె నొక్క రా
జు నెపముచేత నర్జునునిఁ జుట్టలతోడ హరించె ధర్మనం
దనుఁ డొకరుండుఁ దక్క యదునాయకుఁ డుగ్రరథాంగ
ధారచేన్. 15.

క. తదనంతరంబ క్రమము
యదువిభుఁడు గృహసముద్రుఁ డై వాణీశ
త్రిదశేశుల కాశ్చర్యం
బొదవ మనిచె నుభయపై న్యయోధులనెల్లన్. 16.

క. ఇది చిత్రభారతంబన
ముదమున వర్ధిల్లె లోకమునఁ బుణ్యోఘా
స్పదమై లక్ష్మీవల్లభ
పదమై కడుచిత్రమై సభారంజక మై. 17

వ. అనవుడు హరికథాశ్రవణాహ్లాదు లగు శౌనకాదు లతి
విస్మితహృదయులై యిట్లనిరి. 18

సీ. కౌరవబలము నుగ్రతఁ జక్కునేయుచో
సూతుఁడై మెఱసెఁ గృష్ణుండు గాఁడె?
1భ్రాండవవన²దగ్ధ కాలమునందున
సురలఁ దోలించెఁ గృష్ణుండు గాఁడె?

1 భగదత్తుఁడల్కమై నిగిడించువైష్ణవా, శుగము వారింజెఁ గృష్ణుండు
గాఁడె? 2 దాహ.

కర్ణప్రముక్తమా దీర్ఘపన్నగమహా
శుగముఁ దప్పించెఁ గృష్ణుండు గాఁడె?
ప్రతినదప్పకయుండ నతిగుప్తునైంధవు
నుటుమాడఁజేసెఁ గృష్ణుండు గాఁడె?

తే. యట్లునున కెల్లభంగుల నైనశౌరి
కంటికిని తెప్పరితి నిక్కముగఁ బ్రోవ
నతనితోఁ బార్థుఁ డేల కయ్యంబుఁజేసెఁ
దామసం బెట్లు వుట్టె నాతనికి ననఘ.

19

వ. ఈవిశేషంబు సవిస్తారంబుగాఁజెప్పి కృతార్థులం జేయుమనిన
నారోమహర్షణకుమారుం డిట్లనియె మున్ను నారాయణ
ధ్యానానురాగి యగుశుకయోగింద్రుని నిక్కఘ యువార
స్వాంతుం డగు నిలావంతుండను ధనంజయనందనుం డడి
గిన నతని మన్నించి యమృతానుభావుండు చెప్పినవృత్తాం
తంబు నెఱింగించెద. దత్తావధానులరై వినుండని చెప్పం
దొడంగె.

20

సీ. అనవరతంబు ననంతాధివాసమై
పాలుపొందు వై కుంతపురముఁ బోలి
విషధరప్రఖ్యాతవిశ్రమస్థానమై
చెలువైన కైలాసశిఖరిఁ బోలి
నిర్దుక్తసందోహానిలయమై విలసిల్లు
నీరజోద్భవునిమందిరముఁ బోలి
నవ్యసుధారసభవ్యభోగాధ్యమై
కనుపట్టు నాకలోకంబుఁ బోలి

1 కానీనముక్తసాగమహాశరంబును, బెండుగాఁ జేసె గృష్ణుండు
గాఁడె?

తే. జలజనిలయాధినాయకచరణనీర
జాతజాతతరంగిణీసత్ప్రవాహ
వారిపూరపవిత్రమై భూరిమహిమః
జాలిచేఁ బాతాళభువనంబు పుణ్యధనము. 21

చ. బలువగు ¹వేల్పుతేని నునుఁబానుపునుం గనుపట్టునిల్లు వె
న్నెలతలకానిసొమ్ముగమి నించినపెట్టియ యెట్టివేశలం
బులుఁగులరాచవారికలవోకలకుం జొరరాని యిక్క వె
జిలువలమన్నిపట్టనుచుఁ జెప్పఁగ నొప్పురసాతలంబు దాన్.

క. నాకులలోన మెలంగియు
నాకులఁ దమమహిమచేఁ దృణంబుగ మది నా
లోకించి భుజగవరులు ని
రాకులతఁ జరింతు రమృహనిలయమునన్. 23

తే. కుటిలగతిఁ దమకు నిజముగఁ గూర్చినట్టి
తామరసగర్భమర్యాదఁ దప్పరామి
భావమున నూహచేసి యాఫణికులంబు
లాత్త కాంతాలకంబులయందు నిడియె. 24

శా. ఆభూమిన్ బ్రవహించు నెప్పుడు నపర్ణాధీశమాళిస్థగం
గాభంగామలపద్మగంధనికరవ్యాప్తప్రవాహాఢ్య²యై
యాభోగావతి పన్న గేశఫణదీవ్యత్పద్మరాగచ్ఛటా
శోభానూనహిరణ్మయాంబుజములన్ జూడంగ నింపాం
దుచున్. 25

క. వినుఁ డానది శ్రుతిబాహ్యులు
ననవరతముఁ గుటిలగతులు నగుభోగివరుల్

దనవారిలోన మెలఁగినఁ

దనవారిఁగఁజేసి హరునితల యెక్కించెన్.

26

వ. అమృతాకూలంకమాకూల ప్రదేశంబున నమరావతియుంబోలె
విబుధాలయంబై యర్చిష్టతియుఁబోలె శుచిస్థానంబై
సంయమనీనిలయంబునుంబోలె ధర్మాధిస్థానంబై పుణ్యవతి
యుంబోలెఁ బుణ్యజనావాసంబై యమలావతియునుంబోలె
రత్నాకరంబై గంధవతియుంబోలె మహాబలనివాసంబై
యలకానగరియుంబోలె ధనదాశ్రయంబై యైశాన్యం
బునుంబోలె సర్వజ్ఞక్షేత్రంబై యొప్పి భోగవతి యన
నొక్కపురంబు గలదు.

27

క. ఆపురమున కధిపతియై

యేపట్టున రాజనీతి యెడలక ధర్మ

వ్యాపారం బుడుగక యా

లూపేయుఁడు దందశూకలోకం బేలున్.

28

తే. అతఁ డిలావంతుఁ డనుపేర నమరు టిఱిఁగి

యును కరింద్రధరాపీశులును మదించి

తా రిలావంతు లనుకొన్నదాన వారి

సత్వధైర్యమనీషలు జడుపుగొనియె.

29

తే. ధర్మవర్తన భీమప్రతాపమహిమ

నర్జునఖ్యాతి తనయందు ననువుపటుచు

సత్యమున సత్యమున శరాసననిరూఢి

మీఱి తనతండ్రులను విడంబించె సతఁడు.

30

వ. అని మఱియును.

31

క. భోగవతీదక్షిణతట

భోగవతీపురమునందు బుధులు నుతింపన్

భోగవతీసతితో బహు

భోగవిశేషములఁ బ్రొద్దుపుచ్చుచు నుండెన్.

32

వ. అంత.

33

చ. అతఁ డొకనాఁడు మంత్రులు మహారసికు ల్లునులుం గవు
ల్బుధుల్, హితులుఁ బురోహితు ల్పురసిజ్ఞేశ్వరులుం బరి
వారమున్ దొరల్, చతురతఁ గొల్వ నైందవశిలాపరికల్పిత
సౌధవేదికో,న్న తనవరత్న కీలితకనత్తన కాసనమధ్యవ ర్తియై.

వ. పేరోలగం బున్నయవసరంబున.

35

చ. భువనములం బ్రసిద్ధిఁ గని పొల్చిన సద్విజకోటికన్న నె
క్కువయగుహంసచక్రములు గోరి భజింపఁగ నంబుజాక్షుఁ
డె,క్కువిధములన్ స్తురించుపలుకుల్ శ్రుతియోగ్యములై
చెలంగ ము, క్తివనితచేతి కీరమనఁదేటి శుకుం డదదెంచె
వేడుకన్.

36

తే. ఇట్లు వచ్చిన శుకయోగి నెదురుకొనిను

ఖాసనాసీనుఁ గావించి యర్ఘ్యపాద్య

ముఖ్యపూజావిశేషసమ్మదితుఁ జేసి

ప్రణతు లొసరించి మధురోక్తిఁ బలికె నతఁడు.

37

సీ. అనవరతంబు నత్యానందకారివై

కామరోషవికారగరిమ మడఁచి

సులభుడై ద్విజరాజచూడావతంసమై

దనరెడు సర్వజ్ఞు ననుకరించి

నట్టిమహాత్ముండ వజ్రాక్షపాదార
 విందభృంగమవు వివేకనిధివి
 నీరాకచేతను నెగడె మత్పుణ్యంబు
 లనఘాత్త నీవెటుంగనిదొకింత

తే. యైనఁ గాలత్రయమునందు నరసి చూడ
 లేదు ప్రాక్తనరాజావలీవిశేష
 చరితములలోన మిగుల నాశ్చర్యహేతు
 వయినకథ యెద్ది యది నాకు నానతిష్టు.

33

క. నరనారాయణులనఁగాఁ

బరఁగి నిరంతరము సఖ్యభావోన్నతిఁ ద్రి
 మ్మరు కృష్ణులకుం దమలో

దురమయ్యె నదేమి నెపము దొరలి మునీంద్రా.

39

తే. పాండుసూనులఁ బొదువునాపదలు మాన్పఁ
 బాలుపడి శోభనంబులు గీలుకొలువఁ
 జాలి చుట్టంబు మంత్రియు సఖుఁడు నగుచుఁ
 గృష్ణుఁ డతిభక్తి వారి రక్షించు నెపుడు.

40

శా. ఆకుంతీసుతులందు నర్జునునితో నత్యంతమున్ మైత్రిమై
 నాకృష్ణుండు మెలంగుఁ దొల్లి బలభద్రాదుల్కడంకన్ సుభ
 ద్రాకన్యామణి రాజరాజునకు నీఁదర్కించుచుండంగ మా
 యాకృత్యంబున నీయఁడే నరున కయ్యబ్జాతపత్రేక్షణన్. 41

క. దివిజులు భయమందఁగ ఖాం

డవవన మనలునకు నిచ్చునాఁ డాలక్ష్మీ

భవుఁడు సహాయంబై ని

ర్చి విజయునకు జయమొసఁగఁడె లీలయపోలెన్.

42

- తే. ఈవిశేషంబు విరివిగా నెఱుంగఁ జెప్పి
చెవులపండువు సేయు మచ్చికదలిర్ప
మునిన రేణ్య భవద్వాక్యజనితమధుర
సుధగదా నన్ను నేడు విబుధుఁగఁజేయు. 43
- వ. అనవుడు నిజావంతునకు శుక యోగీంద్రుం డిట్లనియె. 44
- తే. అనఘ మేలైనయది నన్ను నడిగితీవు
వినెడువారికిఁ జెప్పెడుఘనమతులకు
నఖిలపాతకహరియు నభిమతార్థ
దాయకమునగు తచ్చరిత్రంబు వినుము. 45
- వ. కలఁడు మహాత్ముఁ డొక్కఁడు సుఖంబులు దుఃఖములు
స్వయంబుగా, మెలఁగి సుహృజ్జనంబులు నమిత్తులు నేక
విధంబుగాఁ జెలంగి లలితలోచనాతతి మృగీసమితి న్సరిగాఁ
దలంచు వాఁడెఱిపముఁ దుల్యభావనయు నిట్లు భజించుటఁ
దుల్యమానినాన్. 46
- వ. అలఘుతపోవిశేషమున సంబుజగర్భునితోడ శాంతిమై
నలినదళాక్షుతోడ భువనస్తుతభూతహితప్రబుద్ధిచే
నల గిరిజేశుతోడ మహిమాతీశయంబున వ్యాసుతోడ నీ
తుల గురుతోడఁ దుల్యుడనఁ దుల్యుఁడు మించె ధరా
తలంబున్. 47
- తే. అతఁడు పరమాత్ముఁగూర్చి బాహ్యమును లోను
నేకముగఁజేసి లోకంబులెల్లఁ బొగడ
భూరిభాగీరథీనదీతీరమునను
విమలమతితోడఁ దపముఁ గావింపుచుండె. 48

వ. అని శుకయోగింద్రుం డిలావంతున కెఱింగించినతెఱంగు
చెప్పటయు విని యట మీఁది వృత్తాంతం బేమని యడు
గుటయు. 49

మ. హరిదంత ద్విపదంతకాంతి లసదుద్యత్కీర్తికాంతామనో
హరదుగ్ధాంబుధిసంభ వారమణపాదాబ్జద్వయీభావనా
ఘరతేజోజితవిస్ఫురజ్జ్వలనజంభ ద్వేషిదంభోలి భా
స్కర కృష్ణారమణీమణీవరతనూజా మానినీమన్తథా. 50

క. అనతారిమానభంజన
వినతాసూనుప్రతాపవిశ్రుతవనితా
జనతాపంచళిలీముఖ
ఘనతామరసాస్తతనయఘనదాననిధి.

51

మాలిని.—

అతులితగుణరూపా హరిపుండ్రేక్షుచాపా
హతవిమలమహిపా యాత్మవంశప్రదీపా
జితకలితలికోపా శ్రీమహాభోగగోపా
క్షితిభరణదిలీపా క్షేపకంఠప్రతాపా.

52

గద్యము. ఇది శ్రీమత్కృష్ణాంజనేయగోత్రపవిత్ర చరిగొండ తిమ్మ
నామాత్యపుత్ర సకలవిద్యాపారీణ శతఘంట సురత్రాణ
సుకవిజనవిధేయ ధర్మననామధేయప్రణీతం బయినచిత్ర
భారతం బనుపురాణకథయందుఁ బ్రథమాశ్వాసము.

శ్రీ రస్తు.

చిత్రభారతము

ద్వితీయాశ్వాసము.



ధర్మపురస్కరింహ

రాధనతాత్పర్యబంధురక్షామణి థా

త్రీధవనుత యెనుములపలి

మాధవతనుజాత పెద్దమంత్రివరేణ్యా.

1

వ. అవధరింపుము మృదుమధురవచనరచనాపరితోషితముని
జాతుం డగుసూతుండు హరికథాశ్రవణాన్లఱు లగుశౌన
కాదులకు నిట్లనియె.

2

క. పగలెల్ల జలదరాశికి

బగలై కొనసాగె నంతఁ బద్మాప్తుండున్

మిగులంగ నుగ్రుండై జగ

ము గలంచగ గ్రీష్మకాలము న్వడివచ్చెన్.

3

ఆ. విశ్వకర్మబిడ్డ వేదన మాన్పంగ

రవి మధించి కిరణనివహములను

ధరణిమీఁద వైవ నురుతరోగ్రంబులై

వలలై ననగ దావనహ్ను లొడవె.

4

తే. లోకములజీవనంబెల్ల ¹లోనుబుచ్చి
తనకరంబులఁ గువలయస్థలము మేలుఁ
జెఱచి కడువెట్టయైన రాజీవబంధుఁ
డెట్లు తా మిత్రుడయ్యెనో యెంచిచూడ.

5

సీ. భూతలంబెల్ల నద్భుతముగాఁ బగులంగఁ
బాతాళలోకంబు బైలుపడియె
జలధిలోఁగల నీరజంతుసంఘాతంబు
నుడుకెక్కి యంతంత నొడుగఁజొచ్చె
ధూళిసమాక్రాంతతోయదపదముగా
నెస రేఁగి గాడ్పులు విసరదొడఁగె
నతిగభీర నదీమహాప్రవాహంబుల
నిసుమేరుపడఁగ నీరెల్ల నింకె

తే. నార పురుషాతకమలభవాదులకును
²వెన వనితల యధరరసము సవి సుఖముఁ
గనిన నోరికి వేడి పాల్గొనినభంగిఁ
జేయునన వెట్ట మఱివేఱ చెప్పనేల.

6.

మ. అమరస్థానవిశేషమై తనరు హేమాద్రిక్ శివావాసమై
రమణీయం బగురౌప్యభూధరముఁ దేరన్ బ్రహ్మ వీక్షించి
నెయ్యము సంధిల్లఁగ వానిపై సురనదిక్ హత్తించె లే
కున్న నా, యమరత్నాధరము న్నరాచలము నీత్ర పోవవే
యెండచేన్.

7

క. మృగతృష్ణల కగ్గలమై
మృగతృష్ణలు దిక్కులందు మించందొడఁగెన్

మృగరాజులు నానావిధ

మృగరాజులు ¹హరులు కరులు మెలగక డాగెన్. 8

చ. మిటమిటఁగాయు నాతపము మించగ నోర్వక గండకైల
ముల్, పెటపెటప్రేలి వేలముల పెంపువహించెను జీవ
కోటులున్, బొటబొటఁ బొక్కి భూమిగల భూజము
లందు మహోగ్రవృత్తిమై, జిటచిట నిప్పు లప్పతిలె
జెప్పగరాని నిదాఘవేశలన్. 9

వ. అట్టి సమయంబున. 10

మ. గురుబాహుయుగమెత్తి వామచరణాంగుష్ఠంబునన్ భూమిఁ
ద్రొక్కి రమావల్లభు నాత్మలో నునిచి వీక్షింపంగ రా
నట్టి భాస్కరుడై జూపులు నిల్పి తుల్యుడు సమగ్రబ్రహ్మ
నిష్ఠారతిన్, బరమాశ్చర్యముగాఁ దపంబు సలిపె న్బంచాగ్ని
మధ్యంబునన్. 11

వ. అంత. 12

క. జీమూతాక్రాంతంబగు

భూమండల ²మనఁగ నానభోమండలమున్

జీమూతాక్రాంతముగా

జీమూతాగమము దోచెఁ జిత్తం బలరన్. 13

చ. అనిమిషనాథుఁ డమ్మునితపోనలకీలల నభియింకినన్
దనకు వివక్షుడై యచట దాఁగిన యాహిమవన్న గాత్మ
జాన్, గినిసి వివక్షుఁడేయఁ గమకించి ప్రచేతసు నింట నిర్గ
మం, బనిచెడు విల్లనంగ నపరాశ సురేశ్వరుచాప మొప్పె
దాన్. 14

తే. ఇంద్రగోపంబు లవనిపై నెల్లయెడలఁ
 గానిపించె సురేంద్రుఁ డగ్గలికతోడఁ
 దభముగావించు మానిఁ గ్రోధమునఁ జూడఁ
 గన్నగమిరాలు విస్ఫులింగము లనంగ. 15

చ. కరములు చాఁపి వడ్డిడుటకై బుధశుక్రల సాక్షివెట్టియ
 య్యరుణుఁడు భూమిచేతఁ దగ నప్పులు గైకొని యియ్య
 కున్నచో, ధర తన మూలవృద్ధులకుఁ దక్కక సాగినవారిఁ
 గూర్చి య,క్కటగుడివ్రాసియాఁగె ననఁగాఁ బరివేషము
 చుట్టె నాతనిన్. 16

తే. ఉత్తరపుదిక్కు మెటుపుల నుల్లసిల్లెఁ
 బూర్వదిగ్వాయుసంచయంబులు చెలంగెఁ
 దగనహోరాత్రములును సంధ్యలును దెలియ
 రాకయుండెను మేఘసంరంభమునను. 17

సీ. నిష్కళంకాత్మయై నెగడు వసుంధర
 యత్యంతపంకాత్మయై చెలంగె
 నమృతప్రవాహాఢ్య లయిన మహానదు
 ల్లలుషవిషాఢ్యలై కలఁగఁబాటె
 రాజహంస మనోహరం బగుగగనంబు
 సంతతఘనతమశ్చన్నమయ్యె
 మాధవలక్ష్మీసమన్వితం బగునబ్ధి
 పరజీవనాపేక్షఁ బరఁగి డొంకె

తే జాతకంబుల మనములు చల్లనయ్యె
 మలయుదావానలంబులు మ్రగ్గిపోయె
 సస్యజాతంబు నానాఁట సఫలమయ్యె
 విమలమైనట్టి వర్షాగమమున నధిప.

మ. ఘనరావంబు చెలంగ భృంగి వినుతుల్ గావించి పాడంగఁ
గా, ననమం దెచ్చట నీలకంఠవిలసన్నాట్యంబు రంజిల్లెఁ
దా, ఘనరావంబు చెలంగ భృంగి వినుతుల్ గావించి
పాడంగఁ గా, ననమం దెచ్చట నీలకంఠవిలసన్నాట్యంబు
రంజిల్ల దే. 19

తే. పృథుతటిద్దేహనవ్యతాపింఛచికుర
గురుపయోధరకుచయునై కోర్కిమీఱఁ
బ్రావృడంగన యినునిపైఁ జేవఁగొన్న
తమిని వెడలంగనీయక దాఁచె నతని. 20

తే. మొగులుగతి నిష్టుకొన్నట్టి మొగులు చెలంగ
నలరు మెఱుపులకై వడి నలరు మొగ్గ
గములఁ బొడమెడు తావి భృంగములు గ్రోలి
తరులఁ గనుపట్టెఁ గేతకీతరుల మెఱసి. 21

సీ. కులపర్వతములు తెక్కలతోడ నెగసెనాఁ
గంధరంబులు మింటఁ గలయఁ బర్యే
మందరాచలమధ్యమానాన్తవధ్వాన
మన మేఘనిర్ఘోష మతిశయిల్లెఁ
గల్పాంతసమయాగ్నికణము లొక్కుమ్మడి
బడియెనో యనఁగఁ బెన్నిడుగులురలె
వజ్రంబు దేవతావల్లభుం డురువడి
జలిపించె ననఁగఁ జంచలలు మెఱసె

తే. మత్తశుం డాలశుం డాసమాసపతద
నూనథా రాశథా రాసవీననీర

పూరపరిపూరితాశానభోధరిత్రి
గాఁగ వానలు గురిసె లోకములు ¹బెదర. 22

వ. అప్పుడు. 23

తే. పరమహంస యనంగఁ దాఁ బరఁగి యమృత
దేహియై మంగళాకృతిఁదేరి బుధతఁ
జెంది విజ్ఞానగురుఁడు నాఁ జెలఁగి యతఁడు
పర్వత భృగుస్థలమునఁ దపంబు సలిపె. 24

వ. మఱియును. 25

క. తొరలెడువానలఁ దడియుచు
గిరిచఱిఁ గూర్చుండి యోగి కేసరి దినముల్
మరుదశనంబునఁ గడపుచు
జిరకాలం బుగ్రతపముఁ జేయుచు నుండెన్. 26

వ. అంత. 27

తే. ఎలమి మేలైనవర్షంబు లెల్లజాఱ
స్వాంతమునఁ దూలి గద్గదస్వరము గదురఁ
దుదిశరత్తులఁ బొదివి వృద్ధులవిధమున
సరిగె నెందేని మేఘంబు లాకసమున. 28

క. జలదములముంపు దప్పినఁ
గలితప్రభఁ బొల్చె దిశలు గర్ధమ మింకె
జలి యంతంతకుఁ మించె
గొలఁది తఱిగి నదములెల్లఁ గొంచెము లయ్యెన్. 29

క. కమలారులైన హేమం
తముఁ దద్రాత్రిచయమును ఘనములై తోఁచెన్

గమలాక్తములగు నిను తే

జముఁ బగళులు గొంచెపడియెఁ జలిచే నధిపా.

30

క. అనుపమ మగు హేమంతము

ఘనసత్త్వం బేమొ యుష్ణకరునికా శీతాం

శునిఁ గావించెను దన్నిశ

లను బగలుగఁజేసె జనములకుఁ జిత్రముగాన్.

31

తే. స్థావరములైన యద్రులుఁ జలికి వెఱచి

యీడుమీఱినసానులతోడికూట

ములు విసర్జింప లేవన్నఁ దలఁప నొరులు

సతులఁబాసి ¹చరింపఁగఁ జాలఁగలరె.

32

తే. జ్వలనుఁ డెపుడు జగత్ప్రాణసఖుఁ డటంచుఁ

బలుకుమాట యథార్థమై నిలిచె ననఘ

యట్లు గాకున్న హేమంత వడరినప్పు

డతనిప్రాపున బ్రతుకునే యఖిలజనము?

33

సీ. ఇంతంత యనరాని యివములెల్లెడఁ బర్వ

²వసుమతి వడనడ వడఁకఁజొచ్చె

వసనాభివిసము లప్పసముఁబూనిన హాయు

విసరంబు తీవ్రున విసరఁదొడఁగె

భూనభోదిగ్భాగములుఁ గానరాకుండ

గుఱిలేని వెనుమంచు గురియఁదొడఁగె

శీతంబునకు నరశ్రేణు లొనర్చిన

నెగడులు తఱుచుగా నెగడి మెఱసె

తే. నెల్లరోగంబులును నిండి వెల్లివిడిసె
 వెజ్జెలకుఁ బండునయ్యెఁ బూవిలుతుమామ
 విపులశీతలచంద్రి కావితతి చల్లెఁ
 దరులుఁ దామరసిరులు నుద్దవిడి ముదిసె.

34

క. చేతోభవకోపంబున
 శీతలమని విటులు సతులుఁ జేరక యంతం
 జేతోభవదండన మీ
 శీతలమని వెఱచి కలసి చెలఁగుదురాత్తన్.

35

ఉ. అమ్మని యట్టివేళ హృదయంబున నంబురుహాక్షు నిల్పి లో
 కమ్ముల కద్భుతంబుగ వికార మెఱుంగక కంఠదఘ్ననీ
 రమ్ములలోననుండి యుదరమ్ముదకంబులఁ బ్రోది నేయుచున్
 నెమ్మిఁ దపం బొనర్చె ధరణీవరులున్ సురలు స్వడంకంగన్.

తే. ఇవ్విధంబున నేడువేలేండ్లు తపము
 ఘోరమతిఁజేసె నామకానికుంజరుండు
 గరుడగంధర్వయక్షకింపురుషసిద్ధ
 సాధ్యవిద్యాధరాదులు సన్నతంప.

37

క. ఆసమయంబునఁ దనమది
 వాసవుఁ డిట్లుని తలంచె వసుధా భుజగా
 వాసనివాసులవర్తన
 మీసారి వినంగరా దిదేమి విధంబో.

38

క. సారమతిఁ గీడుమేలును
 జారులచేఁ దెలియవలయు జగతీశులకున్
 జారులు రాజులకెల్లను
 దూరము గనిపించు కన్నుదోయి తలంపన్.

39

వ. అని వితర్కించి.

40

క. చారుల లోకత్రయ సం

చారుల సూన్యతవచఃప్రచారుల విమలా

చారుల సంతతగూఢవి

చారుల రావించి యతఁడు సమృతి ననియెన్.

41

సీ. మీరు భూమికి నేగి గౌరవం బొనరంగ

నచ్చోటఁ దనరు బ్రాహ్మణులు వేద

విధి సంచరించు నవ్విధము రాజులు నీతి

విహరించు తెఱఁగుఁ బ్రవీణులైన

వైశ్యుల పుణ్యభావంబును శూద్రుల

వర్తనమును బ్రజావళిచరించు

కట్టడయును యోగిగణములు గావించు

తపముచందంబు సద్ బ్రహ్మచారు

తే. లైన వారలగతియు గృహస్థులయిన

వారి నడకలుఁ దగుపతివ్రతలమేలుఁ

దెలిసి పాతాళభువనవార్తలు నిజంబు

గాఁగఁ బరికించి రండు వేగంబు మీఱ.

42

వ. అని రహస్యంబుగాఁ జెప్పి యనిచినఁ జారులు క్రమంబున

ధరణీతలంబునకు డగ్గి భూకాంతానితంబావలంబిత రత్న

మేఖలాకారంబు లగుపారావారంబులను, సమస్తవస్తు

విస్తారరూపంబు లగుసప్తద్వీపంబులను, దటప్రదేశదేదీప్య

మానరత్నజాలంబు లగుపుణ్యశైలంబులను, ననవరతాసీన

యోగిజనంబు లగువనంబులను, నిరంతరవికసితసితకమల

కల్పారమాలికాసారంబు లగుకాసారంబులను, మహాపాత
కంబులనెల్లం బుణ్యంబులుగాఁ జేయ సమర్థంబు లగుతీర్థం
బులను బవిత్రంబు లగుపుణ్యక్షేత్రంబులను, ముక్తికాంతా
నితాంతనిధానంబు లగుమహానదీ¹విధానంబులను, ననంత
తపోధనులగు మునులను, నానావిధవస్తుసమాస్పదంబు
లగుజనపదంబులను, నజస్ర లక్ష్మీవిహారంబు లగుపురంబు
లను, వేదవిద్యావినిర్జితవాణీవరు లగువిప్రచతులను, సర్వ
సర్వం సహాభారభరణదక్షదక్షిణబాహుదండవిజృంభమాణ
కఠోరకుతారధారావినిర్జితవైరిరాజన్యులగురాజన్యులను,
సంపజ్జితయక్షవర్యు లగునార్యులను, బుణ్యగుణభద్రు లగు
శూద్రులను గనుంగొనుచు వచ్చినచ్చి పురోభాగంబున.

చ. కనుంగవ యింతమూసి కరకంజము లూను యుగంబుఁజేర్చి
మేను నిగుడఁజేసి శ్రీవరు మనోజలజాబున నిల్పి యింద్రి
యా, లిని బిగఁబట్టి గాడ్పులఁ జలింపఁగ నీక కడంగి స్వస్తి
కాసనమున నున్నతుల్యమునిచంద్రునిఁ గాంచిరి భీత
చిత్తులై.

44

వ. ఇవ్విధంబున నవ్తాసీంద్రుం గనుంగొని తమలో నిట్లనిరి.

ఆ. ఇతఁడు పరమహంసుడే నిక్కమగుఁగాక

యున్న నుగ్రగతిని నుండుటెట్లు

లిప్తుహాత్తుతేజమేచినఁ గువలయం

బెల్ల ముచ్చముడుఁగదే తలంప.

46

మ. హరుడో యీతఁ; డటైన శూలమును నేణాంకుండు
ఫాలాక్షముకొ, బరిశీలింపఁగ నేల కానఁబడ; వజ్రప్రోద్ధ

పుండో; ముఖాం, బురుహంబుల్ మఱినాల్ గావలదె;
యంభోజాక్షుఁడో ఖడ్గమున్, విరిగెందమ్మియు శంఖచక్ర
ములు నేవీ బుద్ధి నీక్షించినన్. 47

ఉ. ఇమ్మునినాథుఁ డేపనికి నీగతి ఘోరతపంబునేయ నె
య్యమ్మునఁ బూనెనో కడుభయంకరమై ప్రసరించు నిట్టి తే
జమ్మున నెల్లలోకములు స్రగ్గవె వాయువు లేనిచోట దీ
పమ్మునుబోలె వీఁ డచలభావము నొందె దృఢవ్రతస్థుఁడై.

తే. ఇతఁడు గావించుతపము సురేశ్వరునకుఁ
జెప్పకుండిన మోసంబు చెందు ననుచు
నచట నిల్వక దివమున కరిగి రంత
వాయువేగులు వేగులు వారు వెరచి.

49

ప. ఇట్లు చారు లతిత్వరితంబున నాకలోకంబున కేగి యమ
రేశ్వరుం గాంచి దండప్రణామంబు లాచరించి నిటలతటం
బున నంజలిపుటంబు ఘటించి యిట్లనిరి. 50

ఉ. దేవరపంపున న్ధర కతిత్వరితంబున నేగి యచ్చటన్
బాసను లై నభూసురులఁ బార్థివులం బరికించి పుణ్యతీ
ర్థావళుల న్నహానదుల నారసి మౌనులఁ జూచి బంధుర
గ్రావములన్ వనంబులను గన్గొనిజాహ్నువిఁ జేరఁబోవుచోన్.

శా. చందాంశుండునుబోలె సుగ్రతర తేజఃస్ఫూర్తి ఫాలా
నలా, డుండునోబ్బలె మహాప్రభావమున రక్షోహంతయున్
బోలె బ్రహ్మాండాంతర్గతజుతుసంఘహృదయవ్యాప్తాకృతిం
బద్ధగ, డ్బుండుంబోలెఁ దపంబునం దగు మునీంద్రుం డున్న
వాఁ డచ్చటన్. 52

తే. అతనితపమున లోకంబు లడరె గిరులు

వడఁకె జలధులు పిండలి వండులయ్యె
ధరణి కంపించె సూర్యచంద్రుచు లడఁగె
దారకంబులు రాలె దిక్కులు నీలె.

53

వ. కావున నమృహమునీంద్రుం డేమినిమిత్తంబున నట్టితపంబుఁ
జేయుచున్నవాఁడో దానికిం దగినకార్యం బూహింపు
మనియును, నతనిపేరు తుల్యుండనియును, విన్నవించిన
దురంతచింతాక్రాంతుండై కొలువుకూటంబున కేతెంచి
ప్రతీహారులచే దిక్పాలపూర్వకంబుగా సకలదేవతావరు
లను స్వాచార్యుం డగుగురునికొ రావించి యథోచితంబుగా
సత్కరించి వారలు చుట్టునుం బరివేష్టించి భద్రచింతామణి
పీఠికాసీనుండై యందఱు గలయం గనుంగొని యిట్లనియె.

చ. ఘనుఁ డొకయోగి తుల్యుఁ డనఁగా ధరణీస్థలియందు నేరికి
న్వినఁ గనరానితేజమున విజ్ఞనవీఁగి తనంబు సేయఁగా
వనరుహమిత్రచంద్ర నగవర్ణసముద్రనదీనదక్షిణ
జనతతియు న్జలించెనని చారులు చెప్పినమాట వింటిరే. 55

తే. ధరణియాపద మానువిధంబుఁ దుల్య

మునితప ముడుగురీతియు మనకు విపుల

సౌఖ్యమున నుండుకార్యంబుఁ జర్చచేసి

పలుకుఁడి మీరు మీయుక్తిబలము మెఱయ.

56

వ. అనవుడు నప్పాకళాసనునకు నఖిలామరాధిపులయనుమతం
బున సకలనీతివిద్యాగురుం డగుగురుం డిట్లనియె.

57

ఆ బలిమిఁ జేయరానిపని యెట్టిదై న ను

పాయబలముచేతఁ జేయవచ్చు

సాహసంబుచేసి చనరాని జలనిధి

నావచేఁ దరించు లేవ ననఘ.

58

ఆ. మునులు తపముఁజేయుచును బహిర్నిద్రాయం
బుల మనంబుతోడఁ గలిపి నిలిపి

యచలనిష్ఠఁ జొల్తు రదిగాన వారి మ
నంబుఁ గలఁపఁ దద్వృతంబు చెదరు.

59

క. మనసిజు నీక్షణమున రాఁ

బనుపు మతం డమ్మునీంద్రభావముఁ గడునే
ర్పునఁ జొచ్చి తపము మాన్పెడు
ననఘా! యాతని కసాధ్యమైనది గలదే.

60

వ. మఱియును.

61

ఆ. ధరణిజనులు వడఁకఁ దపముగావించు ము
నీంద్రకోటి మాన్ప నిందువదన
లోపినట్లు విధుఁడు నోపఁడు నిక్కువ
మచ్చరలను బిల్వనంపి పంపు.

62

వ. అని యమ్ముని తపోవిఘ్నోపాయంబుఁ జెప్పిన గురు నభి
నందించి పురందరుండు పుండ్రేక్షుకోదండనిర్జితయోగిజన
తపోదర్శనంబైన కందర్పునిం దలంచిన.

63

సీ. వనితలచేతి వేదనకొప్పు తనకొప్పు

పసఁజూడ నొసపరిబాగుమీఱఁ

దనమోముసిరినీడు కొనఁగోరి కొనఁగోరి

కస్తూరికాఠిలకంబు చెలఁగ

వనజాక్షి¹సంతన తనమేన తనమేన

మామ²సెక్ బ్రాయంబు మహిమఁజూప

1 కోరిన. 2 లే. బ్రాయంబు.

మెఱుంగుఁజుక్కలతోడ సరులైన సరులైన
తనయురంబున నిండి తళుకులీన

తే. కేళి సలిపెడు తన మంచికేళి యుంగ
రములకాంతులతతియుంగరముల విరుల
నందియలమించు పదముల నంది యలర
వంబు మీఱంగ నిందుభావంబు దనర.

64

చ. ననువులు మందెమేలములు నారుల పెజ్జొలయల్కవేళ
లం, బెనఁగి కవుంగిలించునెడ పేరులయొత్తులు గోరుటొత్తు
లుం, దనువున మీఱఁగా నలసతం జిటునవ్వులుఁ గొప్పుఁ
బువ్వులుఁ, గనుఁగవకెంపులుఁ రతుల గర్వము సొంపులు
నింపుదోఁవఁగన్.

65

ఉ. పూవులవిల్లు నమ్ములును బూనుచు బంగరువ్రాత నిండు
మా,దావళి దట్టిగట్టి యొరదాఁకిన కెంజిగురాకుబాకు శో
భావృతిగా నమర్చి వలిపంబుఁ బయిన్ వలెవాటు వైచి ల
క్ష్మీ వనితాకుమారకుడు మేని మెఱుంగుజగంబునిండఁగన్.

మ. చెలికాడైన వసుతుఁ డాదరముతోఁ 1జేయూఁదఁగాఁ
జల్లగా,లి లసచ్చామరపాణియై నడవ 2నాళీకద్విషండుఁ
సుధా,జలపూర్ణంబగు గిండి దేరఁ దనదక్షత్వంబు మీఱంగ
నిం,తులమానం బెడలంగ వచ్చె నమరేంద్రుం డిచ్చలో
మెచ్చఁగన్.

67

వ. ఇట్లు వచ్చిన భావసంభవుని నయ్యింద్రుం డాలింగనంబు
చేసి గారవించి సుఖాసీనుం గావించి కుశలం బడిగిన
యనంతరంబ రంభం దలంచిన.

68

చ. చెలునమురచ్చ కాముకులజీవన మంగజరాజ్యలక్ష్మీ శూ
రులు గనునట్టిదగ్ధతి మరుద్గణి కామణి సోమయాజుల
న్వలవంగఁజేయు నౌషధము స్వర్గ విఘ్నాపణ మంబు రాశిస
త్కులభవప్యూరాశి నలహుబరు ప్రాణపదంబు రంభదాన్.
మ కురులం దావిచయం బొసగు విరులం గొప్పొప్పుగాఁ
దీర్చి క,స్తురి ఫాలాబున సోగబొట్టిడి కళాస్తోమంబువై జల్లు
ముంగర నానందరియించి లేనగవు వీక న్తోవి పల్లాత్తులుకా
మరువై దాచంగఁ గ్రొత్తము త్తియపుఁ గమ్మల్వీనుల న్నించ
గాన్.

70

ఉ. ఏపునఁ దారహాగము వహించి మనోహరహీరకాంతి సం
దీపితమైన క్రొవ్వుగపుతీగ ధరించి సమస్త రత్నసం
స్థాపితమేఖిలాంబుతనితంబముసోయగమూరుశోభలం
బై పడి మేలి సన్నరలిపంబున మీతిదుబాళి చేయఁగాన్.

ఉ. చేరిక గోరుకోణములఁ జెక్కి విలాసమువేసినట్టి బం
గారపుఁగుడలక గెలువఁగాంచి నిశాతనవాంకుశంబుల
నీరిన కుంభికుంభముల చెన్నువహించినయట్టి క్రొత్తకెం
జీరలతోడి చన్నుగవచెల్వముఁ బయ్యెడఁ జొకలింపఁగాన్

సీ. తన కన్నుదోయు యుద్ధండు మన్తభవాణ
జలజమీనములకు సామి గాఁగఁ
దననెవ్వైగంబు చంద్రసరోజ మణిదర్ప
ణావళులకు బడియచ్చుగాఁగఁ
దనతనూయప్తిసాదామినీవల్లి కా
తపనీయములకు విధాతగాఁగఁ

దనమందగమనసౌందర్యంబు మదకేకి

దంతిహంసల కోజబంతిగాంగ

తే. దనమృదుధ్వని కోకిలోత్కరవిపంచి

కాళుకాళికి నొజ్జగా గర్వమొప్పు

దనవిలాసంబు మదనవిత్తంబుగాంగ

రమణ గనుపట్టె విభ్రమారంభ రంభ.

73.

తే. అందియలుమ్రోయ మేనిసోయగపురావి

కళులు పెల్లుగ మూగి ఝమ్మని చెలంగ

గురుపయోధరధమ్మిల్లభరముకతన

నడచువేళల నిరుపేదనడుము వడక.

74

ఉ. మేనకమూపుతోడ నునుమేనొరయం గరవద్దమూది చే

తోనయమొప్పుగా హరిణితోఁ దనముచ్చట చెప్పుచుం

బ్రియం, బాని సుకేశితోఁ జదురులాడుచు నొయ్యన

మంజుఘోషతో, లేనగవొప్పు మానము చలింపంగ మరము

లెత్తి యాడుచున్.

75.

సీ. తాటంకమణిభానుధాశభశ్యంబులు

చెక్కుటద్దములపైఁ జిందులాడ

నవ్యహారప్రభానైగనిగ్యంబులు

కుచపర్వతంబులఁ గుప్పలుటుకఁ

దరణి రుజ్జేఖలాధాగధగ్యంబులు

కటిమండలంబుపైఁ బుటములెగయఁ

బారు కంకణదీప్తి చాకచక్యంబులు

హస్తపంకజముల నలముకొనంగ

తే. గరిమఁ బదియొటువన్నె బంగారుసిరులు

మెఱుపులునుగూడి రూపమై మెలఁగునట్టి

యనువుమీఱంగ వచ్చె దేవాధినాథు
కొలువునకు రంభ కుచజితకుంభికుంభ.

76

వ. ఇవ్విధంబున వచ్చి కృతాంజలి యైయున్న రంభనుం దక్కిన
రంభోరులం గరుణావలోకనంబుల మన్నించి జంభారి నిజ
కార్యారంభం బెఱింగింపందలంచి పంచబాణున కిట్లనియె.

సీ. అనఘ నీరూపతేజోంశంబు సౌందర్య
వంతుల కుపమానవస్తువయ్యె
భవదీయకోదండపాండిత్యవిభవంబు
సకలథానుష్కసౌష్ఠవము గెలిచె
దానకవిపులప్రతాపానలజ్వాల
నగచాపుదేహంబు సగముచేసె
యుష్మదీయశరప్రయోగవైదగ్యంబు
కంజగర్భుని తల¹గడిచిపాతె

తే. నిన్ను నొకపరి మదిఁ జేరుకొన్నయంత
సర్వవిరహులు నాజ్ఞావశంవదైక
మానసాంభోజులగుచుఁ ద్రిమృదుదురనిన
²మీఱి వినుతింప శేషుండు నేరంగలఁడె.

78

మ. ననరేనిల్లు మదాలిసంఘము గుణం బబ్బాతపత్రాక్షిదృ
ష్టినికాయంబు శరోత్కరంబు లవియుం జేపట్టి నీవిద్య నే
ర్చున రెండొక్కటి గాఁగఁజేయుదు బలీ రూపంబునం
జెందకే, యనఘా! నీకు సమానుఁడుంగలఁడె బ్రహ్మాండంత
రాశంబునన్.

79

ఉ. ఆ యమరాచలంబు ధనువై విలసిల్లఁగ విష్ణుఁడమ్ము గా
 వేయిశిరంబులం బరిధవిల్లెడుశింజినఁ గూర్చియున్న శూ
 లాయుధు మాటమాత్రమున నంగము వ్రయ్యఁగ మోఁది
 మించితో, తీయనివంటనే వెనుకతీయనిబీరమునకా మనో
 భవా. 80

క. క్కఱకై మీఱియు నాయ
 క్కఱకై చనుదేరి నిన్నుఁ గనుఁగొనినపుడే
 చెఱకువిలుఁ బూనఁజూచిన
 చెఱకుకా లోనైరి సకలసిద్ధులుఁ దనరన్. 81

ఉ. చండకఠోర విష్ణుకరచక్రముకంటె మదీయదీర్ఘదో
 ర్దండవిజృంభమాణభిదురంబునకంటెఁ బరేతరాడ్లదా
 దండముకంటెఁ జంద్రధరదారుణశూలముకంటె నెక్కుడై
 మెందుకొనుంగదా భవదమేయమృదుప్రసవాంబకంబుదాన్

క. హరిహరకమలభవాదుల
 సరకుగొనక గెలుచునీకు సామాన్యమునీ
 శ్వరులను జయించుటనఁగా
 సరకా సరకాంతకాత్మసంభవతలఁపన్. 82

వ. విన నొక్క శార్వంబు వినుము. తుల్యం డనుమునీం
 ద్రుండు దారుణంబగు తపంబుగావింప లోకంబులు చీతాకు
 పడియె, గావున నతని తపంబునకు విఘ్నంబు సేయవలయు;
 నీకు సహాయంబుగా రంభాదిదేవతాంభోజాతుల నంపెద
 ననిన నింద్రునకు నిందిరానందనుం డిట్లనియె. మద్ధనుఁ
 ప్రభావం బవధరింపుము. 84

1. కఱకులయ మించి నాయ, క్కఱకుం జనుదేని వారిఁ గని నీవపుడే,
 చెఱకువిలుఁబూనునంతనె.

క. విడికిట నడఁగెడునడుమున్

గడుఁదియ్యని మేను భృంగకలితగుణంబున్

విడివడనికొప్పు నేర్పడి

పడఁతుక గతియయ్యె మించి పారుషవృత్తిన్.

85

క. మునులెంత నాకు రుద్రుం

డన లక్ష్మీస్థాణురూప మాపద్మజుఁడున్

గనుఁగొనఁగ నజప్రాయం

బనఁ దక్కినవారి నెన్నఁదగునే యెచటన్.

86

వ. దేవా! యమ్మునితపంబు వారించి నీకు మెప్పు వృట్టిఁచెదఁ

జూడుమీ యన నతండు మనంబున ఘనంబగు సంతసంబున

ననర్ఘ్యమణి భూషణాంబరాదులు గట్టనిచ్చి ప్రియపూర్వ

కంబుగా ననిపి రంభ కిట్లనియె.

87

సీ. నీకుచంబులు శూరనికరంబులకు నెల్ల

రమణీయశైలదుర్గములుగావె

నీవాలుఁజూపులు నిఖిలపల్లవులకుఁ

బంచాస్త్రశరపరంపరలు గావె

నీముద్దులొల్కెడి నెయ్యంపుఁబల్కులు

విటజనాకర్షణవిద్యగాదె

నీమందహాసంబు కాముకశ్రేణిపై

మరుఁడుచల్లెడి సొక్కుమందుగాదె

తే. సరసిజానన నీతోడి సురతకేళి

పరమమైనట్టి సాయుజ్యపదముగాదె

నీవిలాసంబు మదిలోన ¹నేర్పుమీఱఁ

దలఁచుచుండుటయును జన్మఫలముగాదె.

88

సీ. అతివ హవ్యములు దేవాళికిచ్చుటలు నీ
 1విందుల నాదటఁబొందఁగోరి
 దీక్షితులగుచు వేదికమీఁద నిలుచుటల్
 నీకుచవేదిపై నిల్వఁదలఁచి
 సోమపానముఁ జేసి సొక్కుట దలఁప నీ
 యథరామృతంబున కాసఁజేసి
 యవభృథస్నానంబు లాచరించుటలెల్ల
 నీనునుఁజెమటల నానఁబూని

తే. వీతిహో త్రునిలో నేయివేల్పుటయును
 బొలఁతి పొలయల్క కాకలఁబొరయఁ జూచి
 యనుదినమును గ్రీడింతురు యజ్వలిట్లు
 నవనములఁజేసి నీవిలా²సంబుఁ గనఁగ.

89

తే. కడునిశాతంబులైన ఖడ్గములకైన
 నింతయును భీతినొందక యెదురుశూరు
 3లోడుదు రొకింత నీవల్లిచూడఁ గీర
 వాణి నీచూడ్కియది యెంతవాఁడి చెపుమ.

90

క. ధరణీతలమున యోగీ
 శ్వరుఁ డొక్కఁడు తుల్యుఁడనఁగ సంతతనిష్ఠా
 ఖరుడై తపమొనరింపఁగఁ
 దరుణీ, భువనంబులెల్లఁ దల్లడమందెన్.

91

క. కాపున భువనత్రయమును
 గాపుము; ననుఁ బ్రోపు; తుల్య భువనతప ముడుపం

1 పొరుగువారని వాణిబొందుగోరి. 2 నవనములను. 3 లోడుదురు
 డొత్తి నీవల్లిచూడఁ.

గావు నయోపాయంబులు

వేవేలును నీవుదక్క, విమలేందుముఖి!

92

వ. అని ప్రియంబును మన్ననయుండోప నానతిచ్చినఁ గరకమ
లంబులు మొగిడ్చి రంభ జంభారి కిట్లని విన్నవించె. 93

ఉ. ఇచ్చక మొప్ప నీయెదుట నిచ్చెలులెల్లను బుద్ధిమాలి తా
రిచ్చకువచ్చినట్టిగతి నేవిధినైనను బల్కనిమ్ము కా
ర్పిచ్చను నమ్మహామహుని చిత్తమునొచ్చినఁ గీడుదప్పునే
పచ్చనివింటిజోదు హరుపైఁబడి యేగతియయ్యెఁజెప్పుమా!

అ. ఎదిరినత్వమెఱిగి యెదిరినచోఁ గదా
విభుఁడు జయమునొందు వేవిధములఁ
గొలఁదికానిపనులకును బోవఁగాఁ గీడు
కొలఁదిగనక వెంటఁ గూడకున్నె.

95

అ. వినఁ గానిమ్ము నీయాజ్ఞ సనిమిషేంద్ర!
ధరణిపై నుగ్రవృత్తితోఁ దపమునేయు
తుల్యుని భుజంగతుల్యుఁగాఁ దుదినొనర్చి
యతులసంభోగముల సోలి యాడఁజేతు.

96

క. నీయాన నమ్ము చూపెద
నాయోగిని నగుచు నేరుపంతయునట నే
నీయాననమ్ము చూపెద
నాయోగికి నగుచుఁ బోయి యనిమిషనాథా!

97

వ. అని యప్పద్మలోచన సహస్రలోచనుచిత్తంబు మెచ్చు
నట్లుగాఁ బలికిన నతండు సంతసీల్ల యయ్యిందువదనకు నపరి
మిత భూషణాంబరాదులు వినయపూర్వకంబుగా నొసంగి
యనిపిన.

98

క. అంత సకలవనలక్షీ

కాంతము వనరాశికన్య కాసుతవిజయో

దంతము జితమానవతీ

స్వాంతము నై నివ్వటిలు వసంతము వచ్చెన్.

99

సీ. మంచున ¹మేనెల్ల మర్ధించి పత్రసం

చయమును డుల్చు విశల్యకరణి

ముదిసిన తరుజాతమునకుఁ జిత్రంబుగాఁ

దారుణ్య మొసఁగు సంధానకరణి

పసరుచందముదోచి యొసఁగెడు కోరక

వ్రాతంబునకును సౌవర్ణకరణి

హరునిచే మటుమాయమై మేనెఱుంగని

చిత్రజాతునకు సంజీవకరణి

తే. పలుకనేరని కోకిల ప్రకరమునకు

నంచిత స్వరమిచ్చు మహాపథంబు

కాముక శ్రేణులకునెల్లఁ గాలకూట

మనఁగ మించె వసంతసమాగమంబు.

100

చ. చలమున మూగలై నపికసంఘము నమ్మరుచే కటారి మూ

గలుగనొనర్చుటొప్పుగు జగంబున తాఁగలుగాని యట్టి రా

చిలుకలనెల్ల తాఁగలుగఁజేసి మనోభవు సేనలోన రాఁ

గలుగనొనర్చె జిత్రములుగావెవసంతునిచేతలన్నియున్.

తే. తరువులకు మేఘుఁడప్పులు దానొసంగి

యవి వసంతునికిమ్మని యప్పగింప

దానికి ఫలములియ్యఁ బత్రంబులిచ్చె

ననఁగఁ దరువులపత్రంబు లవనిరాలె.

102

తే. అలవసంతుడు కొమ్మలయందుఁ బ్రేమఁ
బ్రతభంగము లొనరింప బహుళ భూరు
హములఁ గనుపట్టు కొమ్మలయందునెల్లఁ
బ్రతభంగంబు చేసె నభంగలీల.

103.

శ్రీ. కెంజాయ పల్లవపుంజంబు గీల్కొని
యధికసంధ్యారక్షి ననుసరింప
గట్టియై యెండసోకని తరుచ్చాయలు
తిమిరంపుగుంపుల కొమరుదాల్పుఁ
గోరకంబులు నిండుకొని సందడిలునట్టి
తారకంబులతోడఁ ద్రస్తరింపఁ
బుప్పొడి దట్టమైకప్పినతావులు
వరచంద్రికా వైభవంబుఁజూపఁ

తే. దొరుగుపూఁదేనియలు మంచుతోడ నొరయ
నేలులై పాటు ఫలరసమిందుకాంత
జనితసలిలంబుఁ దులకింప వనములెల్లఁ
జాల సితపక్షరాశ్రుల చందమయ్యె.

104

మ. ఒగరెక్కం గడులేతలై మృదువులై యోగ్యంబులై
యున్న యా, చిగురాకు ల్దమ కంతదోషముల నుచ్చేదిం
పఁగాఁ జాలు మం,దుగతికొ మేసి పిశంబులెల్లఁ దరుసందో
హంబులకొ వ్రాలి సో,లి గరిష్ఠంబగు పంచమస్వరముఁ
గ్రోల్చెకొ మన్నభప్రీతిగాన్.

105

క. పరిపక్వఫలములెల్లం
బరికించి తదీయరసముఁ బానము గావిం
చి రుచులఁజొక్కి. కడుం బో
తరమున రొదఁజేసెఁ శుకవిలాసము పేర్చిన్.

106

తే. భూరి మధుపానమునఁ జొక్కి పుష్పరేణు
పటలి భూతిగఁదాల్చి నేర్పరితనమున
యుంకృతులు శృంగనాదంబుజాడ గాఁగఁ
దుమైదలపిండు మించె సిద్ధులవిధమున.

107

క. వెన్నెలతళుకును మించిన
వెన్నెల బీసకాండములు ప్రవీణతతోడన్
గొన్నెలఁదగురాయంచల
గున్నలు జవరాండ్రకిచ్చెఁ గోరికతోడన్.

108

చ మలయమునేలి పద్మినుల మంజులసౌరభ మెల్లఁ గ్రోలి పు
వ్వలఁ గనుపట్టు మేలితరువులుదమందఁగ వ్రాలి కైతకం
బులఁబొడకట్టుధూళి దివిబోనఁగఁ ద్రోలి మృదుత్వశీలియై
కలయఁ జరించె జల్లనగుగాలి సదాను¹నదన్నదాల్చియై

109

వ. ఇట్లు సమస్త మహిమహంబులకు సుతసంబంధంబు వసంత
సమయంబున ననంతధ్యానపరాయణుడై హృదయస్థిత
నారాయణుండును నిర్మలప్రచారంబును నిర్వికారంబును
నగు తుల్యం డుగ్రతపంబుఁ సేయుచుండెనంత.

110

సీ. చెలువైన చిల్కతేజీమీఁద నొసపరి
కెందమ్మి పక్కెరఁ బొందుపఱిచి
క్రొత్తదాసనపుఱేకులు గీలుకొల్పిన
బిరుదైన దగులాలసరియొనర్చి
కురువేరు నెరులచిక్కులుదిద్ది సవరించి
కట్టిన² సరివెలికట్లు వైచి
నవకింశుక ప్రసూనదళంబు సరిలేని
యరిగఁ బ్రియంబున నవధరించి

తే. యిరుఁగెలంకులనుంచిన యొఱలతోడఁ
దనరు చిగురాకుఖడ్గాలుదారలీల
నొనరఁదామరనూలున బెనఁచికట్టి
కలువతావులుఁ జెలువంపుగతి ఘటింప.

111

సీ. తనకు జోడెఱుఁగని దంట తామర తేకు
జొంపంపు సొంపైన జోడుదాల్చి
తనకొక¹దాపుకోర్వని మహావీరుఁడు
²దాపున చిగురుట త్తళముగట్టి
తనతలమీఁదనింతయులేని నెఱజోడు
కలిగొట్టుపూజొమ్మికంబుఁబూని
తనకొక్క³మాత్రైనఁ దలఁపని కడుదిట్ట
కమలకర్ణిక ఘటకముగఁ గట్టి

తే. తనకుఁ ⁴జేమించినట్టి దిద్దరణి లేని
ఘనుఁడు నాశంబుతోడి పంకజముఁగేల
నిడుగుఁగాఁబట్టి సురలు నర్జింప నపుడు
ననల విల్కొడు యుద్ధసన్నధుఁ డయ్యె.

112

మ. చెలువంబై కనుపట్టు రాచిలుక తేజీనెక్కి మిన్నంద భం
జళిఁ ద్రొక్కింపుచు వింతవింతగతులన్నవ్యాపసవ్యంబులకా
గలయంద్రోలుచు మండలీకరణరేఖ స్థూపుచున్నించె బూ
విలుకాఁ డభ్రగ రాజువాహనముపై విష్ణుండునాఁ బొల్పు
గన్.

113

వ. మఱియును.

114

1 తావుగోరని. 2 తావుల. 3 మాత్రైనఁ దలఁపని పెనుదిట్ట. 4 జేయ
మించినట్టిదిద్దరణి లేని.

సీ. పక్షపాతముకల్గి పార్శ్వభాగంబుల

1 నీలకంఠంబులు సోలినడువఁ

బల్కుల నమృతంబు లొల్కుల బల్కెడుశుక

ప్రముఖ సద్విజకోటి బలసికొలువఁ

గన్నులకింపైన కాంతిఁ బొద్దులుపుచ్చు

రాజహంసలు క్రమారంభ మొనర

నరమర లేనినెయ్యమున నల్లల్లనఁ

గదిసి ముందట మరుద్దణము రాఁగ

తే. పంబి భృంగీశ మధురగానంబు చెలఁగ

మాధవుఁడు నెయ్యుండై మహామహిమ మొనఁగఁ

దలఁప నొరులకు లేనట్టి బలము మెఱయఁ

దధ్యవిషమాంబక భ్రాతృదాల్చి యతఁడు.

115

వ. సపరివారుండై నిజకేతన చిత్రచామరాది లాంఛనంబులు

వెలుంగ బ్రహ్మవిద్యాకల్యుండగు శుక్యుండు వసుంబు

నేయు ననంబు వొచ్చి నిల్పెనంత రంభము జుభారి కొప్పుఁ

బూని దన నెయ్యంపుఁజెలులు కొలువ వచ్చుచు దన

లోన.

116

చ. అనిమిషనాథుఁ డిట్టిపనికై ననుండుచు దదీయకార్యమే

యనువుననైనఁ జేసి హృదయంబున సంతసమందఁ గందునో

మునివరు మోసపుచ్చుటకు ముందటనిల్వ సతాక్షిణింగి నె

వ్వునమునఁ గందునో చనుట సూనితినేని బలాటిగందునో.

క. అని తలపోయుచుఁ గూరిమి

వనజాక్షులఁ గూడి మనసు వదలెము పీఠం

బు నిగుడ మునివరు నాశ్రమ
వనమున కేతెంచె దివ్యవనితామణి దాన్. 118

వ. ఇట్లు వచ్చి సఖిసమేతంబుగా దివ్యయానావతరణంబు జేసి
యందు. 119

ఉ. ఇచ్చకు వేడ్క నేయఁదగు నీడల నీడలఁ గమ్మతావులం
బొచ్చెములేక చల్లఁగలపొన్నల¹గున్నల మించుబాయలన్
నిచ్చలుఁబూచి పెంపొదవు నిమ్మల యిమ్మలఁ బాంథకోటిపై
మచ్చరికించునట్టి యెలమావులతావుల సంచరించుచున్. 120

ఉ. మూఁగుచుఁ దోడిచేడియల ముచ్చటలం గికురించి యొండు
చో, దాఁగుచుఁ బుష్పసౌరభకదంబములన్ గల తీవ
యుయ్యెలం, దూఁగుచుఁ బుష్పదేనియలతుంపురుగుం
పులచేత నిచ్చమై, దోఁగుచు నిండు జవ్వనముతో మురి
పంబున విట్టినీఁగుచున్. 121

క. చెలఁగుచు మర్త పుంబలుకులఁ
గలఁగుచుఁ గరతాళగతుల కనురూపముగా
మలఁగుచు రాయంచలగతి
మెలఁగుచు సంతత వేల్పుమెలఁతలు వరుసన్. 122

వ. ఇత్తెఱంగున నమృత్త కాశినులు దమలోన. 123

క. మరువము మేను లతాంగీ
మరువము దగ²మమ్ము హరుని మాటుకొనిన య
మ్మరువమ్ము మానుటకు నై
మరువమ్మిది బ్రహ్మచేసె మానసమలరన్. 124

- క. వ్రీడావతి చనుదోయికి
నీడని పోల్పంగ ఫలము లేవియనం దా
నీడనకలవని వేటొక
ప్రొడ వలుకఁ దోడిచెలులు పొదలిరి పేడ్కన్. 125
- క. పడఁతీ! తావులకుఁ బై
పడ నేటికిఁ బొగడ లివియ పంచాస్త్రునకుఁ
విడిపట్టు సతులసిగ్గుల
విడిపట్టుగదా యటంచు వెఱతురు చేరన్. 126
- మ. చెలియా, యప్రతిమానగంధములచేఁ జెన్నొందు సం
పెంగ దాఁ, గలుషాకారులటంచు భృంగవరుల న్లొరించి
సంపెంగదా, తలఁపఁ దీనిగుణంబులెల్ల విని పాంధ్రవ్రాత
ముల్ సంతసంబుల పొందంగని భీతినొందుననిన భూమి
విచిత్రంబుగాన్. 127
- ఉ. మానిని, యెట్లనై తనరు మంకెనపువ్వులమీఁది భృంగసం
తానముఁ జూచితే వనమున నిర్విహరించు రమావధూటికీ
బూనికఁ బుష్పజాలములఁ బూజలొనర్చి వసంతుఁ డింపు
తోఁ, దానిడు ధూపవహ్ని జనితంబగు ధూమమురీతి
నొప్పెడున్. 128
- ఉ. శంబరవైరి వీనిసుమజాలముచేతనె నేర్పుతోడఁ గ్రో
ధంబున శంబరాసురునిఁ దార్కొని యేచిన వాని మాంస ర
క్తంబులు కీల్చి యాగదురుద్రాశఁగ నోసక క్రక్కుచున్న
భావంబనరాగవత్కుసుమవల్లరుల న్ననుపట్టె నీపముల్.
- ఉ. నిన్నఁదనంబుతోడఁ గడువెల్వెలఁబాటెడు నిందువంక నే
మున్నది గెల్వ నాకనుచు నుద్ధతిమారుడు చందమామ

నుకొ, బిన్నుగఁజేసి మోదుగకుఁ బెద్దటికంబిడి యిందు
వంక నే, కొన్న జయంబులెన్నియని కోరి పతింపుదు నంబు
జాననా! 130

ఉ. వారిజము ల్పహీజమగువారిజము ల్పమ్మమైనపేరికై
పోరుచు మన్తథుం డనుపఁ బోయి తమిక్ యువకోటిఁ
గాఁడుచో, సారసమై చెలంగమిని సారసము న్తుణిగించి
మించె నీ, వారిజ మాత్మరాగజిత వారిజబంధురరాగ
పూరమై. 131

ఉ. ఓ యెలనాఁగ, కేసరములోలిఁ గనుంగొని తమ్ములంటి పొ
నో యలనాఁగకేసరములో వివరింపుము రాకపోకలకా
రాయని మేలుగల్గి ద్విజరాజకరగ్రహణోచితంబులై
వేయువిధంబుల స్మరిధవిల్లునె పద్మము లెన్నిచూడఁగన్.

చ తరువరమైన యీకొఱవి దయ్య మెఱుంగ మరుండు పాం
థులకొ, వెఱవఁగఁజేయఁ బెంచి వనవీథుల నుంచిన నెల్ల
వారల, న్దటిమి హరించు నక్కొఱవిదయ్యముఁబోలె నట
చ్చిలీముఖో, త్కరరవఘోరహంకృతిఁ బతత్సుమనోనల
జాలకీలలన్. 132

చ. కొసరనితావిమించు కలిగొట్టు మనోభవభూవిభుండు సు
తసమును జెందునట్లుగ ధనంబులుపెట్టెడుఁ గాపుఁబోలె
దాఁగొసరునఁ జాల భక్తిఁ గలిగొట్టు మనోహరగంధ
బంధురప్రసవసమాజ మంచు మదిఁ బాంథులు భీతివహింతు
రెంతయున్. 134

1 రఱి. 2 కీలభిన్నకన్. 3 గలకొంటి.

చ. మారుడు కోవగించి కుసుమంబులచేఁ గడకంటఁ జూచి బ
న్నీరని తామధువ్రతనిజేష్టభటాళికి నప్పగించినన్
వారణజేసి యాకులము వారలొసంగెడు పన్నుగాఁగఁ బ
న్నీరనిశంబు నిచ్చు గడునేర్పరి గొజ్జగిగా తలంచినన్.

చ. చెలువముతోఁ బ్రవాళములచే సుమనోనికరంబు గప్పి ని
ర్మలగురుభక్తిమై ఫలసమాజము విప్రకరార్చితంబుగా
మెలఁగుచు మాధవుండు మది మెచ్చుగ లచ్చికి మందిరంబు
నా, నలరి యశస్వితోడ నెనయా వనచూతము చూత
మంగనా !

136

చ. వినుతవయోవిలాసమున వీంగురసాలము నంటుకొమ్మయం
చు నొక సరోజనేత్ర దనచుట్టటికం బెఱిగింపఁ జేరినం
తనె నిజకుంతలంబుల బెనంగుచు జన్నుల నంటినంత న
ప్పనికయి సిగ్గుజెందె నవపల్లవకృత్యముగాఁగ నవ్వచున్.

శా. నెమ్మి న్నంకరుఁ డాత్మమాళిఁ గదియ న్నిరేజవిద్వేషితో
నిమ్మారేడుదళంబు దాల్చి తనలో నిండివరాస్తప్రకా
శమైల్లం బదియైదునాళ్లపనిగాఁ జర్పించి మెచ్చుష్టుమీ
యిమ్మారేడుగణింపనైన జగము వ్రీక్షింప నీభూజమున్.

ఉ. చందన మెల్ల భోగులకు శైత్యగుణంబున మంచిదయ్యు వె
చ్చందనమయ్యుఁ బాంథుల నజస్రము నేచు నెపంబు రాజు
మెచ్చుం దనమీఁదితప్పునకుఁ జాలఁగ అంపపుకోత
కోర్చియున్, డెందము చల్లఁజేసెడినదే కడుచిత్రము దీని
శాంతమున్.

139

ఉ. లాలనతోఁ బయోధరఫలంబులపెంపున నారిగా రస
జ్ఞాళిఁ దలంచి వచ్చిన రయంబున దట్టముగాఁగ నవ్వటన్
హేల దలిర్ప నారి కెడమే యని తక్కినవారలెల్లఁ గాం
తా లలిఁబల్కు నారికెడ మయ్యెఁ జూమి యిది మ్రాను
జాతిలోన్. 140

క. కరవీరము మన్నభభీ
శీకర వీరమూర్త్యుమగుగతి నుండఁగాఁ
బరికించి విటులు సిగ్గునఁ
బరికించిరి దానిపూత పసలెటుఁగరొళో. 141

క. అరిఁ బూని మదనుఁ డేసిన
యరిఁ బూనికఁ జెటుచుఁ జిన్నవైనఁగానీ
విరవాదు లనుచుఁ గడున
వ్వీరి వాదులు మాని వేల్పువెలఁదులు తమలోన్. 142

క. వీలాలత లెన్నైనను
నేలాలతలుండ ననుచు నింతులు తమలో
నేలలు పాడుచుఁ దగు ను
య్యాలలుగాఁ జేసి యూఁగి రతిముద మొదపన్. 143

క. పొదరిండ్లకంటెఁ జెలువగు
పొదరిండ్లుంగల్గ విటుల పొందికకై యి
మ్మదనాగయానలకు న
మ్మదనాగమ పల్ల శాల మఱియొండేలా. 144

క. ఈకుసుమగుచ్ఛమతి భృం
గాక్షిర్ణం బగుచు నొప్పె నతివా, చూడన్

రాకాంతంబున గ్రహణ

వ్యాకులిత శశాంకబింబమని పోల్పంగన్. 145

వ. అని వినోదాలాపంబులాడుచుం జనిచని. 146

ఉ. సుందరులెల్లఁ దత్తరపుజూపుల నవ్వనమెల్లఁ జూడ నిం
డం దిమిరంబు పర్వినఁ గడంగి యొకించుక నవ్వినంతలో
నం దమమీఁద వెన్నెలబెణంగయితోఁచిన రాత్రియన్న బు
ద్ధిం దళదంబుజాతములఁ దేటి గనుంగొన మాని రంతటన్.

వ. అందు. 148

ఉ. అందనిపువ్వుఁగొమ్మలకు నై చరణాగ్రము లూఁది నిక్కి
యా, నందముతోడ హస్తనలినంబులు సాఁచినఁ గడుదీధి
తుల్, చిందులు ద్రొక్క నీవి ¹విడి చీరకటిప్రభ లెల్ల
దిక్కులం, జిందఁగ నాననాబ్జములఁ జెల్వపుఘర్తకణంబు
లొల్కుంగన్. 149

ఉ. నిక్కలనాత్మ సంచయము నిక్కలతాతతులంటి యత్తటికా
జిక్కనిపువ్వుఁదేనియలు చిక్కఁ గరంబులు జీరువాఱఁగాఁ
జొక్కపుఁదావికిన్దదులఁ జొక్క నఖాగ్రముల న్సురాం
గనల్, దక్కఁగఁ బుష్పగుచ్ఛములు దక్క మనోహరలీలఁ
గోయంగన్. 150

తే. మాధవీపుష్పముననున్న మత్తపట్టు
దమని యెఱుంగక జంబూఫలమని చేరి
పట్టఁబోయిన నది కేలు కుట్టినంత
సులికిపడె నొక్కసఖ తోడిచెలులు నగఁగ. 151

ఉ. పయ్యోదజాతి సంతసము పర్వఁ గడున్ని గుడించుమార్పులుం
బయ్యోదఁ జేరఁ జన్నుగవ బాగులు గన్గొని చక్రవాకముల
దయ్య మెఱుంగు లుప్పతిలి తార్కొని చంపలఁ జెంపఁ
గొట్టఁగా,దయ్య మెఱుంగు వీరలవిధం బని కొందఱు బంతు
లాడఁగన్.

152

వ. మఱియుఁ గొందఁ జిందీవరాక్షు లక్షీణప్రభావంబున భావ
సంభవుని పట్టపుటేనుంగుల చందంబున మందమందగమనం
బులు మీఱి మిక్కిలి చలంబున మక్కువలెక్కలెక్క
మిగిలి పిక్కటిలిన చొక్కపుఁదేనియ లొక్కపెట్టఁదొరఁగం
దిరుగుపడి పరిమళంబులు మరగి పరిభ్రమించు తుమ్మెదలు
తండ్లోపతండంబులై యండఁగొన నీలమేఘ ఘటాచ్ఛన్న
చంద్రబింబ సహస్రంబుల నవ్యుమవ్వంపుఁబువ్వ¹గుత్తులు
చేరఁ దదలికఫలకలులితచికురనికరంబులం దమపిల్లలని
యుల్లంబుల నుల్లసిల్లి మాటిమాటికిం జేరు తేటిదాఁడ్లు
జోపంజాఁపు కరంబులు కిసలయవిసరంబు లనెడు నాస
మెససం జేరి కోకిలంబుల చీకామపటప వెఱపునం గడవ
నడువ నమ్మరిపంబుఁ జూచి యచ్చటచ్చటఁ దిరుగు తమ
కొదమలని రాయంచలు ముంచుకొనినం జనలేక నిలిచి
పయ్యోద చెఱుంగుల విసరఁ గవిశి చెన్నుగల గబ్బిగుబ్బలఁ
దమకులంబువారలని ప్రేమపెక్కువల జక్కవలు చుట్టు
ముట్టిన నలయికలఁ జెమర్చి వణఁకునంగంబుల నిష్క్రంద
మానమరందబిందుసందోహమందపవనచలితలలితలతానిక
రంబు ననుకరించి మించిన వేడుకఁ దమ తమ యిచ్చల

విచ్చలవిడి సంచరించి యలరు నలరులం దెచ్చి యొక్కచో
నిలిచి యొక్కర్తు నుద్దేశించి. 153

చ. ఫలరసపూర్ణవాహినియు భవ్యమరందమహాస్రవంతియు
జలజవిరోధికాంతమణి జాతతరంగిణి గూడి యిచ్చట
గలకలు దేటిపాటు ననగా నది జూచి త్రివేణిసంగమ
స్థలమని మాధవుండు విడఁజాలఁడు సంతతస్మదంబునన్.

తే. కీరవారంబు మెప్పుదేఁ గీరవాణి
వాణిఁ జేరంగ నేప్రాద్దు వదరుచున్న
దకట ద్విజకులమయ్యఁ బాంథాలినేచు
నతివ బలుగూళ్లఁ బెరిగిన కతననేమొ? 155

క. ఈ కోకిలములు విరహచలఁ
జీకాకుపడంగఁజేయుఁ జెలియా యివి ప
ల్లాకులు పెంచినకతమున
నో కడుఁబుల్లకు మేతనో వివరింపన్. 156

వ. అని యానందరసపూరితహృదయారవిందలై సరసాలా
పంబు లాడుకొనుచు నందఱుంగూడి. 157

సీ. సమపీవరోన్నత స్తనమండలంబులు
మహనీయకుంభయుగ్మములుగాఁగఁ
నునుసోయగంబులఁ దనరెడు నూరుకాం
డంబు లనూనతుండములుగాఁగఁ
ధవళాంశుసంకాశదశననిర్మత్ప్రభా
సముదయం బతుల దంతములుగాఁగఁ

గరఁగి చెక్కులవెంట దొరుఁగు కస్తూరిబొ
ట్లాతతదానధారాభిగాఁగఁ

తే. శంబరారాతి పట్టపుసామజముల
పోల్కిఁ బరిణతిమీఱంగఁ బోతరించి
మందగమనంబు లెసఁగ నమందలీల
వనములోపల విహరించి వచ్చివచ్చి.

158

క. చందనగిరిభవపవన
స్యందితకల్హారకమలసందోహరసా
నందభరపరిభ్రమదిం
దిందిరమగు నొక కొలను గనుఁగొనిరి సురతరుణుల్. 159

వ. అని శుకయోగీంద్రుం డిలావంతునకుఁ జెప్పినవిధంబు
దప్పకుండ నెఱింగించిన విని యట మీఁది వృత్తాంతం
జేమని యడుగుటయు.

160

శా. ముగ్ధాంభోరుహలోచనామదన, శంభుప్రాభవోపేత, స
మృగ్ధాత్రీధరధీర, భోగికులసమ్రాడ్భంధురప్రజ్ఞ, శ్రీ దు
గ్ధాంభోధిగభీర, దానఘన, సింధుశ్రీదతారేట్సుధా భుగ్ధే
ను ప్రతిమానభోగకలనా, భూమండాలాఖండలా !

క. భూరిపరిపంథినిచయా
వారణ కుంజరఘటా నివారణలీలా
ఘోరపరాక్రమఘనకం
తీరవ సుగుణాఢ్య సత్యనిత్యాభరణా.

162

భుజంగ ప్రయాతము.—

సరోజాతవిద్విద్భుజంగేంద్రతారా
హరక్షోధరాజప్రియాకుందహారా
మరక్షోణిజాతద్యుమతైభదుగ్ధా
భిరమ్యోల్లసత్కిర్తిదీప్తిప్రచారా.

163

గద్యము. ఇది శ్రీమత్కృండిన్యగోత్రపవిత్ర చరిగొండ తిమ్మ
నామాత్యపుత్ర సకలవిద్యాపారీణ శతఘంట సురత్రాణ
సుకవిజనవిధేయ ధర్మననామధేయ ప్రణీతం బయినచిత్ర
భారతం బనుపురాణకథయందుఁ ద్వితీయాశ్వాసము.



శ్రీ రస్తు.

చిత్ర భారతము

తృతీయాశ్వాసము.



రమణీరమణపదాం

భోరుహషట్పురణ, కల్పభూమిరుహదా

నా, రామాజనమదన, ద

యారసరఃస్థు రామ, పెద్దనామాత్యమణి.

1

వ. అనధరింపుము మృదుమధురవచనరచనాపరితోషితముని
జాతుం డగుసూతుండు హరికథాశ్రవణాహ్లాదు లగుశౌన
కాదులకు నిట్లనియె నట్లాకొలను గనుంగొని యద్దరి నిలిచి
యావేల్పుముద్దియలు తద్దయు వేడుకం దమలో నిట్లనిరి.

సీ. తనసొమ్ములెయ్యన్న ఘనతరపద్మరా

గప్రభావటలి నల్లడలఁ బర్వఁ

దనజీవనస్థితి మనియెద నని రాజ

హంసమండలము నెయ్యమునఁ గొల్వఁ

దన నిత్యమధురత్వమునకుఁ దక్కినవారిఁ

జొకసేయుచుఁ గవీశ్వరులు మౌగడఁ

దనకు నీడై సంతతంబును వికసించి

పుండరీకంబులు దండి మొఱచుఁ

- తే. దన్నుఁబాయని సిరిఁ జూచి తలఁగ లేక
వేడ్కుఁ బ్రమదాభులెల్ల నేవించుచుండ
సరసులకునెల్ల మేటియై సార్వభౌము
చందమున నుల్లసిల్లి యీ సరసి మెఱసె. 3
- చ. సరసిజనేత్ర చూడు జలజాతదళంబులవైఁ బయగకణా
లి రమణ మీతె మారుఁడు చలింపని ధైర్యమున నిర్వరో
ధులం, బొరిగొని చేరవచ్చినను బుత్తునిశౌర్యము మెచ్చి
లచ్చి దామరకతరత్నపాత్రికల మాక్తికసంఘ మొసంగు
కైవడిన్. 4
- చ. అలశశి తన్మాటింగి కమలాకృతి నీటఁ దపంబుఁజేసి ని
ష్కలుషవధూజనాననతఁ గాంచిన నాశ్రయహైన్యజాత
విహ్వలతఁ దదంక మీ కువలయత్వము నొంది విధుం
గుఱించి యిం,దులఁ బటు నిష్ఠమై నిలిచెనో తరుణీనయ
నత్వసిద్ధికిన్. 5
- క. తన పలియగు ద్విజరాజున
కును దను రాగంబుఁ జూడఁగోరియె యతఁ డిం
పునఁ దారలతోఁగూడిన
నును మొగమునఁ గెంపుగదిరెనో తొగగమికిన్. 6
- మ. మకరందంబున దానము ల్పలిపి, జిహ్వాప్రక్రియల్లాని, కొం
జక పుష్పాభ్ర విభూతిగా నలఁది, యైశ్వర్యంబుతోఁ బుష్ప
లి,ట్పూకరంబుల్ హరుఁ డంగజాతుని హరింప న్వాని దేహా
ప్తికై, ప్రకటప్రేమఁ దపంబుఁజేసె విలసత్పద్మాసనస్థేమతన్.
- తే. కందమూలంబులు భుజించి కమలవనము
అందు నెలవొప్పుఁజేసి ద్విజాలిపొగడ

భువనసంచారమహిమచేఁ బొలిచి రాజ
హంసతతులెల్ల హంసాలి ననుకరించె.

8.

వ. ఇట్లు తదీయవిశేషంబు లీక్షించి యిది యంభోనిధియుం
బోలెఁ గమలోదయస్థానంబై చంద్రమండలంబునుంబోలె
నమృతమయంబై రామరాజ్యంబునుంబోలె లక్ష్మణానంద
కరంబై కౌరవసభయుంబోలె ధార్తరాష్ట్రనివాసంబై
మించి నేత్రోత్సవంబు గావించె నని సంతసించి సలిల క్రీడా
సంసక్తచిత్తులై యత్తరుణులు తత్తీరంబున.

9

చ. 1వలుదవిభూషణంబులు జవంబున డుల్చి చెలంగి వస్త్రముల్
గలయ బిగించి పెన్నెరులు గట్టిగఁ గొప్పలు దిద్ది మంద
యానలు వనవీధిఁ గ్రుమ్మర మనంబుల నిండిన నేదదీట మె
చ్చులు దిలకించు నా సరసిఁ జొచ్చిరి సంతస మెచ్చరింపఁగన్.
వ. ఆయ్యవసరంబున.

11

సీ. అంగుష్ఠములు ముట్టి యంఘ్రితలంబులఁ
జెంది గుల్ఫంబుల నంది యూరు
పులఁ జేరి జఘనస్థులు సోకి నాభిరం
ధ్రములను సుడిసి పక్షముల నూది
చన్నులుపట్టి కక్షంబుల నొరసి కం
ఠములు నిమిరి కపోలములు పుణికి
యధరంబు లాని నయనముల నొరసి ఘా
లములఁ జొంబించి శీర్షముల నంటి

తే. క్రమముమీఱఁగ నిరతాభిరతిదల్పఁ
గళల నెళపులు పరికించు కాంతు లనఁగఁ

జాలి నీరేజపత్రలోచనలనెల్ల

సారసామోదయుతసరోజలము లలమె.

12

చ. ¹జలములుచొచ్చి యీందునెడ సారసనేత్రలమోముదమ్ములుం, జలజములుం గనంగ నొకచందమున నిల్వసిల్లఁదుష్టైదల్, దలఁచగలేక పిల్లలని తారొక్కని వేగుకులందుఁజొచ్చి మేఁతలుగ మరందముల్లరిసెఁ దక్కని ప్రేమలముద్దునేయుచున్.

13

ఉ. పాటలగంధులెల్ల మురిపంబులఁ బంతములెక్కఁ జల్లుఁ బోరాటము లాడుచు న్నవలయంబులఁ దమ్ముల వేటలాడుచున్, గూటువగూడి కేకిసలు గొట్టుచు నోలలు పెట్టి యాడుచున్, సాటికి నీడుచు న్నునిగి చమ్యన నొండొక చోటఁ ²దేలుచున్.

14

క. కరకమలము లాననపం

కరుహంబులు నేత్రపద్మగణమున్ బాదాం

బురుహంబులు చొప్పడ నా

తరుణులు పద్మినులె యనుట తథ్యం బయ్యున్.

15

తే. అధరరాగంబు గన్నులయందుఁజేరె

నడలయలసత తలఁపులఁ గడలుకొనియె

గేళిరుచిపెంపు లూన్పులఁ గీలుకొనియె

సరసిలో నోలలాడెడి సతులకెల్ల.

16

వ. ఇవ్విధంబున జలక్రీడావినోదంబులు సలిపి యలసతం జెంది చాలించి యయ్యిందువదన లుదకంబు వెడలివచ్చు నవసరంబున.

17

చ. తడిసిన మేలివస్త్రములఁ దార్కొని మేనులసోయగంబు
వెల్వడునెడఁ జూడ నొప్పెఁ జనవల్లభ, చిత్తజరాజ్య
లక్ష్మీ నేర్పడర సమస్తపాంథహృదయంబులకుఁ గడునద్భు
తంబుగా, నెడపక విశ్వరూపము వహించినకై వడి నేమి
చెప్పుదున్. 18

చ. జలములు జాఱఁగాఁ జికురజాలము మించె సుధాంశు
మ్రుంగి తత్కళ లఱగించుకో వెరవుగానక క్రక్కెడు
రాహురీతి వా,నలు గనుపట్టి నప్పటి ఘనంబు తెఱంగునఁ
బువ్వుదేనియన్, గళములబంటిఁ గ్రోలి తిరుగ న్నెడలించు
నలీప్రజాకృతిన్. 19

తే. ఇట్టి చెలువంబు చూపఱ కింపొనర్చ
మేనితడియొత్తు లెడలించి మించుదుప్ప
టముల సవరించి కురులనీరముల జార్చి
వేడ్కఁ గై నేయఁదొడఁగి రావెలఁదులెల్ల. 20

ఉ. చారుపటీరపంకమునఁ జాలఁగఁ బన్నిరుపోసి మంచి క
స్తూరిని మేళవించి తమ చొక్కపుమేనుల మెత్తుకొన్న
యొ,య్యారపు బాగుమించె గుసుమాయుధుఁ డుర్వి సువర్ణ
కారుడై, మీతెడు వన్నెకై పటిక మెత్తిన హేమశలా
కలో యనన్. 21

తే. ముత్తియంబుల కమ్మలు ముంగరలును
జల్లిబోటులు బవిరెలుఁ జంద్రికలును
మొగపుదీవెలుఁ గంకణంబులు సరంబు
లును మొదలుగాఁగసొమ్ములెల్ల ను ధరించి. 22.

- క. కుదులు కొనగోళ్ల చే దు
 వ్వి రసంబులు చిల్కు కమ్మవిరులం జెప్పిపై
 నెరవిదులు బాగుగా ని
 ప్పిరి కొప్పులు దిద్ది యానిలింపాబ్జముఖుల్. 23
- ప. ఇవ్విధంబున నవ్విలాసినులు చీనిచీనాంబరసుగంధానులేప
 నానర్ఘ్యమణిభూషణ మనోహరచూల్యంబులు ధరించి. 24
- నీ. ముఖచంద్రరోచులు మోహరించినఁ జూచి
 వేనలిచీకట్లు వెనుకఁ దొలఁగఁ
 గొను సింగంబులఁ గనుఁగొని కుచసుంభి
 కుంభముల్ జివికల కొంగులీగఁ
 బలుకు కోకిలకూత లలరిన నధరంపుఁ
 బల్లవంబులు ద్విజపంక్తిజేర
 దరహాసచంద్రికల్ తళుకుచూపినఁ బాద
 సరసిజాతంబులు సంచలంప
- తే. వఱలి మట్టియలందియల్ సరవి మొరయఁ
 గాంచి కాదామకింకిణీకన్యణన మెనుగ
 నీరజాక్షులు సురపొన్న నీడఁ దపముఁ
 జేయుచున్నట్టి తుల్యుఁ గాంచిరి ముదమున. 25
- ప. అయ్యవసరంబున. 26
- క. ఒక్క కమలాక్షి యలసతఁ
 జిక్కితి వని యుత్తరీయచేలమునఁ గడు
 గ్రిక్కిరిసిన నునుగుబ్బులఁ
 జిక్కిన గంధంబు కమ్మ చెమటల నార్చెన్. 27

అ. నెలఁత యొక్కతె పాపట నెరులుదిద్ద
బాహుయుగమెత్తి తనకక్షభాగసీమఁ
బొడమి బంగారు తళుకులఁ బోలునట్టి
వాలైలుంగుల మునికి నివాళిఁజేసె. 28

క. ఒకకోమలి యమ్మనినా
యకు డగ్గఱి తపముఁజేసి యలసితి విఠఁ గొం
చక మోవిఫలము భిక్షుగఁ
బ్రకటితగతిఁ గొను మటంచుఁ బకపక నవ్వెన్. 29

తే. జపము సన్నంపు తెలుఁగున జరపు నతనిఁ
జేరి వేటొక వికచరాజీవనేత్ర
మొగము మొగమునఁ జేరిచి నగవులొలుక
వ్రాయఁగారాని పలుకులు పలికె నపుడు. 30

ఉ. వేటొక కొందఱింతులు ప్రవీణతతో మునినాథుఁ డున్న
య,బూర్గుహమల్ల డాయఁ జని పువ్రులఁగోయుద మంచుఁ
గొమ్ములక, మీఱిన వేడ్కనెక్కుతఱి నీవులు ¹జాఱుగఁ
గానవచ్చె నూ, గారుల మేలు, నాభులనయంబులు, నూరుల
సోయగంబులున్. 31

వ. అయ్యవసరంబున నమ్మనిచంద్రుండు తన మనఃకమలపీఠం
బున నిఖిల దేవతాకిరీటసంస్థాపితానర్ఘ్యమణిఘృణిపరివేష్టిత
పాదారవిందయుగళుండును సనకసనందనాదిపురాతన
యోగిజనసంస్తూయమానగుణాలంకారుండును గొస్తుభ
మణిహారుండును లక్ష్మీకఠోరస్తనసంఘట్టనజాతకిణసంకాశ
శ్రీవత్సాంకుండును రూపనిర్జితసహస్రకోటిమహారతమం

దును బీతాంబరధరుండును శంఖచక్రగదాదిలాంఛనకలిత
కరకమలుండును సకల భక్తపరాయణుండును నగు శ్రీ
మన్నారాయణుని నిలిపి బాహ్యేంద్రియంబులఁ గికురు
పెట్టి నిశ్చలుండును నిర్వికారుండునునై స్థాణువు చందం
బున నుండుట యెఱింగియును రంభ తన సౌందర్య
గర్వంబు పెంపున ముందటికీ డెటుంగక యతనింజేరి. 32

తే. చెలియతెచ్చిన వీణఁ గెంజేతనంది

కొని మెఱుఁగు గవియఁగ గవినెన యెడల్చి
తీఁగెలు బిగించి సారెలు దిద్ది శ్రుతులు
గూర్చి యుత్తరతుంబికఁ గుచముఁజేర్చి.

33

సీ. తనభూషణంబులఁ దనరెడు మాణిక్య

గణము లొక్కుమ్మడిఁ గరఁగిపాఱ

నీరసాకృతిఁ బొల్పునిష్ఠుర స్థాణువుల్

భాసురలీలఁ గ్రొమ్మోసులెత్త

నాసమీపంబున నల్లల్లఁ జరియించు

మృగపక్షిజాతంబు మేఁత లుడుగఁ

జైతన్యమొంది వస్త్రంబులఁ గనుపట్టు

చిత్రరూపంబులు శిరములూఁచ

తే. నొళపు చెమరింప దివ్యపయోజనేత్ర

గ్రామములు మూఁడు నిఖిలమూర్ఖునల తెఱఁగు

మంద్రమధ్యమతారక్రమంబు మెఱయఁ

బాడె రెండవశారదభంగిఁ బొంగి.

34

వ. అప్పడు.

35

క. అనిమిషనాథునిబన్నము

మునివరుతప ముడుపఁగోరి మును దా నే తెం

చిన మదనుఁడుఁ దన బలముల

కును సెలవిడి చెఱకువింట గుణమెక్కించెన్. 36

క. కోయిలలదిఁ గనుఁగొని వెనఁ

గోయని కూయంగఁ జిలుకగుంపులు కినుకం

బాయని నెఱ్ఱెగములఁ గెం

జాయలు దులకింప వెక్కసంబుగఁ బల్కెన్. 37

వ. అంత.

38

శా. నాదబ్రహ్మములక్ష్యమైమునుపులోనన్ద్రోయుచుండంగ నా
హ్లాదం బొప్ప సుఖించుచున్నమునికై యారంభ పాడంగఁ
ద, న్నాదం బాత్మవశంబుఁ జేయుచు మహానాదామృతాంభో
నిధిక్, ¹స్వాదూత్కర్షము దాల్చి నాతఁడు తపోవశ్యత్వము
స్వీడునే. 39

క. తనమనమున మును నిలిపిన

వనజాక్షునిపాదములకు వందనమిడి మ్రొ

ల నిలిచినదానిఁ దా నొ

య్యనఁ గనుఁగొనె నతఁడు లోచనానందముగాన్. 40

వ. ఇవ్విధంబున నప్పుబోడిం దప్పక చూచి తనలో నిట్లనియె.

ఉ. శారుమెఱుంగులెల్లనొగి గాయముగా సవరించి మేలి బం
గారపునిగ్గుతోఁ గలిపి కమ్మని వెన్నెల తేటఁ దోచి శృం
గారరసంబునం గరువుకట్టి మనోజసువర్ణ కారకుం
డీరమణీశిరోమణిని నింపున మున్నొనరించె బాపురే! 42

తే. పలుక విహరింప నేర్చిన పసిడిబొమ్మ
 రూపు గైకొని మెలఁగు మెలుంగుఁడిఁగె
 పాసుఁగఁ జైతన్యమొందిన పుష్పలతక
 గాని యిది కాంత యని నమ్మగాదు మదిని. 43

తే. చంద్రమండలిమీఁద నక్షత్రపంక్తి
 యుండు నంద్రది చూడ నయుక్తమయ్యె
 వనితవదనేందుమండలంబునకుఁ గ్రిందఁ
 బాదనఖతారకలు గానఁబడియెఁగాన. 44

చ. ఎలమిఁ గుశేశయప్రతతినెల్లను గెంజిగురాకుగుంపుతోఁ
 గలిపి మనోజఘాత తన కాశలమేర్పడఁ గ్రొత్త లత్తుకలో
 చిలుకుచు దీనిపాదములు చేసిన నీగతి నొప్పెఁగాక కెం
 పులఁదులకించు నీచెలువముం గను నే యటుగాక తక్కినన్.

తే. సోగవట్టువ బాగున సొబగులైన
 కంజదళనేత్రరదముల కాంతి దనరె
 బంచబాణునిలేమ చేపట్టినట్టి
 దాసనపుఁబువ్వుబంతుల వాసిమెఱసి. 45

క. మానినిజంఘాయుగ మిల
 లోనం దూఱులకు గాహభులకుం బరువై
 యీనని వరిగర్భములకు
 నీనని సంపదలఁ దావహించె దళముగాన్. 46

ఉ నిండిన వేడ్కమీఱ నిట నీరదుహాయతనేత్ర రత్నపుం
 బెండెము వెట్టుటెల్ల మదిబెగ్గిలి పెన్బొలయల్కవేళలకా
 దండమువెట్టినట్టి మగతండము నూరులఁ జేరకుండఁగాఁ
 బెండెముఁ బెట్టుటేయనుచుఁ బేర్చినుతింపఁగ బుద్ధిపుట్టెనున్.

తే. కమలములమేలుఁ జెందోవగములచెలుపు
మత్స్యకచ్ఛపరేఖాసమగ్రతయును
గలుగ నీయింతిపదములు కొలనులయ్యె
మురిపముల హంసకంబులు మొరయునపుడు. 49

చ. కరభము లీడువచ్చుననఁగాఁ దగునెప్పుడు చేతులంబహి
ష్కరణమునందవే ననఁటికంబములెన్నఁగ సాటియా ఫల
స్ఫురణనశింపవేనిఁ గరిహోతకరంబుల జోడుదూఁగు బ
ర్భరతవహించదేని సురభామినియూహయంగంబుతోడుతన్.

తే. అమృత మధరంబునఁ దేజ మానసమునఁ
గమ్మతెమ్మెర యూర్పుల ఖమ్మ నడుమ
నుండుటిక్కించియో యీపయోజముఖికిఁ
బృథ్వి యయ్యెను దాఁ గటిపెంపుకతన. 51

తే. రత్న కీలిత కాంచనరశనచేత
నింతి కటిచక్రమొప్పె మహీస్థలమునఁ
గమ్మియొక్కించి చొక్కముగా నమర్చి
యున్నమన్తభురథచక్రమో యనంగ. 52

క. వనితజఘనంబుమీఁదుగఁ
గనుపట్టి మనోజ్ఞ రత్న కాంచీదామం
బనుపమగతి నొప్పెడుఁ గం
తు 'నివాసద్వారబంధతోరణమనఁగన్. 53

ఉ. కొనునభంబుగాని హరికమ్రవలగ్నముగాదుచూడ న
జ్ఞైవను దానిమీఁదఁబొడవైన పయోధరమండలంబు శో
భానిధి యైనచందురుఁడు ²భాస్వరతారకలుంగ్రమంబునఁ
గానఁగవచ్చునే పొలుపుగా నిక సందియమేల దీనికిన్. 54

సీ కుటిలవర్తనమయ్యుఁ గుంతలదేశంబు
 దలకూడె సుమనోవిలాసమహిమ
 నిష్ఠురత్వంబున నెగడెడు చోళవం
 డల మతిసౌభాగ్యముల వహించె
 దప్పకచూడంగ నుప్పతిల్లెడు నంగ
 రాజ్యంబు బంగారురాశియయ్యె
 గడువెక్కునలైన కాంచీప్రదేశంబు
 సకలసంపదల కాష్ఠానమయ్యె

తే. శంబరారాతియను మేటి సార్వభౌముఁ
 డతివయావనభూమి నెయ్యమున నేల
 మధ్యరాష్ట్రంబునంద ట్టెమంబు మిగుల
 నయ్యె నచ్చటివివరంబు దయ్యమెఱుఁగు.

55

క. చనుఁగవయును జఘనంబును
 ఘనతకునై పోరుచుండఁగాఁ గలఁబడకుం
 డను మదనుఁడు నడుమను ద్ర
 వ్విసఖాతమనంగ నాభివివరము పొల్పెన్.

56

తే. తనరునూగారతో వళిత్రయము మించె
 ఘనపయోధరభరము నోర్వనినడుముకు
 శంబరారాతినీలకీలంబుతోడఁ
 గూడబంగారుకట్లు గీల్కొల్పె ననంగ.

57

తే. పసిడికుండల కుంభికుంభములఁ జక్ర
 వాకములఁ బువ్వుగుత్తుల వసుమతీధ
 రములఁ బరిహాసమొనరించి రాయిడించి
 చెన్నుమీఁతెడు నీయంతిచన్నుదోయి.

58

క. ఈలలనబాహుయుగ్మముఁ
బోలుటకై యీమృణాళములు వల్లికలున్
హేళివసంతులఁ గూర్చి వి
శాలవనమునందుఁ దపము సలుపుచునుండెన్. 59

క. గణుతింపఁగ మరుశంఖము
మణితాప్తికినై తపస్సమాధి నిలిచి యా
మణిదీప్తి మెఱయుతరుణీ
మణికంఠంబై సువర్ణమహిమం దనరెన్. 60

క. పగడంపుఁదియ్యమోవికిఁ
బగ డంబుగఁ దాల్చి కెంపు బాగులచే దా
ని గెలువనొదవమిన్ యీ
చిగురాకుంబోలు నింతిచేగట్టువడెన్. 61

క. హల్లకగంధికి మదనుఁడు
పల్లవరాగంపుముద్దపై నమృతముఁ దాఁ
జల్లుచు నధరముఁ జేసెనొ
పల్లవ³రాగంబుగాఁగఁ బ్రతిభాస్ఫూర్తిన్. 62

తే. పండువెన్నెలఁగాయు నీపడఁతిమోము
నందుఁ గెమ్మోవి తనరె సుధాశనప్ర
చయము సుధఁగ్రోలఁగాఁబూని చంద్రునందు
మించుఁ గెంపులగిండిఁ గీలించె ననగ. 63

క. ఈపడఁతి మెఱుంగుఁజెక్కులు
చూపట్టెన్ రతియు భావజుండునుఁ దమలో

నేపున నలరుచుఁ జిహ్నము

లాపోవఁగఁజూచు మెఱుఁగుటద్దములనఁగన్.

64

క. రమణికి నానిక తనరెను

గమలానందనుఁడు పాంథగణపక్షిసమూ

హముఁ బడనూఁదఁగఁ దిలసూ

నమునం గావించు జమిలినాళమురీతిన్.

65

తే. మించు బవిరెలకెంపులు మేలువాలుఁ

గన్నుఁగవకొల్కులకు వింతకాంతినొసఁగ

వెలఁది ముత్యాలకమ్మలకళలు గండ

ఫలకములనిండ నింతవీనులు దనరెన్.

66

తే. వెల్లదామరతేకుల విరియఁదోలి

వాలుగలనెల్ల నొకవంక వలలఁబెట్టి

చికిలిచేసిన యలుఁగులఁ గిక్కురుపఱిచి

కామినికి నొప్పె నీవాలుఁగన్నదోయి.

67

ఉ. వఘ్నేక యింతలేక నిడువాలిక బాగును సోగలాగునుకొ

గమ్మ నవీనకాంతి గతిఁ గ్రమ్మఁగఁజేసి దివానిశంబులుకొ

నెమ్మి లతాంతసాయకుఁడు నిక్కముగా నవరించు వింటికికొ

బొమ్మలఁ బెట్టినట్టి కనుబొమ్మలు చూడఁగనొప్పె బాపురే.

చ. కమలజుఁ డీవధూటియలికంబటు చూచి మునిద్రుమప్రసూ

నము నొనరించి పోలదని నవ్వుచుఁ జెట్లనుగట్టి క్రొన్నెలం

గ్రమమునఁ జేసిన న్నవతురామికి రోసి నవోడురాజునుం

దమకముతోడ నాకసమున న్వడిఁ బాఱఁగవై చె సిగ్గునన్.

చ. పౌలఃతిముఖాబ్జసంపదలఁ బొందఁ దలంచియొ చంద్రుఁ
డబ్జతః, జెలఁగినఁ దప్తి యబ్జతను జెందినచో సమమైన
వేరికై, చలమున రెంటికిం బగ నిజంబుగ నిర్ధరఁ జెల్లెఁ
గాక యీ, నెలవుననున్న తప్తికిని నింగి శశాంకున కేల
పోరగున్. 70

చ. తరుణిముఖారవిందమునఁ దానకమై విలసిల్లు తుమ్మెద
ల్పరిమళలోభయుక్తిఁ దెగిపాటక నిల్పెనొకాక మోము
చంద్రునికళంక మీగతి వినోదము సల్పెనొకాక యింతి
లేఁ, గురుల మెఱుంగు చందములొకో వివరింపఁగఁ జోద్య
మయ్యెడిన్. 71

ఉ. అన్న సరోజగర్భఁ డనయంబుగ దర్శనిశః బ్రభాతమున్
బున్నమరేల భేదగతిఁ బొందఁగఁజేయ మరుండు మించఁ
జేసె న్నలినాక్షి వెన్నెరులచీకటి చాయలు నిండియుం
డఁగాఁ, గన్నులఁ దెల్లవాఱఁగ మొగంబున వెన్నెల
లుప్పలిల్లఁగన్. 72

వ. అని యివ్వధంబున సమ్మనీంద్రుం డయ్యిందువదన సకలా
వయవంబులం జూచి చూచి తనివిచాలక మఱియు నిట్లుని
వితర్కించె. 73

సీ. కిసలయంబులమేలు కెందామరలఁగూర్చి
యిచ్చోట బ్రహ్మదా నేమిచేసె
గరికరంబులసౌరు కదళీతరులఁగూర్చి
యిచ్చోట బ్రహ్మదా నేమిచేసె

గజకుంభములబాగు కందుకంబులఁగూర్చి
యిచ్చోట బ్రహ్మదానేమిచేసె
జంద్రబింబముచాయ సరసిజంబునఁగూర్చి
యిచ్చోట బ్రహ్మదానేమిచేసె

తే. బర్హములమేలు పట్టదపంక్తిఁ గూర్చి
యెలమి నిచ్చోట బ్రహ్మదానేమిచేసె
ననుచుఁ జరణోరుకుచముఖ ఘనకచముల
పసలు వీక్షించి చిత్తవిభ్రాంతినొంది.

74

క. కనుఁగొనెడు యోగివల్లభు
ఘనతరమైనట్టి ధైర్యకంచుకము దలం
ప నితరసాధనములచేఁ

జనుఁగునెయని మరుఁడు విరులచేఁ బగిలించెన్.

75

వ. అయ్యవసరంబున నయ్యతివరుం డాత్మాధీనుండయ్యెనని
తలంచి.

76

ఉ. ఆరమణీశిరోమణి నయంబున నమ్మునినాథుఁడేరి యొ
య్యారపురీతి నిల్చి వినయంబున హస్తయుగంబు మోడ్చి
క్రొక్కారు మెఱుంగుతోడఁ జెలికారముఁజేయు సువర్ణ
కాంతులకా, మీఱిన యట్టి చన్నుఁగవ మేలిమి కానుకగా
నొసంగుచున్.

77

సీ. ప్రవహించు శృంగారరసపూర మమ్ముని
మేనికి జలకంబుగా నొనర్చి
తళతళత్కాంతిచేఁ దనరెడు దరహాస
చంద్రికావితతి వస్త్రముగ నొసఁగి

1 మందహాసవికాసమహిమంబుచందనపంకంబుగా నమర్పణమొనర్చి.

మవ్వంపుఁదేనియల్ చివ్వున నిడువాక్య
ములు ప్రసూనములుగాఁ బూజఁజేసి
చొక్కంపు నిడువాలుచూపుమెఱుంగులు
పొసఁగు నీరాజనంబులుగఁజేసి

తే. యమృతరసములు చిప్పిలు నధరబింబ
మదన నై వేద్యమునుగ నియ్యఁగఁ దలంచి
యడుగుఁ దమ్ములకెరఁగి నెయ్యంబుతోడ
రంభ యిట్లను ¹సంగమారంభ యగుచు.

78

తే. స్వర్గసౌఖ్యంబులకునెల్ల సంయమింద్ర
గణనఁ జేసిన నేనె కారణము సూచె
యట్లు గాకున్న నాకొఱకై నరేంద్రు
లాహవంబునఁ దెగివత్తురా ముదమున ?

79

క. వినుమట్టియేను నిన్నుం
గనుఁగొని కాంక్షించియుండఁగా వేడుకఁ గై
కొన వేల? రతులకుం బై
కొనవేల? సుఖానుభవముఁ గొనవేల? తగన్.

80

క. తనువులు నొచ్చినపిదపం
గను బ్రహ్మానందకేళికంటె బ్రయాసం
బునఁ జెందక పద్మాక్షి
జనితాసంగములు మిగుల సౌఖ్యముగావే.

81

శా. నీ వీమోక్షము గోరి యోగముల నెంతే డస్సి డెందం
బులో, నేవెంటం గొనరాని మీఁది యమృతంబేలా విచా
రింప? నా, నీవీమోక్షముఁజేసి యోగముల నెంతే నెవ్వుదిం

దాయ నీ, వేవెంటా జనకుండఁ గల్లు నమృతం బిచ్చోట
నామోవిపై. 82

సీ. నా గుబ్బచన్ను లున్నతహేమభూమీధ్ర
శిఖరములకు నీడు సేయవచ్చు

నాజఘనంబు బృందారకానేకప
శీర్షంబునకు నీడు సేయవచ్చు
నాకరంబులు సురానోకహంబులఁ బొల్పు
చిగురాకులకు నీడు సేయవచ్చుఁ

నా మందహాస ముద్దామ మందాకినీ
తోయంబులకు నీడు సేయవచ్చు

తే. నా యధరరుచి దేవతానాథసతత
సేవ్యసుధసొంపునకు నీడు సేయవచ్చుఁ
గాన నాతోడి యోగంబు గల్గెనేని
దివ్యభోగంబులెల్ల సిద్ధించినట్లు. 83

వ. అని యిచ్చనచ్చలంబు హెచ్చుంజేరి మీఁదఁ జలువలు
గొలుపు కప్పరంపుఁ బలుకులు వోని ముద్దుఁబలుకులను,
వలరాజు వాఁడితూపులకు మెటుంగుసూపు నోరచూపు
లను, సుధారసంబు తేటలగు పాటలను, మదననివాసంబు
లగు పెక్కు విలాసంబులనుం గరఁగించితి నని సంతసిల్లి
కరంబులు మొగిడ్చి. 84

ఉ. అమ్మనినాథు నెమ్మెగమునందుఁ గటాక్షమునిల్పి రంభలోఁ
గ్రమ్మెడు సాహసంబు వెలిఁగానఁగవచ్చు నలీకమోహము
ముష్టరమై తనర్పఁ దన మోమొక యించుక వాంచి పాద
పద్మమున నేల వ్రాయుచు సుధారసమొల్కుఁగఁ బల్కె
నేర్పునన్. 85

సీ. పచ్చవిల్లునికాక నొచ్చినదేహంబు
 నీ చల్ల కౌగిట నిలుపకున్న
 వెన్నెల మంటచే వేగు చన్దోయి నీ
 కరవారిజంబులఁ గప్పకున్న
 వేడి నిట్టూర్పుల వెచ్చనొమోవి నీ
 యధరామృతముచేత నార్పకున్నఁ
 జెలులు చెప్పఁగ నైన చింతాభరంబు నీ
 తియ్యనిపల్కులఁ దీర్పకున్న

తే. నెవ్విధంబున నీవల పీడనేర్తు
 ననుచు నమ్మనికేలంట నతఁడు దొడ్డ
 బ్రహ్మవిద్య మనంబునఁ బాదుకొలిపి
 దానిచేతకు రోసి డెందమునఁ గినిసి.

86.

శా.కంతారావమొనరెచ్చ నత్తటి మహాగ్రస్ఫూర్తి దిజ్ఞాగ
 ముల్, గుంతీభూతమదంబులై వడఁకఁగా గోత్రంబు లూ
 టాడఁగాఁ, గంఠేకాల సరోరుహప్రభవ నాకస్వామి భో
 గీంద్ర వై, కుంతుద్ధరిలంగ లోకములు సంక్షోభంబునం
 బొందఁగన్.

87

క. భూపాలక విను తుల్యుఁడు
 శాపజలం బపుడు కేల సవరించి మహా
 శోపస్ఫురితాధరుడై

యాపడఁతుకఁ జూచి యిట్టులనియెం బెలుచన్.

88

ఉ. ఓసి దురాత్మరాల, వినయోక్తులచే నను వెట్టిఁ జేయు పే
 రాసలు మాను నిప్పు చెదలంటఁగ నేర్చునె బల్కి బైఁ బడం
 గా సమకట్టి చేరితివిగానఁ దురంగమ వై చరింపు నీ
 మై సొబగెల్లఁ బొల్లువడ మర్చునిమోచి ధరాతలంబునన్.

వ. అని శపియించిన.

సీ. నైంహి కేయచ్చన్న చంద్ర బింబమురీతి
 వదనంబు మిక్కిలి వాడి కంద
 హిమసిక్త రక్తపద్మముల చాడ్చున నశ్రు
 పులతోడి కెంపుగన్నులును మొగుడ
 శ్వేనత్రసచ్చారి కానినాదంబు చొ
 ప్పున భీతి గద్గదస్వనము పొడమఁ
 బెను గాలిచేతఁ గంపించు వల్ల కభంగి
 దల్లడపాటునఁ దనువు వణక

తే. నొదవు చంపక వాసన కులికిపఱచు
 నశ్రుల కై వడిఁ గుంతలంబులు విడంగ
 టిచ్చవడి సొమ్మసిలి యంత వెచ్చివెచ్చి
 తన్నె టుంగని పెనుమూర్ఛ ధరణి వ్రాలి.

91

ఉ. అత్తఱిఁ గొంత నేపునకు నయ్యెలనాఁగ మనంబు ధీరతా
 యత్తముఁ జేసి లేచి తనుచంతయుఁ గంపము నొందుచుండ
 రా, జోత్తమ తుల్యుపాదముల కొయ్యనఁ జాగిలి మ్రొక్కి
 నిల్చి లో, నత్తిన శోకము స్థయము నద్భుతముగా బిరునై
 పెనంగఁగన్.

92

మ మునిచూడామణి నీమనంబు కినుకం బొందంగ లక్ష్యం
 బఱక, వనజాతాక్ష లలాటలోచన సువర్వజ్యేష్ఠ దేవేం
 ద్రులై, నను నిల్వంగ భయంబునొందుదురన న్నాబోటి
 యంటేదలెల్లను నీముండఱ నిల్వనోపుదురె చెల్లంబో
 కృష్ణజూడవే.

93

మ. అనఘా, పిచ్చుకమీఁద వేయుదురె బ్రహ్మాస్త్రంబు రౌద్ర
కృత్తిక, నను రోషించి తురంగరూపమున నానాదేశముల్
ద్రిష్టురంగ నరుక మోవఁగ నానతిచ్చితిరి నాకా యట్టి
కష్టంపు రూపున వర్తింపఁబడక భవత్కరుణచే బోషించి
రక్షింపవే.

94

సీ. విటుఁడు యల్లొత్తినఁ గటకటపడుమోవి
యినుపకల్గెములకు నెట్టుబోర్పుఁ ?
గొనగోరు సోకినఁ గ్రొవ్వాటు దేహంబు
ఘనకళాహతుల నేగతి సహించు ?
వలిపవయ్యెద మోవఁ దలఁకెడియంసంబు
పక్కెర నేరీతి నిక్కి తాల్చు?
నొరులు పాదాంభోజయుగళి మోవఁగనున్న
యే నన్యుల వహింప నెట్లు నేర్తు?

తే. సంతతము మందగమనాలసంబులైన
నాదుపాదంబు లిలఁ బవనంబులీల
పర్వుఁబెట్టంగఁ జాలునే పరమయోగి
వర్య! నాకిట్టి దుర్దశ వలదు మాన్పు.

95

వ. అని తనలోన.

96.

ఉ. కూరిమితోడఁ జేరి నలకూబరు సంతటివాఁడు మత్పదాం
భోరుహలాక్ష కుంకుమపుబొట్టుగఁ గైకొని యెల్ల వేళలం
గారవ మెచ్చరింపఁ దన కౌఁగిటిలోపల నిద్రఁబొల్పుగాఁ
గూగుసుచుండు నాకు వెడగుట్టపురూపమువచ్చె ధైవమా!

వ. అని యివ్విధంబునఁ జింతించుచు దోడిచెలుల చందంబులు
వీక్షించుచు నొల్లం బోయిన యుల్లంబున దీనయై యుప్పరమ

మునీంద్రుపాదారవిందంబులకుఁ బునఃపునః ప్రణామంబు
లాచరించి కన్నీరు సోన గురియఁ బెనవులు దడుపుచు నత
నికి దయ పుట్టునట్లుగా వెండియు నిట్లని విన్నవించె. 98

తే. ఎంతకాలంబునకు నాకు నే నెవమున

శాపమోక్షంబు గల్గెడు సజ్జనాగ్ర
గణ్య! నీ నెమ్మనంబునఁ గరుణఁజేసి
యానతీదగు నశ్వతఁ బూనఁజాల.

99

క. అని కరుణపుట్టఁ బల్కెడు

వనితకు నా తుల్యమాని వాత్సల్యముతో
ననియెం దరుణీ! దుగళం

బునఁ జెందకు వినుము శాపమోక్షక్రమమున్.

100

చ. వినయవివేకశాలి పరవీరభయంకరదోర్బలుండు కుం

డిననగరంబునాయకుఁ డనింద్యచరిత్రుఁడు పుణ్యమూర్తి రా
మ నల భగీరథ ప్రముఖ మానసనాథ సమానరమ్యన
ర్తనుఁడు చతుర్దనుం డనఁగ రాజౌకఁ డుర్వర యేలుఁ
గోమలీ.

101

ఉ. ఆతనికిం బురాకృతమహాసుకృతంబున మేనితోడనే

యాతతసౌఖ్యసంపదల నత్యధికం బగుపుణ్యవిష్టప
వ్రాతము చూడఁగాఁ గలదు వారిజలోచన, యా నృపా
లకుఁ, బ్రీతిఁ దురంగ రూపము ధరించి వహింపుము నేర్పు
మీఱఁగన్.

102

క. ఆనృపతికి సంతోషం

భానఁగ లోకములు చూపి యరుదెంచిన నీ

మేని చెలువంబు తొల్లిటి'

పూనిక నే యుండునటకుఁ బొమ్మని యనిపెన్. 103

వ. ఇవ్విధంబున ననుప నంతకుమున్న యమ్మునీం ద్రు కోపంబు నకు బెదరి. 104

సీ. రతిరాజు బాణసంతతిమూలఁ బడవైచి

చాపంబు గడపటఁ జప్పఁజేసె

జంద్రుఁడు తన రాక జాడఁగాదని రోసి

యుల్లంబులోఁ గంది వెల్లఁబాతె

మలయానిలుండు సోమరినై తినని మేని

బడలికతో సుడివడి చలించె

దొరయైన యా వసంతుండు నేగెడుత్రోవఁ

గానక యడవిఁ జీకాకుపడియె

తే. జిలుక గుంపులుఁ గండుగోయిలగములు

నొలయఁజాలక చెట్లనె యొదుగఁజొచ్చె

వలుడ రాయంచగమియు వంకల నణంగె

మధుపకులమెల్లఁ దమ్ములమఱుపుసొచ్చె. 105

వ. ఆ రంభయుఁ దన గర్వసంరంభం బుడిగి కన్నీరుదొరుగ

విన్నంబోయి యరవిరి దమ్మిపైఁ బరిభ్రమించు మదభ్రమర

బృందంబు చందంబున వదనంబుపైఁ జికురంబులు ప్రేల

వడి దూలఁ బుప్పొడి గప్పిన కొదమ నునుదీఁగె బాగున

ధరణీపరాగంబునం గనుపట్టి తనువల్లిక వణంక నయ్యాశ్ర

మంబు వెడలివచ్చునెడఁ దోడంకూడి యరు దెంచిన పువ్వుఁ

బోండ్లయందు నొక ప్రోడ యిట్లనియె. 106

సీ. వనిత యమ్మునిప్రోడ వద్దనె వద్దనె
 చెప్పితి నామాట సేయవైతి
 చేర నేటికిఁ గిడుగోరనె గోరనె
 సన్నజేసినఁ మానఁ జాలవైతి
 రమణి పోదము వీడి రా వేల రావేల
 గాదని చెప్పినఁ గానవైతి
 నిక్కపువరుడని నీవిత సీ విత
 పిల్లచేతలుచేసి బేలవైతి

తే. వకట నీనేరమని యెంత యనినఫలము
 నేమిరాఁ గందు నీ చిన్ని మోముదమ్మి
 మెఱుంగుదప్పిన యద్దంబు తెఱుగుదాల్చె
 నేమిచేయుదు నింక నాకేది దిక్కు.

107

క. అని వగచుచు నాయంగన
 మన మూఱడిలంగ మంచి మాటలచే నొ
 య్యన తన్ని దాని యనుమతిఁ
 జనియె నిజస్థానమునకు సఖులుం దానున్.

108

వ. తదనంతరం బారంభ తచ్ఛాపదవానలజ్వాల సోఁకి వసి
 వాల్లవాడు తనువల్లిచే బెడంక నల్ల నల్లనవచ్చి చతుర్థన
 బ్రాహ్మపరిపాలితంబైన కుండిననగరసమీపంబున నొక్క
 వనాంతరంబున.

109

సీ. నెరులసౌరభులందు నెమ్మోముసిరి చంద్రు
 నందుఁ గన్నుల మెఱుంగంబుజాత
 ములయందు మోవిచాయలు బింబములయందుఁ
 గంతంబుసొంపు శంఖంబునందుఁ

జనుదోయిగరిమంబు చక్రవాకములందుఁ
గౌనువిలాస మాకసమునందు
జఘనమండలియొప్పు నైకతస్థలియందు
నడుగులపస చివురాకులందు

తే. నడలమరిపంబు గజగమనములయందు
మేనిచెలువంబు క్రొక్కారుమెటుపులందుఁ
బలుకు సుకుమార మెల్ల రాచిలుకలందుఁ
జేరఁ దొలిమేను వదలి యాచిగురుఁజోడి.

110

సీ. ప్రియునికెమ్మోవి చుంబింపనోపని లేమ
కఠినఖలీన మేగతి వహించు
హారంబు బరు వని యలయు లతాతన్ని
వాగెల నెట్టి కైవడి ధరించు
జడసోఁకు లోర్వఁగాఁ జాలనితరళాక్షి
కడువంక పల్లమే కరణిఁ బూను
నొడ్డాణమును దాల్చునోపని సతిపాట్టఁ
బట్టెడబిగి నెటువలె సహించు

తే. మిగుల మెత్తని నడుపుల మెలఁగునింతి
మనసుకంటెను జవమున మసలునెట్టు
లనుచు దేవత లద్భుత మంది చూడ
రాజకులనాథ సాంబ్రాణితేజి యయ్యె.

111

వ. ఇట్లు రంభ తురంగంబై చరించుచుండె నంత.

112

ఉ. కుండినవల్ల భుండు రిపుకుంజరసింహపరాక్రముండు దో
ర్బంధధృతావనీతలుండు దానజితామరభూజచంద్రమా

రూండతనూభవుండు వనితామదనుం డొకనాఁడు వేడ్క-
తో, మండలనాథులు హితులు మాస్యులు భామలుఁ జేరి
కొల్పంగన్. 113

తే. భానుఁ డుదయాద్రిపై నున్నపగిది రత్న
ఖచితసింహాసనంబువైఁ గడుముదమున
నాత్మ తేజంబు దిక్కుల నాక్రమింప
నోలగం బుండె సకల నేత్రోత్సవముగ. 114

వ. అప్పుడు. 115

క. కరికుంభజాతమాక్షిక
పరికరమును సంకుమదము ఫలములు వింజా
మరలు మృగమదముఁ గప్పుర
సిరముఁ గొనివచ్చె నొక్క చెం చయ్యెడకున్. 116

తే. వచ్చి కడుసంభ్రమంబున వసుమతీంధ్రు
నం స్తులకు మ్రొక్కి యా యుపాయనములెల్ల
సమ్ముఖంబునఁ బెట్టి హస్తములు మొగిచి
తనవచఃప్రౌఢి మెఱయ నిట్లనుచుఁ బలికె. 117

శా. సామీ! గూడెములోని మాప్రజలు నిచ్చల్ పండుగల్
సేయుచుం, బ్రేమం దామరతంపరై మనుదు:రేభీతి న్నదిం
బొందకే, యేమేతప్పులుచేసినకా గరుణ నీవేప్రాద్దుమన్నిం
పఁగా, మామా పల్లెలలోననుండు మెలమి న్నాబోటివా
రారయన్. 118

వ. అని విన్నవించిన నా చతుర్థనుండు సంతసిల్లి యా చెంచు
నకు నిట్లనియె. 119

ప. కలుగునె చేరువకా బొలము కందువలకా మృగకోటిపక్షు
లుకా, మెలఁగునె క్రందుగా ననుచు మేల్మృగవొప్ప నతండు

పల్కినక, నిలిచి ముదంబుమీఱఁగ వనేచరముఖ్యుఁడు
హస్తనీరజంబులు మొగిడించి ఫాలమున మోపి చతుర్థను
తోడ నిట్లనున్. 120

ఆ. మెకములేమి ¹బ్రాతి మేదినీవల్లభ
మందలై మెలంగు మావనముల
శరభ సింహ నాగ శార్దూల భల్లూక
హరిణ కిటి శశాదులై నవెల్ల. 121

తే. శారుంగోళ్లును గౌఁజులుఁ గక్కెరలు²ను
బారువములుఁ బూరేళ్లును గేరజములు
గువ్వలును మొదలుగ లెక్కకొలదిమీఱఁ
గలవు పులుఁగులు నేతులుగ్గక్కఁ గ్రొవ్వి. 122

వ. మఱియును. 123

క. కూరిమితోఁ దిరుగుచుఁ గ
స్తూరీమృగకులము పొదలుదూఱఁగ ముండుల్
చీరినఁ దెరువుల నెత్తురు
కాఱ నచట నెపుడు పచ్చిక స్తురి గలుగున్. 124

వ. అని విన్నవించిన సంతసంబునం బొదలి వేత్రహస్తలం
జూచి వేటరులం బోటరుల వేడుకలపేటి యగువేటకు
బిలువనంపి తగినవారల నిలిపి యోలంబు సాలించి యంతః
పురంబున కరిగి మజ్జనభోజనాదులు సలిపి యనంతరంబు.

సీ. పసిఁడివ్రాతల పచ్చపట్టు దట్టిగఁ గట్టి
కస్తూరి దట్టంబుగా నలంది

గరుడపచ్చలమించు కడియాలు ధరియించి

యురమున నీలంపుసరులు దాల్చి

మహానీయవై డూర్యమణి కీలితంబులై

పాలుపొందుకుండలములు ధరించి

మంచుచెల్వము నేవగించు నున్ననిపాగ

గట్టిగా నొసపరిఁ జుట్టచుట్టి

తే. జమునినాలుకఁ బురణింపఁ జాలునట్టి

వన్నె యడిదంబు దాఁచివంకఁ బూని

శరశరాసనములు పరిచరులుదేర

రాజు చను దెంచె సంతకపురంబు వెడలి.

126

వ. ఇవ్విధంబున మృగయోచిత శృంగారంబు సంగీకరించి నిజ

మనోరథంబునకుం దగిన రథం బారోహణంబుఁజేసి యతం

డత్యంతసంతోషభరితాంతకరణం దై మున్ను దనకు

మృగంబులచొప్పు చెప్పిన యచ్చొప్పురి ముందట నడువఁ

బురంబు వెడలి చనునప్పుడు విక్రమప్రచండసింహాపమే

యంబు లగుసారమేయంబులను మృగాక్రమణక్రియాభం

గులం బొంగునీవ్వంగులను బలవత్పక్షిహృదయపాటన

పాటవంబు లగుసాళువంబులను వినోదకారణంబు లగు

నోరణంబులను వెండియు మెకంబుల నీవలావలం జననీక

కన్నుల చెన్నులఁ దగులువఱచు వలలును వలలం జిక్కు

వడ ముడిచెట్టి యిష్టంబుగాఁ బురికొని పురిదిగుచు నురులం

దలం గీలించి తమ యొరపుదెరవునం జననీక పట్టికొట్టిన

సలుపులులం బెట్టుదట్టింపుబోనులును బోనులం బోనమిడి

ఁకొడలజాడలం బొదలంజేరి యిరుఁగెలంకుల నొత్తుడు

1 నోడలజాడలంబొదలి...నొత్తుకత్తులననొప్పుతెరులను.

క తైరల నెత్తుడుతైరలను బూని తమ మేనిపొంకంబునులు
బింకంబులును భయంకరంబులు గాఁగ సంతతహింసిత
మృగవ్రాతులగుకిరాతులు సంతోషంబున. 127

సీ. నీలికానెలమీఁదఁ గీలుకొల్పినయట్టి
నెలవంకకత్తుల తళుకులెసఁగఁ
బొలుచు జుంజురుమీసముల నీలకాంతుల
మొగముల నలుకృష్టి ముంచుకొనఁగ
మిట్టగుడ్డులమీఁదఁ దొట్టిన కెంజాయ
చరమసంధ్యారక్తి చౌకళింపఁ
గర్జార్పితంబులై గనుపట్టు సంకుటా
కులు కృష్ణపక్షతారల హసింపఁ

తే. జెలఁగి తలముల్లు వాకట్టు తిలకములును
గనుమెఱుంగులు ¹గుతిమందులును ధరించి
పందివాటులుచేపట్టి పంతములకు
నొండొరులఁ గూడఁ బోయిరి దండిమెఱసి. 128

వ. అందు. 129

సీ ఎరమీఁదిపులినైన గొఱియచందంబునఁ
గొనివత్తు మిదె చూడు మనెడువారు
నఱిమెడు సింగంబునైనఁ బ్రాణంబుతో .
డనె పట్టి తెచ్చెద మనెడువారుఁ
జండించు గండభేరుండంబునైనను
గనుకట్టు కట్టెద మనెడువారుఁ

జాలఁ గోపించిన శరభాధిపంబునై
నను మెడఁ గట్టెద మనెడువారు

తే. ఘోరమృగముల గమియించుకొని ప్రతాప
మడర సురియలఁ బొడిచెద మనెడువారు
నగుచు నా నరపాలునియ గ్రవీధి
నడచి రంతంతఁ జెంచులు పుడమి వడఁక. 130

వ. ఇవ్విధంబునఁ బ్రబలంబు లగుశబరబలంబులు గొలున నాత్మ
జనపరివృత్తుండై చనిచని. 131

క. ముందటఁ గనియొక నరపతి
చందనపున్నాగవకుళసాలకుటజమా
కందపిచుమందజంబూ
తిందుక సరళాదిత్యుత్తతం దగునటవిన్. 132

వ. ఇట్లు గనుంగొని చొచ్చెంచి యందు. 133

క. తగువారలుఁ దానును నా
మృగములు విహరించునట్టి మెలఁకువఁగని లో
నిగురొ తైడువేడుకతో
జగతీశుఁడు సన్నఁజేసి శబరులకనియెన్. 134

క. కీలేఱిఁగి వలలు పన్నుఁడు
చాలేర్పడఁ దెరలుచుట్టి చాగుండురులన్
గీలించి బోను లొడ్డుఁడు
కాలాగక రొప్పుఁ డడవిఁగల మృగవితతిన్. 135

వ. అని యానతిచ్చుటయుఁ జెంచు లుచ్చులువెట్టిన నెలవుల
మెకంబులు దారుకో పెఱింగి కీలుకొయ్యలు గీలించి వల
లొడ్డియు, దొడ్డివై పుగాఁ దెరలుచుట్టియు, నురులువదలించి

తోరణంబుల గతింగట్టియు, బోనులుమాఁటియు, మెకంబుల నడుము చేకొని యచ్చట నొక్కతమగంబు పన్నిన.

- ఉ. ఆతమగంబుపై నరవరాగ్రణి సమ్ముఖవర్తి మానవ
వ్రాతముతోడ నెక్కి నిడువాలిక రూపులుఁ జాపదండమున్
జేతులఁబూని వేటరులఁ జీరి మృగంబులఁ జోప బంపి ని
ర్భీతకీరాతులన్ పలల క్రేవలఁ గొందఱ నిల్వై 'జాల్పుగన్.
- వ. ఆయ్యవసరంబున మేఁతలవెంబడి మాతులు సాచి తల
వంపులై నిలుపుగుంపులు చాయం బసిమిగల కసవులు
మెసంగి దృశ్యగబు లగుబుశ్యంబుల నెలమిఁ గదిసి మిస
మిసమెఱయు సస్యంబు లాస్యంబులం జర్పించి గర్పించి
ఱంకెలువేయు బింకలను, నొగరుగల చిగురుం బ్రోవులు
గోవులు నట్టిమేనుల తేటలంబొల్పు లేటికొదమలను,
మదులం బొదలు మదనకదనోత్సాహంబులమోహంబులు
వొదనం బదరు మదవతులయెడ సకరుణంబు లగుహరిణం
బులను దట్టంపునీడల జాడల లలితంబులై పొదల యరు
వులఁ బిల్లలపొందులకుఁ గ్రందుకొనుపందులను, మవ్వంబు
నివ్వటిల్లం దమ కందంబులైన కందంబు లాస్వాదించి
వెండ్లుక దెగంబొడిచి కడచి మూఁకలంబాయు నేకలంబు
లను, దమ రమణీసముదయంబుఁ గవయుటకై హెచ్చిన
మచ్చరంబునం బెచ్చు పెరిగిన²గపలగవులం దగిలి కయ్యం
బునకుం జీరుకొట్టుచుం గన్నులనిప్పులుప్పటిల్లం బరస్పర
యుద్ధంబు ప్రవృద్ధంబుగా నొనర్చి యచ్చట మనుమెకం
బులం బెదరించు మనుమెకంబులను, గొలఁదియుంగాని
తిండిమెండునన్ గండెక్కి నిక్కి సొక్కి నిర్భీకంబులై

తిరుగు భల్లూకంబులను, నిచ్చకువచ్చు మృగము కలిమి
 నలమి పొలభక్షించి మించుగబ్బుగల బెబ్బులులను, నుడు
 గక తుడుమువడి బెడిదంబున జముని లాయంబునం గలలు
 లాయంబును నుద్దవిడిఁ గొమ్ములంజిమ్మఁ దలంచు కారుపోతు
 లను, మదంబు ముదంబునం బిడులవెదకి నెఱిం గను
 మొఱంగి పొందంజేర వారణంబునీయ డాయునెడఁ
 జిక్కనగువెక్కసంబున సాహంకారంబుగా ఘోరంబు
 లొనర్చి యుద్ధంబులకు సన్నద్ధంబులై తలపడి పిఱుతివియక
 నిలిచి పొలిచి యన్యోన్యదంతంబుల నింతితలు చిదురు
 పలుచెదర నొండొండ వెనకకుం జాఁగి తూగి కయ్యంబు
 నేయుచు శౌర్యధురంధరంబులై కనుపట్టు గంధసింధురం
 బులను, కుంభికుంభస్థలంబులు చించి మెదడు భుజించి తడు
 దంచితమాక్తికజాలంబు లోలంబుల వెదఁజల్లుచు నభంగ
 విక్రమంబులం బొంగు సింగంబులను గంతీరవంబులం
 గంతారవంబులచే సుడి వఱిచి విఱిచి తదామిషం బొక్క
 నిముసంబున మ్రింగి నింగి ముట్టినసంతసంబున సరభసంబు
 లై తిరుగు శరభసముదయంబులను, శరభంబులఁ జెండాడి
 గుండెలుం గండలును మేసిమేసి సిరిగలిగి మెండుకొను
 గండ భేరుండంబులను మృగహింసాచంచు లగుచెంచులు
 నేర్పున వలలకుం జేరికగా నొత్తి తెచ్చిన. 183

సీ. విపులధ్వనికి నుల్కి విపినాంతరమునెల్లఁ

జీకటిగొనఁగ నీక్షించుఁ గొన్ని

గాడ్పులఁ బసిగొని కలఁకమై జెవులు రి

క్కించి నల్గడలు నాలించుఁ గొన్ని

తైరలచందము గని వెఱచి తీవ్రంబుగా
 నఱచి యంతంత గేళ్లుటకుఁ గొన్ని
 పీఠమైఁ జని పోగుదాఁకి క్రమ్మట భీతి
 నేపరి పొదలసందీగుఁ గొన్ని

తే. వెనుకవారలు తఱుమంగ వేగిరమునఁ
 బిల్లతండంబు తమ్మమ్రాలఁ బెట్టుకొనుచుఁ
 గినుకతోవచ్చి యచ్చట జనులఁ జూచి
 నిగుడఁజాలక గుంపుగా నిలుచుఁ గొన్ని. 139

క. అప్పడు ధరణీకాంతుఁడు
 ముప్పిరిగొను సంభ్రమము ప్రమోదము వెఱఁగుం
 జొప్పడఁగ నామృగంబులఁ
 దప్పక కన్గొని గృహీతధనురస్తుం దై. 140

క. ఎందును బధికులు పొడఁగని
 డెందములోఁ గలఁకఁబడుచుఁ దిట్టుదురను నీ
 కుం దేల? వలదు మాన్పెడఁ
 గుండేలా! యనుచు నతఁడు కూలఁగ నేసెన్. 141

క. కలకలమునేయు మనుజుల
 యెలుఁగులు విని చెదరునట్టి యెలుఁగులనేసెన్
 బొలమెల్లఁ గలికిచూపుల
 యెలములచే నిర్దుకొలుపు నిర్లంఘ్రుంచెన్. 142

క. వరీతినోర్తు నే భూ
 దారుడ నగుటెఱిఁగి యెఱిఁగి తామిచ్చట భూ

- దారత్వముఁ గైకొనెనని
యారాజు వరాహముల రయంబునఁ ద్రుంచెన్. 143
- తే. ఖడ్గినై యుండు తెఱఁగియు గణనసేయ
కిచట నామ్రాల ఖడ్గి దా నెట్లు నిలిచె
నంచుఁ గినిసినగతిఁ ద్రుంచె నామృగంబు
శిరము శరమున నాశ్చర్యశరముగాఁగ. 144
- చ. తరగనియట్టి దానజలధారలచేఁ గనుపట్టు కుంభిసీ
వరుడనఁబొల్చి సత్త్వమునవ్రాలిననాసతిగాఁగఁగిం ద్రుంచుకొ
దరగనియట్టి దానజలధారలచేఁ గనుపట్టి కుంభిసీ
వరుడనఁ బొల్చి సత్త్వమున వ్రాలుట యెట్లుని యేసెఁ
దూపునన్. 145
- ఆ. సకల మహిషసమూహంబు సంహరించి
యానృపాలునిబాణంబు లాగ్రహమునఁ
జేకొనియె నట్టి తన్త హిషీకులంబు
నని జయించినచోఁ గొల్లలాడఁ¹దగదె. 146
- వ. వెండియు. 147
- సీ. కొలఁదిమీఁతినయట్టి కొమ్ములునెమ్ములుఁ
దోరంబులై తోచు తొడలు మేడలు
గరిమమై చూపట్టు శిరములు నురములుఁ
బలుదెఱంగులమించు పండ్లురొండ్లుఁ
జెలువంబు పచరించు చెక్కులు ముసుక్కులుఁ
బసలదేతెడికొవ్వ బరులుసిరులుఁ
బొంకంబులై నట్టి బోరలు మోరలు
లోలంబులై న తాలువులుఁ జెవులు

తే. నెలుంగ రాకుండఁ జన్ముగాఁ దఱిగినట్లు
వనములోపలఁ గలమృగ వ్రాతములను
జేతికసివోవ నా రాజశేఖరుండు
వాలుఁ గ్రొవ్వాడితూపులపాలు చేసె.

148

వ. ఇవ్విధంబున నమ్మహీవరుండు మృగంబులం జంపి యంత
రంగంబున సంతసంబంది తన యిగుఁగెలంకుల మెలంకువలు
సల్పు వేటరులకు నెలవ్ర ప్పెట్టినం బొంగి నింగి వగుల
నాన్నలు నిగుడించి వివిధవాద్యంబులు మొరయించిన హత
శేషమృగంబులలో బెదరి బెగువలం బాఱినం బెగువల
లను జొచ్చునెడ బిసలుబెడిసిన ముచ్చముడింగి పడునేక
లంబులను, నేకలంబుల జోకలంబాసి క్రేళ్లుటికి చనునెడఁ
గాలు వలలఁ జిక్కిన మొక్కలంబున నీడ్చి యూడ్చుకొన
లేక కాలువలంజిక్కిన గండుమీనుల తెఱంగునం బొరలు
హరిణంబులను, హరిణంబులకంటెను మున్ను నిగుడం
దలంచి తెరలు బెరలం¹దూరి జాలు చనునెడల మెడల
కడలందగిలిన యురులుబిగియ నురులు మనుబోతులను,
మనుబోతులకంటెం బెల్లెగసి తుటుములుగట్టి చన డొంకల
చెంతలంబెట్టిన బోనులందగిలి నొప్పులుగొనియున్న దుప్పు
లనుం జూచి రభసంబునం బొడిచియు నీడ్చియుం జిమ్మియు
డాసియు వ్రేసియుం బొరిగొని వెండియు నెట్టకేలకుం
దప్పిగొని పఱచు మృగంబులం గని.

149

చ. బలమునఁ దీవ్రతకా హరులపాటివియంచు నుతించి కుక్క
లం, గళములు దువ్వి లుబ్ధకులు గట్టినపట్టెడలూడ్చి చూపి

నం,బులుల నెలుంగులం బ్రదిలిపోవఁగనీయక యొక్కి
టొక్కటే, చలముమెయిన్ హరించెఁ దమ చండత సర్వ
జనాద్భుతంబుగాన్. 150

చ. కనుఁగవఁ గట్టినట్టి కుడుకల్ దలఁగించి మృగాలినెల్లఁ గ్ర
న్ననఁ గనిపించి పోవిడిచినన్ వెరవొప్పఁగఁ బాటి మూఁగి
మూఁగి నిగిడి లాఁచిపట్టుకొనఁ గీడ్పడఁగాఁ బెనులేటి
గుంపులన్, వినుతపరాక్రమంబులగు వేట సివంగులు
రాజు మెచ్చఁగన్. 151

తే. ఉరులఁ గొమ్ములను ధరించు హరిణతతుల
విడువ నవి పరమృగముల వెంటఁబఱచి
కలసి పోరాడి వానికొమ్ములఁ దవిల్చి
పండఁబడియెను లుబ్ధకప్రతతి పాగడ. 152

తే. ఇవ్విధంబునఁ దమనేర్పులెల్లఁ జూపు
శునకముల బిరుదు సివంగులను గురంగ
ములఁ బ్రియంబున దువ్వుచు బుజ్జగించి
చెంచు లానందమున సంచరించి మఱియు. 153

క. బలుసాళవముల నోరణ
ముల డేగల వైచి యోదముల నీరములన్
మెలఁగి చతురత్వ మేర్పడఁ
బొలియించిరి పాలములోని పులుఁగులనెల్లన్. 154

వ. ఇట్లు వేటలాడి చాలించి ప్రాణంబులతోడఁ గస్తూరిమృగం
బులను సౌరభంబులకుం దల్లులగు జవ్వాజిపిల్లులనుం బట్టి
తెచ్చియిచ్చిన భిల్లులకుం బసదనంబులు గొల్లలుగా నిచ్చి
తన్నుఁ గొల్చివచ్చిన సామంత వీరభటవారంబులకు మృగ

మాంసంబులు దోరహత్తుగా నిచ్చి యొక్క రమ్యప్రదేశం
బునం దానును విశ్రమించి యచ్చట. 155.

ఉ నేతులుగారు మాంసముల నిగ్గులుగ్రమ్మెడు నీరుద్రైశ్ల్యంగాఁ
జేతుల నొత్తుచు వెదురుచివ్వల నంటంగఁ గ్రుచ్చి వ్రచ్చి
సం, జోతిగ నిష్పపంటిపులుసు లవణాదులఁగూర్చి వేడ్క
ను, ర్వీతలభర్త యాత్మహితబృందముతో భుజియించె
న త్తఱిన్. 156

క. మనమున మృగయాక్రీడలు
గొనియాడుచు బలములెల్లఁ గొలువ నిజస్యం
దనమెక్కి ముదంబున నా
జననాయకుఁ డాత్మపురికిఁ జని తన యెదుటన్. 157

క. పరుషఖలీనముతో భా
స్వరమణి సంఘటిత హేమపల్మాణముతో
మెరయుచు సకిలింపుచు నిజ
ఘరపుటముల ధరణీద్రవ్య గుఱ్ఱముఁ గనియెన్. 158

తే. కని తదంతికమునకు నజ్ఞనవరేణ్యుఁ
డరిగి తేరట డిగ్గి నెయ్యంబుమీఱఁ
గలితలక్షణలక్ష్మితాంగముల నివిరి
దానిచందంబు లిట్లని తలఁచె నతఁడు. 159.

క. పదములచొప్పును వడియొ
ప్పదము సలంకారలక్ష్మి పేర్చియు ధారా
స్పదభావముఁగల్గి శుభ
ప్రదమై హయ మమరె సత్ప్రబంధమురీతిన్. 160

సీ. సురలోకముననుండి ధరణీతలంబున
 కవతరించిన యుత్తమాశ్వమొక్కొ
 యక్షనాయకుని లాయంబు వెల్వడి ననుం
 ధరకు నేతెంచిన తురగమొక్కొ
 రాజీవబాంధవురథముఁ బూసంగ లేక
 వసుధ కేతెంచిన వాహమొక్కొ
 శరధివల్లభుని మందురలోన వెల్వడి
 యుర్వికి డిగిన గంధర్వమొక్కొ

తే. కాకయుండిన నీశుభ్రకాంతిమహిమ
 మీ మనోవేగచాతుర్యమీశుభాంగ
 పాటవము నీమహాబలప్రాభవంబుఁ
 గలుగనేర్చునె వెఱుతురంగముల కందు.

161

క. అని బహువిధములఁ బలుకుచు
 మనుజేంద్రుం డత్తురంగమముఁ గైకొని నుం
 డిననగరి కేగెఁ దూర్య
 స్వనములు కడునిగుడ సకలజనములుఁ బొగడసె.

162

తే. అరిగి నిజమందిరముఁ జొచ్చి యత్తురంగ
 రత్నమును మందురాభ్యంతరంబునందు
 నిలిపి చిత్తంబు దానిపై నెలవుకొలిపి
 యంగసేవకు నియమించె నర్హజనుల

163

వ. వెండియు హృద్యభూద్యవిశేషంబులం బోషించుచు నొక్క
 నాడు పేరోలగంబుననుండి తనమంత్రులకు నిట్లనియె.

164

క. ఏవనమున వేటాడం

గా వేడుక నేగ నచటఁ గలిగినతురగం

బేవిధమున మెలఁగెడినో

యావిధ మెఱుఁగుటకు నెక్కి యాడఁగవలయున్. 165

క. కావున మీ రీక్షణమున

దైవజ్ఞులఁ బిలిచి చంద్రతారాబలముల

భావించి శుభముహూర్తము

ధీవిలసితు లగుచుఁ దెలిసి తెండు హయంబున్. 166

తే. అనుడు మంత్రులు సర్వసిద్ధాంతవిదుల

నడిగి తెలిసిన శుభసమయంబునందు

హయముఁ బల్లించి తేఁబంపి రావిభుండుఁ

గొలుపు వీడ్కొని నగరిలోపలికి నరిగె. 167

వ. అని శుకయోగింద్రుం డిలావంతునకు నెఱింగించిన

తెఱంగుఁ జెప్పిన విని యట మీఁది వృత్తాంతం బేమని

యడుగుటయును. 168

శా. అంభోజాతభవాన్వయాంబునిధి తారాధీశ, భోగింద్రు డి

క్కుంభిష్టధరకూర్త దుర్వహ మహాక్షోణీభరాధారదో

స్తంభప్రాభవ, బంధుయాచనకవిద్యల్లోకమందారతే

జోఽంభోజాష్టనృసింహ వీరవర సంప్రాప్తాతిభాగ్యాధికా.

క. బాహుసీతీక్షణధారా

రాహుముఖగ్రస్త విమతరాజ మహాల

క్షీహరిమందిర స్వామి

ద్రోహరగండాంక దానరుచిరశశాంకా. 170

సుగంధి.—

తారకా శశాంకకుండ తార కాశ మల్లికా

శారదాభ కల్పభూజ శారదాత్రిదృక్సృధా

హారనాగ పుండరీక హారనాగ రాజ నీ
హారగోత్ర శుభ్రకీర్తిహార గోత్రరక్షణ.

171

గద్యము. ఇది శ్రీమత్కొండిన్యగోత్రపవిత్ర చరిగొండ తమ్మ
నామాత్యపుత్ర సకలవిద్యాపారీణ శతఘంట సురత్రాణ
సుకవిజనవిధేయ ధర్మనామధేయప్రణీతం బయినచిత్ర
భారతం బనుపురాణకథయందుఁ దృతీయాశ్వాసము.



శ్రీ రస్తు.

చిత్రభారతము

చతుర్థాశ్వాసము.



నరసింహపదాబ్జ

ధ్యానపరాయణమరాళ తారాధిపభో

గీనసమక్షిర్తి పూర్వ

త్వైనాయకవినుతచరిత మాదయపెద్దా.

1

వ. అవధరింపుము మృదుమధురవచనరచనాపరితోషితముని
జాతుం డగుసూతుండు హరికథాశ్రవణాహ్లాదు లగుశౌన
కాదులకు నిట్లనియె నట్లు చతుర్థనజననాథుం డభ్యంత
రంబునకుం జని.

2

క. ఒడలంగల తొడవులన్నియు

నెడలిచి కామినులచేతికిచ్చి ప్రియంజే

ర్పడఁ బందిరిలోపలఁ దగ

నిడినకనకపీఠి నున్నయెడ ముద మొదవన్.

3

మ. కొనగోరుల్ దలసోఁకఁ జన్నులమెటుంగుల్ దిక్కులం
బర్వ న,ల్ల న లేఁగొను వడంకఁ గంఠిణము లుల్లాసంబుగా
మ్రోయ న,క్కునఁ జేయల్ గుదులై పెనంగొన బెణంకుం

1 విరుదై.

చిత్ర—8

జూపులొడ్డింపఁగా, జననాథాగ్రణి కంటె నొక్కతె¹తలకా
సంపెంగతై లంబునన్. 4

చ. ఒక చపలాక్షి యొయ్యన నృపోత్తము నొదలపైఁ దనర్చు
నా, చికురభరంబు పాపిటలుచేసి మనోహరచందనంపుటం
టకలియిడెం గరంబులు తడంబడ రాచుచు రత్నకంకణ
ప్రకరముఁ గుండలంబులును రాపడిమ్రోయఁగఁ దూఁగి
యాడఁగన్. 5

ఉ. కొందఱు భామినీమణులు గొజ్జఁగినీరు సువర్ణకుంభరా
జిం దగ ముంచి చేరి యభిషేకముచేసిరి మోము లప్ప
డం,దందఁ జెమర్పఁ జన్ను లొరయం గరమూలరుచుల్
దిశావళిం, జిందఁగ వింత సంభ్రమముచేఁ బదనూపురకోటి
మ్రోయఁగన్. 6

ఉ. వెటొక ప్రాథ చేరి పృథివీరమణాగ్రణికి² శిరంబు నీ
రారిచి మేనిపై ని గనుపట్టు తడిన్వెసనొత్తి పచ్చక
ర్పూరముఁ జందనంబు నగరు న్నమకూర్చిన ధూప మిచ్చి
యొ,య్యారపు బాగునకా సురఁటి యల్లనఁ ద్రిప్పె మనో
హరంబుగన్. 7

తే. చెలువయొక్కతె వెలిపట్టుచేలఁ గట్టె
గాంతయొక్కతె మేఖలఁ గటినమర్చె
నిందుముఖియొర్తి యుత్తర జందియంబు
లంసపీఠికఁ జేర్చె జనాధిపతికి. 8

శా. బంగారంచులపట్టుపచ్చడము శుంభల్లిలమై నొక్కసా
రంగీలోచన గప్పె నొక్కతె కచప్రాతమ్ము సారింపుచుకా

జెంగల్వల్ సవరించి కొప్పిడియె రాజీవాక్షి యొక్కర్తు ప్రే
మం గస్తూరిని బొట్టుఁబెట్టె నభిరామం బైనఫాలంబునన్.

ఉ. శ్రీవిలసిల్లి సంతత సువృత్తమునం గడువన్నె కెక్కి నా
నావిధసద్గుణాళివలనం బొగడొందుచు నాయకప్రమో
దావహమై లతాంగిగతి నక్కునఁ జేర్పఁగ నందమైన హా
రావళియొక్క కోమలి నృపాగ్రణికంతముఁజేర్చె వేడుకన్.

క. శ్రుతిభూషణయోగ్యుం డీ
పతియని తలపోసి యొక్కభామామణి వి
శ్రుతరత్నకీలితములగు
శ్రుతిభూషణయుగళ మిడియె శోభనలీలన్. 11

చ. హరితరుపంచకంబు నిఖిలాద్ధుల కర్థము లిచ్చునప్పుడుకా
గరఁగక వ్రేళ్లు క్రిందుపడెఁగా యని డెందమునందు రోసి
యీ, నరపతి వ్రేళ్లుదారత ధనం బిడునప్పుడు క్రిందుగా
మికి, ¹స్థిరుదు ఘటించె నాఁగఁ దరుణీమణి యొక్కతె
గూర్చె మూర్తికల్. 12

ఉ. వేటొక పద్మనేత్ర నునువిత మెఱుంగులనొప్పు మేలి కై
వారముతీరు గన్గొని ధ్రువంబుగ నిందుల తారతమ్యమీ
డేరఁగఁ బల్కుమంచుఁ బ్రకటించినకైవడి నిల్పె మోహ
నా, కారపు టద్దముం దెలిమొగంబును మానవనాథుముం
దటన్. 13

ఉ. రాజశిరోవతంసునకు రమ్యగుణంబులఁ బొల్చి స్నేహసం
యోజనదాల్చి చంచలతనొంది మెఱుంగుల నుల్లసిల్లి వి

భ్రాజిత నై జద్భక్తతిని బాటియనం గనుపట్టునట్టి నీ
రాజన మిచ్చి రింతులు గరంబులఁ బల్లెరమెత్తి త్రిప్పుచున్.

వ. ఇవిధంబున నలంకృతుండై నిజదేవతానమస్కారంబు
గావించి షడ్రసోపేతరుచిరాన్నంబులు భుజియించి హస్త
ప్రక్షాళనం బొనరించి కర్పూరతాంబూలం బవధరించి
యశ్వారోహణకుతూహలుండై యంతఃకపురంబు వెడలి. 15

సీ. ఆత్మఫాలాగ్ర బద్ధాంజలులై చేరి
సామంతలోకంబు సాగి¹కొలువ
నవ్యఘంటాకేతనశ్రేణు లొరయంగ
భద్రదంతావళపంక్తు లమరఁ
గల్యాణపల్యాణకలితంబులై నట్టి
ఘనజవనాశ్వసుఘములు మెఱయ
బహువిధశస్త్రాస్త్రపాణులై యిరు మేలఁ
²బాటిల్లివడి వీరభటులు యెలఁగ

తే. శంఖ భేరిమృదంగనిస్సాణపటహ
కాహళీవేణుముఖవాద్యఘనరవంబు
చక్రవాళాద్రిగహ్వరస్థానసుప్త
మృగకులాధీశజాలంబు మేలుకొలువ.

16

ఉ. ఒద్ధికతోడ మంత్రులు నయోచితభాషలు పల్కఁ గర్ణ
ముల్, బ్రద్దలువాటు వాయని బళా యని వందిజనంబు
మాగధుల్, తద్దయుఁజేరి యాత్మ బిరుదప్రకరంబుల సన్ను
తింపఁగా, ముద్దియ లింపుగా భువనమోహనవైఖరిఁ గూడి
పాడఁగన్.

17

ఆ. సంతసమునొంది మేదినీ కాంతుఁ డపుడు
గన్ను సన్నల నిజమంత్రి గణముఁ బిలువ
నదియ సుముహూర్తమంచు నాహాయముఁ దెచ్చి
నిండు వేడుకతో మ్రోల నిల్పుటయును.

18

సీ. వలుద ముత్యాలకోవల నేర్చి కట్టిన
మంచిబంగరుకనుమలుపుతోడఁ
బచ్చలుగూర్చిన పయిఁడిపుట్టముమీఁది
కెంబట్టు జగి తలాటంబుతోడఁ
బద్ధ రాగోపలబంధబంధంబున
నవ్య కాంచన ఖలీనంబుతోడఁ
బనిరు వాణంబున భాసిల్లు మేలిన
జ్రంబుల పసిండి పల్లంబుతోడ

తే. నిరుగెలంకులఁగట్టిన యొరలనున్న
ఖడ్గములతోడ మెఱుఁగు సంగడులతోడ
బిరుదు నూపురములతోడ మెఱయుహాయము
పార్థివోత్తమునకు నేత్రపర్వమయ్యె.

19

క. ఆ సామ్రాణికిఁ జూపుల
దోసముపాయంగ నగరుధూపంబు మహా
ల్లాసంబుగ నిడి పూజలు
చేసి జయధ్వనులు నిగుడ శ్రీకరలీలన్.

20

ఉ. ఆతఱిఁ జేరవచ్చి వినయమ్మున నమ్మనుజేశ్వరుండు సం
ప్రీతిఁ బ్రదక్షిణంబు లొనరించి నమస్కృతిఁ జేసి పండిత
వ్రాతము దీవనల్ వినుచు వామపదాబ్జము మున్నుగాఁగ

వి,ఖ్యాతిగ నెక్కె దైవతహయంబు సురేశ్వరుఁ డెక్కు
వై ఖరిన్. 21

వ. ఇతైఱంగున నత్తురంగారోహణంబుఁ జేసి సంతోషభరి
తాంతగిరణుండై చతురంగబలంబులుం గొలువ రాజ
మార్గంబునం జనునప్పుడు. 22

శా. ఆరాజేంద్రుని రూపరేఖయుఁ దురంగారోహణక్రీడయున్
ఘోరా నేకపసంచయంబులఁ జేఱంగున్ ఘోటక వ్రాతసం
చారప్రక్రియయున్ బదాతులవిలాసంబు న్నిరీక్షింపఁగాఁ
బౌరుల్ నిల్చిరి భర్తహర్షశిఖరవ్రాతప్రదేశంబులన్ 23

వ. అప్పుడు. 24

ఉ. మించిన నీలహర్ష్యతలిమేఘము సొంపువహింప నందు వ
ర్తించు సతుల్ తటిల్లతలతీరు భజింప మృదంగమండలో
దంచితరావముల్ స్తనితధర్మముఁ దాల్పుగ మాన
వేశ్వరున్తుంచె బ్రసూనవృష్టి జనముల్ గొనియాడ ననేక
భంగులన్. 25

వ. అయ్యవసరంబునఁ గొందలు ప్రాధికాంతలు చతుర్ధనమహీ
కాంతునిం జూచి తమలో నిట్లనిరి. 26

మ. తరుణి, వీనికి సార్వభౌమత యథార్థం బయ్యెఁ గాగుండిన
న్వరదానంబు మహాప్రవాహములు దిగ్వాప్తంబులౌనే
యటే, హరు. తేకైవడిఁ గొల్చివచ్చు విను కొమ్మా రాజ
కంఠీరవ, స్ఫురణ్ బొల్పుగదే పరాక్రమకళాస్ఫూర్తి
న్వివేకించినన్. 27

మ. చెలియా, మిక్కిలి చిత్రమయ్యెడి నిరీక్షింపం గళావైభ
వోజ్జ్వలుండై వేగినవేళ రాజు విహరింపం బూనెఁ దత్సం

గతిఁ, జలనం బందక పుండరీకము వికాసస్ఫూర్తిఁ జెన్నొం
దెఁ గాం,తులఁ బెంపెక్కి సమస్తతారకలు సంతోషంబునం
బొందెడిన్. 28

క. అని పౌరులు గొనియాడుచుఁ
దనుఁ జూడఁగ ధరణి విభుఁడు తద్వోటక వ
ల్లనకేళి నధికవేగం
బునఁ బుటభేదనము వెడలిపోయె నరేంద్రా. 29

వ. ఇవ్విధంబున నర్ధరణీపురుహూతుండు సకలసేనాసమేతుండై
పురంబు వెలువడి యొక్కవాహ్యళిప్రదేశంబున కరిగి
సమస్తస్థైర్యంబులును దిదృక్ఖాణీనంబులై యంతనంత నిలువ
నచ్చట. 30

ఉ. అప్పుడు సాహిణీలు గదియం జని రెండుకెలంకులం బ్రియం
బొప్పు జెలంగ మాగధమృదూక్తినినాదమెకాని సేనలోఁ
జప్పుడు మాన్పఁగఁ జబుకుసాదులు గుఱ్ఱముఁ 1గు స్తరింపఁ
గా,నప్పృథివీశ్వరుండు దనహస్తములం గళలంది వేడుకన్.

చ. కొదమమహాతురంగమముఁ గోరిక లీరిక లెత్త నెంతయున్
బెదరఁగనీక యల్ల నడపించెను వీధులఁ జూపఁబూని త
త్పదములయందియల్ చెవులపండువుగా మొరయంగ
దేహమున్, గదలనియట్లతోచ మెడఁగట్టిన జంగు గణంగి
మ్రోయఁగన్. 32

చ. పొడవుగఱాఁగ నెక్కి మదిపూనికమోదము నామతింప లే
వడియన రానితీత్రమున వాటముగాని తెఱంగు దోషఁగా

నడుగులజాడ యేర్పడంగ నా నగనాథుఁడు నేర్పు పెంపునకా
బొడమెడుజంటితేనియలఁబోలెడు పల్లల బుజ్జగింపుచున్.

ఉ. రాగల సన్నజేసి సుకరంబుగ వామకరంబులోని య
వ్వాగె యొకింతచేర్చి కళ వైచుచు ధేయను సగళులోన ను
ద్యేగ మెలర్ప జూపులకు వెక్కిరిమై కనుపట్టి గొప్పశో
భాగుణశాలి యైనహరి పాతెఁ జెలంగి దునాళి వీధులన్.

వ. మఱియును.

35

సీ. వాగెలు గుదియించి రాగసన్నలునేయ

హరిణపుటంబుల సవళుళించు
నోర చందంబుగా నొక్కింతచూపిన
మండలీకరణక్రమంబు నిల్పు
గేలుసారించి జంకించి యల్లల్లన
పట్టినఁ గుటుచలఁబాటితరుగు
సమముగా నిల్పి హస్తములనల్లించిన
నలసత లేక నూతూలుదాటు

తే. మూఁడుపదములు ధరణిపై మోపియాడు

రెండువంకల జమిలివేరెములువాటు
సకలనైనికులెల్ల నాశ్చర్య మనుచు
వర్ణనమునేయ మించె నవ్వారువంబు.

36

క. జననాథుఁడు దనగుణములుఁ

గనియున్ విని యెఱుంగలేనికతనఁ బదాబ్జం
బునఁ దాటించినఁ దురగం
బనిమిషమార్గమున కెగసె నాతనిఁ గొనుచున్.

37

వ. ఇత్రైతంగున నయ్యుత్తమాశ్వంబుకారణజన్తంబు గావునఁ
బార్జిఘాతావమానంబు సైరింపక యమ్మహీకాంతుని
గొనుచు గగనంబునకు నుద్గమించె నిక్కడ మంత్రిపురో
హితనేనాపతిప్రముఖాఖిలజనంబులు చింతాక్రాంతస్వాం
తులై చేయునదిలేక పునఃపునరవలోకితగగనభాగులగుచు
మగుడి పురంబునకు వచ్చి వేదనాదోదూయమానం బగు
తత్పుత్రకళత్రవర్గంబు నూటడించి దివసంబులు గడుపు
చుండి రంతి నక్కడఁ జతుర్థసుండు మందాకినీతీరంబుఁ
జేరుసమయంబున.

38

ఉ. నారదుఁ డేగుచెంచి నరనాథున కిట్లను నోమహీశ యీ
వారువి మిట్లు నిన్నుఁ గొనివచ్చుట యెండువిధంబుగాదు
బృం,దారకులెన్న దివ్యభువనంబుల నన్నిటిఁ జూపి తావకా
గారముఁజేర్చు నిందుకొకకారణమున్న దినికమింతయున్.

క. అని యనిమిషముని చనుటయుఁ

దనమనమున నున్నభయము దలఁగించి చతు

ర్థసజనపతి మందాకినిఁ

గనుఁగొని కొనిచూడఁ దొణఁగె గంభీరోక్తిన్.

40

సీ. ధన్యుడై భువనైకమాన్యుడై కనుపట్టు

శాంతనవున కిది జన్తభూమి

మునిశాసనంతాపమునఁ గ్రాంగిపోయిన

సగరుల కిది మోక్షసాధనంబు

బ్రహ్మహత్యాదిపాపప్రపంచమునకు

నెన్నిచూడఁగ నిది యెదురుచుక్క

కృత్తికాషడ్గర్భగేహనిర్గతుడై న

కొమరుసామికి నిది గూర్చిదాది

తే. యనగఁ బెంపొందు నీనదికబ్బగర్భు
కరకమండలువంట 1జనుఃకారణంబు
హరివదంబంట తెంకి శంకరునిమాళి
కేలిగృహమంట మహిమ యింకేల పొగడ. 41

చ. తెలుపగు నీటిపైఁ బసిమిదేతెడు నల్లదె హేమనీరజం
బుల నడరొండఁ గప్పకొను పుప్పొడి యొప్పిదమోసురాం
గనా, వలి విహరింపఁగాఁ దలఁచి వచ్చి ముదంబున నీఁదు
లాడఁ జ,న్నులఁగల కుంకుముల్ గరఁగి నూతనరాగము
మీఁదఁ జూపెనో. 42

ఉ. ఫేనసమూహముల్ రుచులఁ బెంపగు గొజ్జఁగిపువ్వుగుంపులై
కానఁబడంగఁ, దుంపరలు గమ్మని మల్లియలై తనర్పఁ, బెం
పానిన సుళ్లు మొల్లవిరులై విలసిల్లఁగ, నింపుపుట్టియో
పూనె హరుండు 2వేనలిసిపొందఁ గడుంగగు నిష్కహానదిసి.

వ. అని మఱియుం దదీయ విశేషంబులు గొనియాడి సంతోష
భరితాంతఃకరణుండై మనంబున సమస్కరించు నంత. 44

చ. అనిశము దానవారి కిరవై యమృతాకృతిఁ బొల్చి యభ్ర
ముకొ, దనకు వశంబుగా మెలఁగఁ జా హరిలక్ష్మికి మూల
కారణం, బనఁదగి దుగ్ధవారిధి క్రియగ గనుపట్టు సురేభ
మంబునే,చనమున కేగుదేర నృపచంద్రుడు గన్గొనఁ దత్త
టంబునన్. 45

క. తెలిచెలువము వడిబెడఁగూ
లలితావర్తములఁగల విలాసము శృంగ

బుల యొప్పుగలిగి సురనది

పాలుపునఁ జను దివిజతురగముం గనుఁగొనియెన్. 46

వ. ఇట్లు కనుఁగొని యాశ్చర్యహృదయుండై చనిచని ముందట.

సీ. బహునిధమాణిక్యపటలకాంతిచ్ఛటా

రాజితక్యతకథరాధరములఁ

గాంచననీరేజకల్పారవాసిత

విమలాంబుదీర్ఘ కాసముదయముల

సురతక్రియాసముత్సుకవిలాసి వ్రాత

సంచారయోగ్యగుంజస్థలముల

మార్గణయాచనాదౌర్లత్యమోచనా

కల్పవిభ్రాజితకల్పకముల

తే. దేవతాసార్యభామకీర్తిప్రతాప

భవ్యచీరుదాంకమాలికాపతనగీలఁ

గిన్నరీద్వంద్వశారికాకీరపికము

లను నిరీక్షించి పొంగె నా జనవిభుండు 48

వ. మఱియు.

49

క. అటఁ జనిచని కనుఁగొనియెం

బటుతురగనిరూప్యమాణపథమున నతఁడు

త్కటవినుతదైత్యమానస

పుటభేదనమైన దివిజపుటభేదనమున్. 50

వ. కనుఁగొని తదుఃఖిభాగంబునం జనిచని.

51

చ. కరకరితోడి రిత్తయలుకల్పచరించి మనోజగ్గేళికిం

బురిగొననీక 1కోపమునఁ బోనడవం గడునల్లి వేలుపుం

దెఱవలతోడఁ బాసి తమదివ్యగృహంబుల కేఁగి శయ్యలం
బొరలెడు దేవతావిటుల పోడిమిఁ జూచి హాసించె
నెంతయున్. 52

ఉ. శూరులు కొందఱుద్ధవిడిఁ జొచ్చి నిలింపవధూగృహం
బులం, జేరిన సోమయాజులను జిందఱవందఱగా నదల్చి
నం, దోరపుఁ గయ్యమైనయెడ దూఱి రసజ్ఞులు కొందఱ
ఱచ్చటన్, ధీరత నిల్చి యాతగవుదీర్పఁగఁ జూచె విభుండు
నవ్వుచున్. 53

ఉ. ఒక్కవిటోత్తముండు ¹దనుఁ బొందఁగఁ జూచినఁ నెంతఁ
జూచి వేఱొక్కఁడు గన్నులొప్పుటకు నోర్రవక కోపము
మీఱి వానితో, నెక్కుటిపోరికై తివిరి యింతులు మూఁ
కలుగట్టి చూడఁగా, నిక్కువసాముసేయ నతనిం గని
నవ్వె సరేంద్రుఁ ²డెగ్గుచేన్. 54

చ. వరుఁ డొకకొంతకాలము ప్రవాసముగాఁ జనివచ్చినంత న
త్వరమతి నాపరానిప్రమదంబున డగ్గఱి కేఁగిలించి మో
విరుచుల నానె నొక్కయరవిందదళాయతనేత్ర యంత ని
ద్దఱును విచేష్టులైరి వసుధాతలనాథుండు చూచి మెచ్చఁగన్
సీ కలలోపలను వియోగములేక విభులతో

సౌధడోలాకేళి సలుపువారుఁ
గినిసిపోయిననాథులను బుజ్జగింపఁగాఁ
దరుణులతోఁగూడి తనరువారు
సంతతనిధువనశ్రాంతలై నతులపే
రురముపాన్పులపై నిఁ బొరలువారుఁ

జందన ప్రసవభూషణముల కాంతులు

శృంగార మొనరింపఁ జెలఁగువారుఁ

తే. బ్రియులయథ రామృతంబెల్లఁ బీల్చి సొక్కి

ప్రేమతోడుత నరగన్న పెట్టువారు

నగుచు విహరించు నచ్చరచిగురుఁబోండ్ల

చేతఁ గన్నట్టువాడ వీక్షించె నతఁడు

56

వ ఇవ్విధంబున వివిధవిలాసంబులుగల దేవతావిలాసినీవాటికం

జూచి యల్లన చనిచని సహస్రమణికుంభప్రభాకిష్టారిత

వ్యోమతలంబును, గేతనోపకేతనసమూహవిరాజితంబును,

మరకతమణిమయతోరణాలంకృతంబును, బద్ధరాగగేహళి

సంయుతంబును, నీలమణిబద్ధకుడ్యప్రదేశంబును, సహస్ర

విద్రుమస్తంభసంలక్షితంబును, దివ్యవైడూర్యమణికల్పిత

సౌపాసవిశేషంబును, బుష్కరాగవేదికోపలక్షితంబును,

మనోజ్ఞకాంతివిరాజమానగోమేధికకృతప్రాంగణస్థలంబును,

వజ్రనిర్మితరంగవల్లీసముదాయాభిరామంబును, నక్షత్ర

నిడంబముక్తాఫలవితానమనోహరంబును నై మెఱయు

పురందరసభామందిరంబుఁ గని.

57

ఉ. ఆమహనీయహర్ష్యమున నత్యధికప్రభఁ బొల్చునట్టి చిం

తామణి పీఠికాతలమున నణిభూషణపుష్పమాలికా

స్తోమమనోజ్ఞవస్త్రపరిశోభితం దై సురసార్వభౌముఁ డు

ద్దామరణస్థలీవిజయదంబగు వజ్రము కేల మొఱంగన్. 58

సీ. మేనుబుగ్గైకొన్న మెఱుంగుఁ దీఁగెలనంగ

నప్పరోభామిను లలమి కొలువ

గాత్రముల్ వూనిన గానవిద్య లనంగ

గంధర్వకాంతలు గదిసి పాడ

నంగంబుదాల్చిన శృంగారరసమన
 సూర్యశినటనల నుబుసుపుచ్చ
 దేహంబు లెత్తిన తేటవెన్నెలలనఁ
 గిన్నరాంగన లూడిగెములు సేయ

తే. నిర్జరీవీజ్యమానమాణిక్యకలిత
 చామరోద్భవపవమానచలితలలిత
 కుటిలకుంతలవికసితనిటలుఁ డగుచు

నిండుగొలుపుండఁ గనుఁగొనె నృపవరుండు. 59

చ. కనుంగొని మనంబున ఘనంబగుసంతోషంబునంజెంది
 తత్ప్రితంబుననున్న సిద్ధవిద్యాధరగరుడగంధర్వాదిదివ్య
 గణంబుల నాలోకింపుచుఁ దురంగగమన నీయమానుండై
 చనిచని. 60

ఉ. భీష్మపరాక్రమస్ఫురణఁ జేర్చిన వీరులయుజ్జ్వలప్రతా
 పోష్ఠవిజృంభణంబున మహోగ్రవిభావసుపాలనంబునం
 గ్రీష్మము దానయయుఁ బ్రజఁ గేవలశైత్యము నందఁ
 జేయు నర్చిష్టతిపేర నొప్పెడుపురి న్వేఱఁగొందుచుఁ
 జూచె దవ్వలన్. 61

శా. ప్రాకారంబులు రమ్యహర్త్యమణి కుంభస్తోమమున్ గోపురా
 నీకంబున్ ధనధాన్యరాసులును మాణిక్యవలికల్పితా
 నేకక్షోణిధరంబులుం సరసులున్ లీలావనవ్రాతమున్
 శ్రీకింబట్టగు పౌరసంచయము నర్థిం గాంచి యాముందటన్.

సీ. సంతృప్తమానసస్వాహాస్వధాకాంత
 లుభయపార్శ్వంబుల నోలగింప
 శృంగచతుష్టయాంచితమస్తకద్వయం
 బున రత్నకోటీరములు వెలుంగ

సమిదాజ్యచరుహవిశ్చర్వణోజ్వల ముఖం
బులయందు సప్తజిహ్వలు చలింప
మూఁడునాలుగుహస్తముల స్రుక్కువాదిసా
ధనసముదాయంబు తనరుచుండఁ

తే. జబుకుసాదులు మ్రొలకైజా యొనర్చి
సూటివడవాఁగె బట్టుపొట్టేటితేజః
గూర్చిఁ జూచుచు విబుధులు గొలువనున్న
యనలు నీక్షించి యావిభుం డనియె నిట్లు.

63

సీ. ఈపుణ్యనిధి పార్వతీశ్వరునకుఁ బ్రతా
పసమృద్ధి గావించుఫాలనేత్ర
మీ సర్వభక్షకుం డేచిన వాహినీ
పతిపాం గణంగించు బాడబాగ్ని
యీమహాతేజస్వి భీమవిక్రమశాలి
యగుకుమారునిఁ గన్నయట్టిప్రోడ
యీభవ్యమూర్తి దేవేంద్రముఖ్యులకు భా
మపదార్థరుచిగూర్చు మంజులాస్య

తే. మీజగద్రక్షకుఁడు రేల నినునితేజ
మెల్లఁ గైకొని వెలుఁగొందు బల్లిదండు
గాన నిట్టి బృహద్భానుఁ గానఁగల్గు
వాఁడెపో పుణ్యుఁ డనుచు భావమున మ్రొక్కె.

64

వ. ఇట్లు కృతనమస్కారుండై హయగమనవేగంబున నర్చిష్టతీ
నగరంబు గడచి యరిగి యరిగి.

65

ఉ దారుణపాశతోమరగదాపరిఘాదులఁ బూని లోక సం
హారసమర్థులై కడుభయంకరులై కనుపట్టి కింకరుల్
సారము మీఱఁ గావఁదగుసంయమనీనగరంబుఁ గాంచి య

బూర్ణమణేంద్రఁ డద్భుతముఁ బొందుచు భావములోన
నుబ్బుచున్. 66

సీ. భూరిభుజాదండభూషణంబుగనొప్పు
దారుణతరగదాదండ మమర
నతిభయానకమూర్తి యగుమృత్యుదేవత
గరములు మోడ్చి ముంగల వసింపఁ
1జండకోదండభీషణపాణియై వైరి
దుర్వారవీరజిత్తుఁడు భజింప
నఖిల ప్రపంచభయంకరకింకర
శ్రేణులు గ్రందుగాఁ జేరి నిలువఁ

తే. బ్రాణిసంఘాతముల పుణ్యపాతకాయు
రథములజాడ వ్రాసి యాయవ్యయముగఁ
జిత్రగుప్తుండు వినిపింపఁ జిత్రలీలఁ
గొలుపుగూర్చున్న జమునిఁ గన్గొనియెనంత. 67

వ. కని తద్విశేషంబు లిట్లుని తలంచె. 68

సీ. పాపపుణ్యములందుఁ బక్షపాతము లేక
వర్తించుటను సమవర్తి యయ్యె
వరుసఁదప్పక ప్రజాపరిపాలనము సేయ
ధర్మరాజఖ్యాతి దాల్చి మించెఁ
బ్రళయకాలమునాఁడు బ్రాణిసంఘాతంబు
నణఁగించుకతనఁ గృతాంతుఁడయ్యె
సమదారివీరుల సంగరాంగణములఁ
బ్రహరించుటను దండపాణి యయ్యె

1 జండకోదండభీషణ భిక్షపాణియై దుర్వారలీలఁ జిత్రుఁడు భజింప.

తే. నిమ్మహాత్తునిగరిమంబు నెన్నవశమె
నాలుగైదాటుమోముల నలినగర్భ
హరకుమారులకై నఁ దధ్యముగ ననుచుఁ
దలఁచి లోపల నమ్మహీధవుఁడు మ్రొక్కె. 69

ప. అయ్యవసరంబున నత్తురంగంబు గగనంబునఁ దన్నుం గొని
చన నరిగి నైర్పతీపరిపాలితం బగు పుణ్యవతీపురంబుఁ
గాంచి. 70

తే. కర్బురావాసయోగ్యతకలిమిఁజేసి
కర్బురావాసమహిమంబుఁ గాంచి మించి
పుణ్యజనములు తనయందుఁ బొల్చుకతనఁ
బుణ్యవతి యనుపేర నీపురము దసరె. 71

ప. అని సంతసిల్లునెడ నా హయంబు రయంబున నభ్రపథంబునం
గొనిచనం జనిచని యసురవతీనగరంబు డగ్గఱి యందు. 72

తే. త్రిపథగాసూర్యనందనాకృష్ణవేణి
కాదినదులును మిహికాచలాత్తనంద
నాప్రముఖనదులు నలిసొందర్యమహిమఁ
దాల్చి యిరుమేర నిండి మోదమునఁ గొలువ. 73

క. ప్రియమొందు వరుణుఁ గని వి
స్తయమొందుచు నచటఁ బాయఁజాలకయుండక
రయమున నేగె నరేంద్రుఁడు
హయరత్నాయత్తుఁ డగుచు నట ముందఱికి. 74

తే. అలిజవంబున నారీతి నరిగి యరిగి
మంజులోపవన వ్రాతమహితకుసుమ
జాతమకరందసంసీక్తశీతపవన
కలిత యగుగంధవతి వేడ్కఁ గాంచి యందు. 75

చ. అనిశముఁ బద్మినీసముదయంబు రతిం బసిగొంచు నొయ్య
నొ, య్యనఁ జనుచుం బయిన్ గువలయస్థితరేణువు చల్లు
కొంచుఁ ద, ద్వనములయందుఁ గ్రుమ్మరుచుఁ దాఱొని
తుష్టైదపిండు వెంటరాఁ, గనఁబడియెన్ నృపాలునకు గంధ
వహించును గంధనాగమై. 76

వ. అప్పడు.

77

క. మానసవేగతురంగా

ధీనుండై సురలుపొగడ దివ్యపథమునన్
నానాద్భుతములఁ జూచుచు
నా నరనాయకుఁడు చనియె నలకౌపురికిన్.

78

సీ. పల్లవసంయోగభవ్యసౌభాగ్యంబు

నొందిన కొమ్మలయొప్పిదంబుఁ
గమనీయపద్మరాగప్రభాతతులచేఁ
గడుఁ బొల్చు సరసులగౌరవంబు
భువనసంచారవిభూతిఁ బెంపొందిన
రాజహంసాళివిక్రమగుణంబు
ననుపమశౌఖాచయాలంబనంబున

వఱలు సద్విజకోటివై భవంబుఁ

తే. గలిగి సుమనోవితానవిఖ్యాతిఁజెంది

మానితం బగునిప్పురిమహిమ యుపవ
నంబులగరిమ మొక్కచందముననున్న
దారయఁగఁ జిత్ర మనుచు నయ్యవనివిభుఁడు.

79

సీ. భూషణమాణిక్యములు నీరమైపాటఁ

• గిన్నరుల్ మోహనక్రీడఁబాడఁ

దాశసంఘప్రభేదంబుల గతులచే
 యక్షకామినులు నాట్యంబులాడఁ
 గ్రంతలంతంతఁ జక్కటిగాఁగ జడియుచు
 వేత్రహస్తులు నిండువేడ్కనిలువ
 నైజప్రతాపగుణంబు లొక్కుమ్మడి
 వందిమాగధకవివరులు పొగడఁ

తే. జండకోదండశరఖడ్గభిండివాల
 శూలకుంతగదాపరిఘాలిఁ బూని
 వీరరసమెల్ల రూపులై మీఱినట్లు
 యక్షకిన్నరవరులు నెయ్యమునఁ గొలువ.

80

సీ. ఆత్మప్రియావిరహానలజ్వాలచేఁ
 గందుట నంగంబు కాంతి చెదర
 వేడినిట్టూర్పులవెచ్చవాడినయట్టి
 బింబాధరంబున బీట లేగయ
 సంతరంగములోని చింతాభరంబున
 విమలాననంబు వెల్వెల్వలకఁబాఱ
 ననవరతంబు నిద్రాహారములులేమి
 బడలిక తొడవులు సడలి రాల

తే. నుబుసుపొకకుఁ దనయొద్దనున్న వారి
 తోడఁ బ్రియురాలి మేలిసుద్దులు నుడువుచుఁ
 గాంచనాంచితమణిపీఠికాతలమున
 నుండి చేరువ నలకూబరుండు గొలువ.

81

తే. పెద్దకొలువున మాణిక్యపీఠియందు
 నుచితవైభవ మేర్పడ నున్నయట్టి

కిన్న రేశ్వరుఁ బ్రేమ నీక్షించె నా న
రేశ్వరుఁడు దనమనమున నెసక మెసక.

82

సీ. సత్ప్రవాళ ప్రభాసమితి యెల్లెడఁ బర్వి
యధికసంధ్యారాగ మట్లు చెలఁగ
నీలంపుమణులందు జాలువాఱినకాంతి
యొఱపుచీకటిగుంపు వెఱపు జూప
నభినవముక్తాఫలానీకములయొప్పు
తారకాదీప్తిచందంబు గెలువ
నిర్మలవజ్రమాణిక్యసౌభాగ్యంబు
పూర్ణిమాచంద్రికాస్ఫురణ నెఱపఁ

తే. బద్ధరాగావళి ప్రభాపటలమెల్ల
లేతయెండల తెఱఁగున భారీ దనర
మీఱిన క్తందివంబు లేమియును బుద్ధి
నెఱుంగనీనట్టి బాండురునిండ్లఁ జూచె.

83

తే. అంత నారాజు ఘోటకాయత్తుఁ డగుచు
నరిగి యభ్రంకషస్వచ్ఛహర్షసౌల
మహితనానామణి ప్రభామహితచండ
భానుమండలియైన యైశానిఁ గనియె.

84

క. కని యచ్చటఁ బ్రమథులు మును
లును సిద్ధులు సాధ్యులు సురలుఁ రుద్రులుఁ గొ
ల్వున నిల్వ నలరు నీశా
నునిఁ జూచి నమస్కరించి నుతియించె వెసఁ.

85

క. ఆనైంధవవశగతుండై
భాసురగతి నతఁడు చనియెఁ బ్రమథేశ నిజా
వాసమునకు నున్నత కై
లాసమునకు ధవళరుచి విలాసంబునకున్. 86

వ. చని. 87

క. భూకాంతుఁడు తత్తటమున
శ్రీకంఠశిరశ్శకాంక రేఖాకిరణ
వ్యాకులితస్థలనలినీ
లోకంబగు నుపవనంబు లోలతఁ గాంచెన్. 88

వ. ఇట్లు కాంచి. 89

తే. గోరి వెండియు నా వెండిగొండ డాయ
నరిగి భక్తియు ముదము నచ్చెరువు నాత్మ
లోన సందడిగొనఁగ నెఱ్ఱెను పొంగ
నాననము వంచి మ్రొక్కి యిట్లని నుతించె. 90

తే. శృంగములబాగుఁ బైచాయ చెలువుఁబాద
వైపులంబును జూడఁ బర్వతవరంబు
నందికేశ్వరుచందంబునం దనర్చె
భాసురంబుగ శంకరావాస మగుట. 91

చ. హరిచరణంబునం బొడమె నండ్లు విధాతృకమండలూదక
స్ఫురణ జనించె నండ్లు మనుజుల్ సురవాహిని నట్లు
గాదు నీ, వెరవునఁ జూచి తారపృథివీధరబంధురకందరం
బునం, దిరవుగఁ బుట్టినట్టి నెలయేఱని యిప్పుడు నిశ్చయం
చితిన్. 92

- చ. హరహర యిగ్గిరిస్థలము నందులమింటికనామలంతలుం
గరముల రుక్తిణీప్రభలు గల్గినపాదము లియ్యకున్ననా
డరుచులకోరనించక యొడంబడి వేడుకతోడ బ్రాలుప్రో
వరు నెలవంకచుంచుల నవశ్యము గట్టక నవ్వ రెంతయున్.
- వ. అని వినుతింపుచుం బురోభాగంబున నొక్క మహాత్మేష్ఠ
సౌధంబునందు. 94

- చ. అనుపమ రాజశేఖరు లనంతవిభూతులు సద్విభూతి వ
ర్ధనులు హరిద్విశేషపరిభాను లుదారులు శంకరుల్ జగ
ద్వినుతపరాక్రమాధ్యులు పవిత్రులునైన గణంబులెల్ల స
ద్వినయముతోడఁ గొల్వఁగ నవీనరుచుల్ దిలకించు పీఠికన్.
- చ. కదలుప రానిలేరు గిరికందరభాగపుటూరు, చుట్టగా
మెదలెడు వేరు సౌఖ్యములుమీఱి యొసంగెడువేరు
మాళిపైఁ, బొదలెడునేలుంగల్లు ఫణిభూషణుఁ డింపులు
మీఱి వేడుకన్, ద్రిదశులు కోరి కొల్వఁగ సతీయుతుండై
ఘనరాజసంబునన్. 95

- సీ. మొలకకెంజడలలో మూఁడుత్రోవలయేలు
బాలేందురేఖ జంపాల లూఁగఁ
జెఱకువిల్కానికిఁ జూకుచూపినకన్ను
లేట కుంకుమబొట్టు లేఱఁగు దాల్పు
గళలచేఁ బ్రొద్దులు గడపనేర్చిన లోచ
నంబులఁ గరుణారసంబు చిల్క
నెకిరింత బెదరించు మెకమువన్నియమించు
చెఱఁగుదుప్పటి కటిసీమ మెఱయ

తే. మొదలిచదువులుపదురులఁ బొదలునట్టి
మ్రోతగనుపట్టుబహుముఖంబులఁ దనర్పు
బిరుదమణి నూపురము సవ్యచరణ వారి
జమున వెలుఁగొంద సంతతోత్సాహలీల.

97

సీ. నెలవంకతీరునఁ బొలుపగుదంతంబు

నెవ్వైముమీఁద వెన్నెలలుగాయ
దానవారికి మూఁగి తలరనితేటులఁ

గర్జచామరము లొక్కట హరింప
నడుమఁ దార్కొలిపిన నాగబంధపుముడి

పొంకంబుగల కుండబొజ్జగదలఁ
బసిఁడినిగ్గులుదేరు బాహుదండంబులఁ

బాళాంకుశంబులు బాగుఁజూప

తే. మాళి శశిరేఖ దిలకింప మదమెలర్ప
నంబ చిటునవ్వునవ్వ నెయ్యమున నెలుక
పిలుక వార్వంబు నంతంత జేరెమెక్కి
యాడు లంబోదరుఁడు మోద¹మామతింప.

98

శా. చాపజ్యాకిణకర్కశంబు లగుహస్తంబుల్ ²మరుద్భూజశా
ఖా పాణింధమరీతిఁ జెన్ను మెఱయంగా మాళి మాణి
క్యశో, భాపుంజంబు దినేంద్రమండలముఁ గప్పం జాప
బాణంబు లా, టోపం బొప్ప ధరించి యచ్చట గుహుం
డుఁ బ్రేమతోఁ గొల్వగఁ.

99

వ. ఇవ్విధంబున గరుడగంధర్వకిన్నరకింపురుషయక్ష రాక్షస
సిద్ధసాధ్యవిద్యాధరామరేంద్రాదిదిక్పాలకులు గొలువం

బేరోలగంబున్న పన్నగాభరణుం డగుపరమేశ్వరుండు
 మనంబున మెచ్చునట్లుగా మణికుండలహయగ్రీవులు కుంభీ
 నసరాజకుమారులు నుదంచితస్వయంభూతస్వరామోదను
 లగు పరివాదినులు ధరించి సమైశనంబుఁజేసి షడ్జగాంధార
 మధ్యమనామంబులం బ్రసిద్ధంబు లగు గ్రామత్రయంబు
 లును, స్థాయ్యారోహ్యవరోహి సుచారిభేదంబుల నొనరు
 నలంకారవిధంబు లరువది మూడును, జనసమ్మోహనకారి
 ణులగుమూర్ఛన లైదువేలున్నలువదియు, దచ్చతుర్గుణితం
 బులగు శుద్ధంబు లిటువదివేలున్నుటటువదియు ననేకంబు
 లగుకూటతానంబులును ద్వావింశతి శ్రుతిభేదంబులం
 గల షడ్జాదినస్తస్వరంబులం దనరుస్తగ్రహవిశేషంబులం
 జెన్నొందు షాడవౌడవ సంపూర్ణంబు లనంబరంగు రాగం
 బులు మున్నూటటువదినాల్గు దత్తన్విత్రసంయుక్తంబుగా
 నప్పరమేశ్వరు ప్రబంధంబులు షాడఁ జిత్రసేనమణిపూరు
 లను గంధర్వనాయకులు తాళంబులు ధరించి త్రుటిక్షణ
 లవకాష్టానిమేషకళాచతుర్భాగానుద్రుత ద్రుతలఘు
 గురుఘ్రితంబు లనుకాలభేదంబులను ద్రువ చిత్రవార్తిక
 దక్షిణచిత్రతరంగంబు లగుమార్గచతుష్టయంబులు నావాప
 నిష్కామ విక్షేపప్రవేశకనిశ్శబ్దాదిక్రియాభేదంబులునగు
 ద్రుత లఘుగురుఘ్రితకృతంబులగు పంచాంగంబులు నతీతా
 నాగతసమంబు లగుగ్రహంబులను జతురశ్రత్ర్యశ్రమిశ్ర
 ఖండసంకీర్ణజాతులును ద్రుతమధ్యవిలంబితంబు లగులయ
 లును గోపుచ్చ స్తోతోవహాపివీలికాయవాదిభేదంబు లగు
 యతులును దత్తత్ప్రిస్తారంబులు ప్రాణదశకంబునందనరు
 చంచత్పుట చాచపుట షట్పితాపుత్రక సంపద్వేష్టా

కోద్భుట్టాదితాళదర్పంబులు మొదలగునూటొక్కతాళం
బులనొత్త భృంగీశ్వరుండు పతాకాత్రిపతాకార్థచంద్ర
కటకాముఖ్యాద్యసంయుత హస్తంబు లిటువదినాల్గును
స్వస్తిక గజదంతాది సంయుతహస్తంబులు పదుమూఁ
డునుస్థాయిసంచారివ్యభిచారిభేదంబులందనరు దృష్టులు
ముపద్ధితోమిదియుం గుంచితావనతకంపిత సమంబులనం
బొల్చు శిరోభేదంబులను వృశ్చిక¹చిద్రవఃయూరమండలాది
కరణంబులుం జక్రాదిభ్రమణవిశేషంబులుగలతాండవంబు
బహువిధగతులంజూపిరంత.

100

శా. శుభ్రాంశూజ్వలమాలి మెచ్చి శిరమస్తోకంబుగా నూఁపె
జూ, టాభద్రద్వీపవతీప్రవాహచలనవ్యాధూతహేమాంబు
జూ, దభ్రామోదభరప్రమత్తమధుపద్వంద్వాతియుంకార
²రిం,ఖాభ్రాజచ్చటులోర్విరావములు దిగ్వాప్తంబులై
నిండఁగన్.

101

వ. అయ్యవసరంబున.

102

శా. ఆవిశ్వేశ్వరుఁ జూచి యవ్విభుఁడు జాతానందుఁడై
“శ్రీమహా, దేవాయ త్రిపురాంతకాయ గిరిజాధీశాయ
కుంభీనస, క్రైవేయాయ నమో నమోస్తు విమలాకారాయ
తే మేచక, గ్రీవాయ ప్రమథాధిపాయ” యని మ్రొక్కెన్
నిర్వికారాత్తుండై.

103

మ. అనఘా, వెండియు సూర్యమూర్తమున నశ్వాధీనుఁడై రాజు
దాఁ, జనియేన్ భూమిక లక్షయోజనముపై చాయ నిర్మల
కింప భావనసేయంగ నశక్యమై తనరు దివ్యజ్యోతిరాకార

మై, ఘనమై మించిన భానుమండలము వేడ్కం జూచి
సాశ్చర్యుడై. 104

ఉ. సారథి కుంటియట్టె రథచక్ర మొకండలె పాముపిండు దు
ర్వారపు రజ్జుసంఘమలె వాహము లెన్నఁగ జేసియట్టె
సం, చారతలంబు రిత్తయలె సర్వము పొందుగఁగూర్చి
యొప్పుడుం, మేరువుచుట్టివారునలె మిత్రచరిత్రము చిత్ర
మొంతయున్. 105

సీ. జలజాలయానాథు చక్కని కుడికన్ను
జగములమించు తేజముల చెన్ను
ద్విజసమూహములు నేవించు మ్రొక్కుల దిన్న
చదువులఁ గొనియాడు మొదలిపన్న
మనఘులబ్బజలోకమున కేగు పెంద్రోవ
సానదీతిన రశ్మిచయముచేవ
గాఢాంధకారసంఘమునకు వెఱిగొంగ
ధరణీజలంబులఁ దార్చుదొంగ

తే. తెలివిమీఱంగ మింటను దిరుగుదంట
కలువలకుఁగుందు జక్కవ కవలపొందు
మూఁడుమూర్తులు కలరూపు వేడిప్రాపు
నగునితనిఁ గంటి భవముల నడఁపఁగంటి. 106

వ. అనునవసరంబున. 107

చ. అనుపమ వేగశాలి యగునశ్వము దన్తొనియేగ రాజు స
య్యనఁ జనియెం దినేశనిలయంబునకర్థలెను మీఁద లక్ష
యోజనముల మేర నెంతయు విశాలతఁ బొల్పుగు చంద్ర

మండలం, బునికటసీమకుఁ దివిజపుంగవు లద్భుతమంది
చూడఁగఁ.

108

క. చని యాజననాథుఁడు దన
మనమున సంతసము సంభ్రమంబు న్నెఱుఁగు
బెనఁగొనఁగ వనజవైరిం
గని యీగతిఁ బొగడె నాగకన్యాతనయా.

109.

సీ. సురవరు లమృతంబు వరుసఁగ్రోలెడుకోర
కాముకశ్రేణికి ఖడ్గధార
శివునియాఁదలమీఁది చిన్ని క్రొవ్విరిమొగ్గ
మిసిమిమించిన సుధారసముబుగ్గ
కలుములనిచ్చు చక్కనికాంత నైదోడు
తోయజబాంధవుతోడిజోడు
నిఖిలలోకంబుల నిక్కుచీకటిమిత్తి
విలసిల్లు షోడశకళలగుత్తి

తే. నిండుచెలువంపుఁబ్రోవు వెన్నెలలతావు
కలువలకు విందు తామరగములకుందు
దీధితులసీమ రోహిణిదేవిప్రేమ
లోకహితకారి యీచక్రవాకవైరి.

110.

సీ అనుచు నబ్జారాతిఁ గొనియాడు యాచతు
ర్థనుఁడు హయంబు తన్తొని చనంగఁ
దారకా కవిసౌమ్యధరణిజగురుసారి
సప్తరిమండలస్థలులు గడచి
ధ్రువుని నాలోకించి మ్రొక్కి తదూర్ధ్వబో
కంబులు దాటి తేజంబులకును

నిత్యాలయంబగు సత్యలోకముఁ జేర
నరిగి నేత్రానంద మావహిల్లఁ

తే. జారుమాణిక్యకీలతసౌధయూధ
వారిజోత్పలరుచిర కాసారవార
సతతఫలభారసతపారిజాతజాత
భూషితంబగు నొకమహాపురవరంబు

111

క. వీక్షించి యందు నృపహ
ర్యక్షుం డైందవశిలామయంబును మణిసం
లక్షితవేదియుతమ
ధ్యక్షోణియు నై నయొక్కహర్ష్యములొనకొ.

112

సీ. ఎల్లదివ్యులకు మునీంద్రసంఘములకు
మొదలై చెలంగెడు మూలదుంప
పాలునీరును నేరుపటుపనేర్చినయట్టి
యంచతేజీనెక్కి యాడురొతు
పనిలేనిపనికై నఁబాటి కైలాటకం
బులు సేయుమునింగన్న ప్రోడవేల్పు
దొడ్డకొంచెము లేక తుది నెట్టిరమైన
జనవున నిచ్చు జన్యాళి కాఁడు

తే. వెలది తన తలవాకిలి వెడలనీక
పలుకులోపల నడపించుపాటి జాణ
బొడ్డుతామరపువ్వునఁ బొడమినట్టి
ముద్దుపాపఁడు నాలుగుమోములాఁడు.

113

తే. సకలయోగీంద్రవరులును సంయములును
గరుడగంధర్వయక్షకింపురుషసిద్ధ
సాధ్యసురనాగకిన్నరసముదయంబు
వినయసంభ్రమరీతి సేవింపుచుండ.

114

సీ. ఏరాజవదనకు హేమగర్భానన
కమలముల్ భవ్యశృంగాటకంబు
లేకంబుకంతికి నిందురేఖదలంపఁ
గొప్పపైఁ జెలువొందు కుసుమకళిక
యేపద్మనేత్రకు నిందిరాపార్వతీ
కంజాతముఖులు సంగడపుఁ జెలువ
లేనీలవేణికి నానావిధామ్నాయ
ఘటన యాదృచ్ఛికభాషణంబు

తే. లేజగజ్జననికి నంచ యెక్కిరింత
యే లతాకోమలాంగికి నీ సరోజ
సంభవాండంబులొనున్న సకలభువన
ములును జిన్నారిపొన్నారి బొమ్మరిండ్లు.

115

తే. అట్టివాడేవి మాతృక లలమికొలువఁ
గమలపీఠికఁ దనయంతికంబునందుఁ
గదిసి కూర్చుండఁ జేరోలగముననున్న
నలినగర్భునిఁ జూచి వందనమొనర్చె.

116

వ. ఇవ్విధంబున సమస్తముని యోగిదేవతాసమేతుండును,
భారతీసమన్వితుండును నగునప్పయోరుహగర్భునకు రత్న
గర్భావల్లభుండు వినయపూర్వకంబుగా నమస్కరించియున్న

యవసరంబున నయ్యుత్తమాశ్వంబు సత్యలోకంబుననుండి
 తిరిగితుల్యమునిశాపార్జ్వవంబునకుఁ దరియనంబోని చక్ర
 వాళపర్వతంబునకు డిగ్గుటయునన్నగంబుఁ జూచి యతండు
 సంతోషభరితాంతఃకరణుండై యిట్లని తలంచె. 117

సీ. అనిశంబుఁ బగగొన్నయట్టి తేజస్తమం
 బులకును బొలిమేరఁ దెలుపునిక్క
 సర్వసహాకాంత సవరించు హేమ నా
 నారత్నరచితశృంగారరచన
 పుండరీ కాదిదిక్కుండాలసంఘంబు
 దండమై విహరించు తానకంబు
 గ్రహతారకాదు లొక్కట నహర్నిశమును
 సరవితోఁ దిరుగు విశ్రామభూమి

తే పాడపులకునెల్లఁ బాడపు వేల్పులు చరించు
 నెలపు దివ్యోషధంబులు గలపొలంబు
 గండ భేరుండశరభసంఘాతములకు
 మనికిపట్టును నయ్యె నీహ్లాధరంబు. 118

వ. అని పొగడునవసరంబున నాహయంబు దన్నుంగొని చన
 నతివిశాలంబగు హేమభూమిధరంబు గడచి శుద్ధోదక
 సముద్రోత్తరతీరంబు చేరునెడ. 119

క. పాపాంధకారపటలీ
 దీపము సనకాదిసకలదివ్యమునీంద్రా
 టోపము భాస్వచ్ఛేయత
 దీప్యమును జతుర్థనాఖ్యవిభుఁ డీక్షించెన్. 120

వ. అది మఱియు ననంతచంద్రప్రభాపాండురంబును, నగణిత
కల్పపాదపసమాక్షిర్ణంబును గనకకమలకల్పార గంధబంధురం
బునునై కనుపట్టెఁ దన్తద్భ్యంబున. 121

క. అమరావతియను నొక్కపు
రము శంకరధరకనకధరాధరశృంగో
పమ రమ్యహర్ష్యమహిమల
విమలప్రాకారములను విలసిల్లుఁ గడున్. 122

ఆ. బహువితానవితానవిభ్రాజితములు
భూరిఘంటాసహస్రవిభూషితములు
చిత్రరత్నమయాఖభాసితములు నగు
పుష్పకంబులు మెలఁగు నప్పురవరమున. 123

సీ. తెక్కతేజిలపై నెక్కి మిన్నులుముట్ట
నందందు వడిఁదోలి యాడువారి
ఘనభుజాసత్వంబు గనుపట్ట సంగడం
బులుచేసి శైలముల్ మోచువారి
విపులబాహుమధ్యవీధిఁ గాంతులు నిండఁ
గెంపులు దార్చి సుఖించువారిఁ
బ్రేమాతిశయముల భామల నురమున
డించక యేప్రాద్దు నుంచువారి

తే. 'వేయి తలగడలనుగల వెల్లపాన్ను
లందుఁ బవళించి యానందమొందువారిఁ
గన్నుసన్నల ప్రాద్దులఁ గడపువారిఁ
గని నృపాలుండు బుద్ధి నిట్లని తలంచె. 124

మ. నరపాలత్వము దోష హేతువు మహేంద్రత్వంబు నీక్షింప
న, స్థిర మంభోరుహ సంభవత్వము మదిం జింతింప లోలంబు
నీ, నిరతిం జెందఁగ నేల యంచు నెఱపూన్నిక వైష్ణ
వుల దేవతాం, తరమంత్రంతరసాధనాంతరములక వర్జించి
శుద్ధాత్మలై. 125

మ. గురుఁ డేకైవడి విష్ణుపూజనము దటుండై కృపం జెప్పె నా
వెరవొప్పక గమలాధినాథు ¹దమహృద్వీధికి మహాభక్తి
సు, స్థిరుఁ గావించి సమస్తకర్తములుఁ దత్ప్రీత్యర్థమై చేయు
చుకొ, హరిచిహ్నంబులు మేనఁ దాల్చి నిరపాయంబైన
యిచ్చోటునక. 126

క. ఉన్నారు విష్ణుభక్తి
మన్నారు సమస్తలోకమహిమలనెల్లక
గన్నారు హరిచరిత్రలు
విన్నారు మహాత్ము లీపవిత్రులు దలఁపక. 127

తే. అనుచు నావిష్ణుభక్తుల కతిముదమున
మ్రొక్కి యజ్ఞననాథుఁ డంభోజగర్భ
సదృశులయినట్టి సన్తునీశ్వరులకెల్ల
వినయపూర్వకముగను వందనముఁ జేసి. 128

సీ. విమలరహస్యమంత్రముల నెమ్మదిఁబూని
తంత్రంబులెల్ల ²మోదమున నడిపి
సకలాంగములనెల్లఁ బ్రకటంబుగావించి
షడ్గుణైశ్వర్య విశ్రాంతిఁజెంది

1 నిజహృద్వీధికి. 2 లైతగుసన్తునీశ్వరులకెల్ల. 3 మోదమునఁ జల్చి.

యరిసమూహములఁ బొరిఁబొరి నణఁగించి
కడువోరమైన దుర్గములనిల్పి
సతతసర్వంసహాసంపత్తిఁ జెలువొంది
సంతోషబుద్ధి నిచ్చులునుబొదలి

తే. యవ్యయతపోధనంబు లత్యంతనియతిఁ
గూర్చి శ్రేయఃపదప్రాప్తిఁ గొమరుమిగిలి
రాజులన రూఢి కెక్కినరాజయోగి
రాజులను జూచి మ్రొక్కె నారాజవిభుఁడు.

129

వ. అయ్యవసరంబున ఘోటకంబు దన్నుం గొనిచనఁ జనిచని
తత్పురలక్ష్మీ తిలకాయమానం బగుశతకోటి బాలార్కు
ప్రభాబ్జరాగ రౌప్యహేమమయంబై చందనాగరుధూప
వాసనావాసితంబై దివ్యకాంతాసహస్రనేవితంబై యనవ
రతపతస్కీరళారి కాసామగానమనోహరంబై యొప్పు నప్పు
రంబున.

130

తే. బాలభానున కెనయైన భవ్యదివ్య
నవ్యమాణిక్యసింహాసనంబుమీఁద
నాత్మవక్షస్థస్థికౌస్తుభాయతప్ర
భాసమూహంబు దిక్కులఁ బరిధవిల్ల

131

వ. కనకమహీధరాగ్రమునఁ గానఁగవచ్చు నినేంద్రమండలం
బన మకుటంబు చెన్ను మెఱయంగ మెఱుంగిడినట్టి పైఁడి
కమ్మి నగెడుమేన వెన్నె లలమించులు చూపెడి వెల్లపట్టు
¹చేల నెఱులు వాఱఁగట్టి కమలాహృదయేశ్వరుఁడేపు
మీఱఁగన్.

132

సీ. కాస్తుభమాణిక్యకలితమై విలసిల్లు
 నురమున ముత్యాలసరులు మెఱయ
 నతులితవజ్రకీలితదివ్యకుండలం
 బులకాంతి మెఱుంగుఁజెక్కుల నటంప
 భర్తాచలోభయపార్శ్వస్థ శశిచండ
 కరులునా శంఖచక్రములు దనరఁ
 గమలాలయాంఘ్రిలాఘ్రిలాంఛనం బన
 నొసలఁ గుంకుముబొట్టు పసలుచూపఁ

తే. గలువలకుఁ దమ్ములకు నవ్వుఁగఱపు లోచ
 నంబుల ననూన కరుణారసంబు చిలుక
 నఖిల మోహనాకారుఁడై యా జనార్ద
 నుండు గొలువుండెఁ గన్నులపండువుగను.

133

సీ. తనపాదలాక్ష భూధరసుతాది నిలింప
 భామిసీసిందూరపటలిగాఁగఁ
 దనయపాంగము జగద్ధారిద్రవ్యతిమిరౌఘ
 పరిపూర్ణచంద్రాతపంబుగాఁగఁ
 దనవినోదక్రీడకును బద్ధసంభవాం
 డంబులు చిన్ని¹పన్నులుగాఁగఁ
 దనదృష్టికిని విరించనముఖ్యదేవనా
 యకులెల్ల సాలభంజికలుగాఁగఁ

తే. దనరు నేయింతి యట్టిపద్మావధూటి
 కమలవసుపాత్ర మాతులుంగ ముకురములు
 నాల్గుచేతుల నలర నానలిననేత్రు
 నంకపీఠికనుండె నయ్యవసరమున.

134

వ. ఆ చతుర్థనజననాయకుం డద్వేషదేవునభామంటపంబున సన
కసనందనాదులం గనుంగొని వినమితశిరస్కుండై పురో
భాగంబున. 135

తే. శ్రీహరికి నాత్మభోగ మర్పించి శాంత
మూర్తియై పెక్కుభంగుల మొనసి సేవ
సేయు పన్నగరాజు నీక్షించి యమ్మ
హివరుడు నాతనికి నమస్కృతులు చేసి. 136

వ. తదనంతరంబ. 137

సీ. తనతల్లి దాస్యంబు దప్పింప హరినోర్పి
యమృతంబుఁ దెచ్చిన యధికుఁ డితఁడు
క్షౌఢరంబులఁజోలు గజకచ్ఛపంబులఁ
గబళించి మ్రంగిన ఘనుఁ డితఁడు
బ్రహ్మాండసంఘధురంధరుం డగు విష్ణు
నవలీలఁదాల్చు మహాత్ముఁ డితఁడు
సకలవేదములు శాస్త్రములు సంగములుగా
జననమొందిన పుణ్యచరితుఁ డితఁడు

తే. పాపరాయని మదిలోని భయముమాన
శాంతిఁ ద్రిమృదు పాపభంజనుఁ డితఁడు
అనుచు నారాజశేఖరుఁ డహివిరోధిఁ
గని నుతుల్ చేసె క్షేమంబు గడలుకొనఁగ. 138

శా. విష్ణుద్రవ్యజ్ఞహనీయకీర్తిఁ ద్రిజగద్విఖ్యాతచారిత్రు ది
వ్యేష్టానోజ్జ్వలహస్తు సర్వరిపువాహిన్యంధకారార్కుని
విష్ణుకేసనపదాంబుజార్చన విధావిజ్ఞానపారీణు న
విష్ణుకేసునిఁ జూచి మ్రొక్తై నిఖిలోర్విభర్త సంప్రీతితో.

వ. ఇట్లు మొక్కి యనంతరంబ జయవిజయులకుం బ్రణమిల్లి
యష్టమహాశక్తుల కభివందనంబుచేసి. 140

తే తమ్మిలోఁ దరితుమైద కొమ్మలెల్ల
నెమ్మి నుడిగమ్ము లొనరింప సమ్మదమునఁ
బొదలు కలకాభిరక్తనృకుఁ బుండరీక
నయనునకుఁ జేమనెఱుఁగి యన్నరవరుండు. 141

వ. తదనంతరంబున నిట్లని తలంచె. 142

చ. అనిశము నేముసీంద్రులు మహానియమంబున నే జగత్ప
తిం, గనుఁగొనఁ గోరి పుత్రత్రధనకాంతల నాదిగ నుజ్జగించి
కా, ననములుచేరి ధీరత ననారతముం దపమొప్పుజేసి రా
ఘనులు నెఱుంగ లేని హరిఁగంటిఁబురాకృతపుణ్య మెట్టిదో?

క. అని తలఁచుచు నజ్ఞనపతి
మనమున సంతసముఁ జేమ మార్కొన నొండొం
టినిదరుమ హర్షపులకిత
తనుఁడై వినుతించె బహువిధంబులభక్తికా. 144

వ. అని శుకయోగీంద్రుం డిలావంతునకుఁ జెప్పినవిధం బెఱిం
గించిన విని యటమీఁదివృత్తాంతం బేమని యడుగుట
యును. 145

శా. శ్రీలక్ష్మీశ్వరపాదభక్తినిరతా చిత్రాబుఖానక్షమా
పాలాగ్రేసర సత్కృపాకలిత దీవ్యద్వీటికాపేటికాం
దోళీఛత్రకళాచికామణిగణానూనాంకచేతోభవ
ప్రలేయాంశు జయంతరూప రిపువీరవ్రాతసంహారకా.

క. సతతాన్నదానసువ్రత
 శతమఖవిభవాధ్యదీనజనదౌర్గత్య
 క్షితిధరశతకోటిమహా
 వితరణగుణభూషసుజనవినుతచరిత్రా.

147

తోదకము.—

భావజమూర్తి నృపస్తుతకీర్తి
 పావనశీల కృపారసలోలా
 రావణవైరి పరాక్రమహారి
 యావతనేత్రవరాంబుజమిత్రా.

148

గద్యము. ఇది శ్రీమత్కృష్ణాంజనేయగోత్రపవిత్ర చరిగొండ తిమ్మ
 నామాత్యపుత్ర సకలవిద్యాపారిణ శతఘంట సురత్రాణ
 సుకవిజనవిధేయ ధర్మననామధేయ ప్రణీతం బయినచిత్ర
 భారతం బనుపురాణకథయందుఁ జతుర్థాశ్వాసము.



శ్రీ రస్తు.

చిత్రభారతము

పంచమాశ్వాసము.



మన్తాణిక్య లస

చ్చామీకరకటకరుచిరశయదాన¹ధురీ

స్తోమపరితోషితాభీ

త్త్వమండలకల్పభూజమాదయపెద్దా.

1

వ. అవధరింపుము మృదుమధురవచనరచనాపరితోషితముని
జాతుం డగుసూతుండు హరికథాశ్రవణాహ్లాదు లగుశౌన
కాదులకు నిట్లనియె నట్లు తృతీయవ్యూహాధిపతియగు
జనార్దనదేవుం గని నమస్కరించి తనకు గోచరించినచందం
బున వినుతించి తత్తురంగాయత్తుండై చని ముందట. 2.

మహాప్రగర్భర—

కనియె¹ భూపాలుఁ డత్యుగ్ర మకర కమత గ్రాహ పాతీనః
రంగ, ధ్వనభంగభంగఘోషక్షపిత నిఖిలదిచ్ఛక్త కుంభీంద్ర
నిద్రు², వినుతాత్మద్వీపమథ్యావీరతపటు సభావేశ్చ నిద్రా
వశ శ్రీ, వనితారాట్టల్పభోగీశ్వర భరమణిదుర్వర్ణ
భద్రు³ సముద్రు³.

వ. కని యిట్లని తలంచె.

4

సీ. పద్మపత్రాక్షుండు పవళించు సాధంబు
పుష్పబాణునితల్లి పుట్టినిల్లు
రాజశేఖరుని గారాబంపుఁ బూఁదోఁట
విపులామహాదేవి వెల్ల చేల
యప్పరాంగనల నెయ్యంపుఁగేశాకూళి
యజ్ఞోదయస్థితి నమరు సరసి
కల్పవృక్షంబులు ఘనత మొల్పినకోన
పాకళాసను నడబాలగృహము

తే. మంచి సురధేను వుదయించు మందపట్టు
దివ్యరత్నంబు పొడమిన తెంకి శివుని
యువిదనైదోడు భయమందియున్న గొంది
యఖిలసౌఖ్యాగ్యరాశి యాయంబురాశి.

5

వ. మఱియును.

6

ఉ. ఆ పురుషాతాదాడి భయమంది సమస్తసువస్తురాజిచేఁ
జూపడు శైలముల్ జలముఁ జొచ్చి సురేంద్రుని రాక
చూడఁగా, నేపున నిక్కెనో యన ననేకవిశేషములం
బొసంగి యీ, ద్వీపము లెల్లెడన్ వననిధిం గనుపట్టె మహా
న్నతాకృతిన్.

7

మ. వలమానోరగరాజరజ్జువలయవ్యాపారవస్తంతరా
చలమీసింధువునందు నిల్పి సుమనస్సంఘాతమున్ దాన
వా, వలియున్ ద్రచ్చినఁ జూచి నిర్భరమహావర్తంబులం
బొల్పె నీ, జలముల్ దద్ధరణీధరభ్రమణమోజన్నేర్పు చం
దంబునన్.

8

వ. అని కొనియాడుచు నవ్వుహాల్ల వంబు సరిగడచి చనునెడఁ
దన్నభ్యంబున. 9

సీ. కొండయల్లునిమేనఁ గొమరారుసిరిమించి
చదువుతొయ్యలి మేనిచాయఁదెగడి
నిండువెన్నెలమించు తండముల్లసమాడి
విరిమల్లెపువ్వులఁ బరిధవిల్లి
వేలుపుఁజెట్లపై వింతకొమ్మలు చూపి
నింగిపెన్నేటి బెడంగుమీఱి
చలిగొండవెలిగట్టు చాయలగిలుమాడి
కొండెంపుఁదపసిఁ గైకొనక చెలఁగి

తే. చుక్కలమెఱుంగు లన్నియుఁ జూఱలాడి
పాలమున్నీటితరగల పసలనేలి
దెసలపైఁ దన వెలుఁగుల మిసిమి నెఱయఁ
బాపరాయఁడు ¹గడలిలో నేపునొందె.

10

వ. తదుపరిభాగంబున.

11

సీ. కమనీయ తపనీయ కౌశేయ మొసపరి
బాగుగా రింగులువాఱఁ గట్టి
మృగనాభికర్పూరమిళితచందనచర్ప
నీలదేహంబున గీలుగొలిపి
యనుపమదివ్యరత్నాంచితభూషణం
బులు మెఱుంగులనీనఁ బొసఁగఁ దాల్చి
శంఖకౌమోదకీ చక్ర²పద్మంబులు
కరచతుష్టయమున గరిమఁ బూని

తే. పారిజాతనవీనపుష్పములతోడఁ
గుంతలంబుల నీటుగాఁ గొప్పదీర్చి
సతత యశావనశాలియు సకలలోక
పాలకుఁడునై ముదంబునఁ బవ్వలింప.

12

క. సరసిజభ వాదిదివిష
ద్వరులు దనుజబాధఁ దెలుప వారల మనవుల్
సరవిని నాకర్ణింపుచు
నిరుపమగతినున్న దేవు నృపుఁ డీక్షించెన్.

13

వ. ఈక్షించి యిట్లుని తలంచె.

14

సీ. శ్రీ సర్వదేవతాసేవితపదపద్మ
పద్మాలయామనోబ్జాతమిత్ర
మిత్రకోటిప్రభామేయతేజోమూర్తి
మూర్తిమద్భృతమహాముఖ్యవిభవ
భవశిరోవాహినీప్రభవాంచితచరణ
రణవిదారితదైత్యరాజచక్ర
చక్రనీరజగదాశంఖభూషితశయ
శయనీకృతోరగస్వామిదేహ

తే. దేహభృన్మానసాబ్జవర్ధితవిహార
హారహరిపుండరీకాబ్జహీరతార
తారకాభ్రనగేంద్రగంధర్వశర్వ
శర్వరీశ్వర సమక్షీర్తి సర్వవిజయ.

15

౮. అని యివ్వేధంబునఁ జతుర్థవ్యూహాధిపతి యగుశేషశాయి
నతిభక్తి నూహించునవసరంబున నాగంధర్వంబు విచిత్ర

గమనంబునఁ దన్నుం గొని చన దధిఘృతసురేక్షురసలవణ
సముద్రంబులు గడచి కింపురుషాదివర్షంబులు దాఁటి భరత
ఖండోర్ధ్వభాగంబునఁ గుండిననగరంబున కేగునవసరం
బున.

16

క. అనఘా, కృష్ణాఁడు నారద
మునితోఁ జెలికాండ్రతో యమునలో జలకే
లి నెఱపి యొకపులిసస్థల
మున భానునిగూర్చి యర్ఘ్యము నొసఁగెడుతఱికి.

17

క. వినువీధిఁ జనెడు హరియా
ననఁగనకణము సమీరణవశంబున న
వ్వనజాతు జలాంజలియం
దుననే పడె దైవఘటనను గిరిటిసుతా!

18

క. ఆనురువుఁ జూచి కృష్ణం
డానఁగరానట్టి కిసుక నక్షీద్యయి కెం
పూన మదంజలిలోపలి
కేనెపమునవచ్చె నిట్టి యెంగిలి దలఁపక.

19

చ. అని తలయెత్తి మింటఁ జనుసాశ్వనరేంద్రునిఁ జూచి వీని
మ, త్కనదిఘవహ్నినేని నిశితం బగుచక్రముచేతనేని
యే, ననితలబ్రహ్మకాచినరయంబున ముప్పదినాళ్లలోపలక
దునిమెద నాదువాక్యము వినుండు చరాచరభూతజాల
ముల్.

20

ఆ. అని ప్రతిజ్ఞఁజేసి యనిమిషమౌనియు
సకల యాదవులును సంభ్రమమునఁ

గొలువఁ గృష్ణుఁ డలఘు గుణశాలి నిజధామ

మైనద్వారవతికి నరిగె నంత.

21

వ. ఇట్లు కృష్ణుండు ప్రతిజ్ఞఁజేసి చనిన యనంతరంబ యిచటఁ జతుర్థునుం డవ్విధంబేమియు నెఱుంగఁడు గావున నధిక సంతోషంబున నానాలోకాంతరస్థంబు లగుకల్పవృక్షకామ ధేనుచింతామణులను గరుడగంధర్వకిన్నర కింపురుషయక్ష రాక్షసదిక్పాలబ్రహ్మలను దృతీయచతుర్థపూర్వాహాధిపతు లగుజనార్దన శేషశాయులను దర్శించితిఁ గృతార్థుండ నైతి నని తలంచునంతలో నవ్వారువంబు యథేచ్ఛం దిరిగి నిజ నివాసంబుఁ జేరు వారువంబుచందంబున నధికవేగంబునఁ గుండిననగరంబుఁ జేరి క్రమంబున నగరిమొగసాలఁ గదిసి నిలిచిన.

22

ఉ. ఆనరనాయకాగ్రణి హయం బనురాగమునందునట్లుగా నాననమల్ల దువ్వి వినయంబునఁ గంధర నప్పళించి లో నూనినవేడ్కు దాని డిగి యొయ్యన లోనికి నేగఁ దేజి యుం, దోనరుదేర మంత్రులు గనుంగొని సంభ్రమమొప్పు మ్రొక్కఁగాఁ.

23

వ. అట్లేగి.

24

తే. చంద్రకాంత శిలానద్ధసౌధమధ్య

వేదికాపద్మరాగనవీనభద్ర

పీఠికాసీనుడై రాజబృందభృత్య

జనముఁ గన్గొని తగినమన్నన లొనర్చె.

25

వ. అయ్యవసరంబున మంత్రులు గరంబులుమోడ్చి యిట్లుని విన్నవించిరి.

26

సీ. చంద్రహీనంబైన క్షణదాముఖముఁబోలే
జారచోరానందకారి యగుచు

ఘనమండలచ్ఛన్న దినము తెఱంగున
మానితతేజోవిహీన మగుచు

మాధవరహితమా మధువనంబునుబోలే

సిరిఁబాసి పాదటి చెన్నుదొఱఁగి

యధిపతిలేనిసైన్యంబు చందంబున

నత్యంతదైన్యంబు నావహించి

తే. దేవ నీలేమిఁజేసి ధాత్రీతలంబు

చిన్న పోయెను విగతలక్ష్మీవిహార

మగుచు నీపురి పతిలేనియతివఁ బోలి

కడునమంగళమై వింత బెడఁగు నిగిడి.

27

మ. అవరోధాంబుజపత్రలోచనలు దేవా నీవియోగంబుచే
నవరోధంబునఁ జొంది వాడిన శరీరాంగంబులకా భూషణా
దివిశేషంబుల నుజ్జగించి సలిలార్ద్రభూతనేత్రాబ్జలై
దివసంబెన్న మహాయుగంబులుగ నార్తింజెంది రత్యంతమున్.

క. మాపాలి భాగ్యవశమున

భూపాలక, నీవు మగుడఁ బుట్టితి విక ధా

త్రీపాలనంబు నేయుము

శ్రీవెంపు దర్శింపు శుభము చేకూఱంగన్.

29

వ. అనునవసరంబున మెఱుంగు మెఱసినచందంబునఁ జూచు
వారలకు నతివిచిత్రంబుగ.

30

సీ. చివ్రరాకుఁజేసినఁ జేసెఁగా కజాఁ డందుఁ

దాఁబెటి నేనూటిఁ దారుకొలిపెఁ

జిలుదొనల్ చేసినఁ జేసెఁగా కజఁ డందుఁ

ననఁటుల నేరీతి నలవరించె

సింగంబుఁజేసినఁ జేసెఁగా కజఁ డందుఁ

గుంభికుంభము లెట్లు కుదురుపటి చె

శీతాంశుఁజేసినఁ జేసెఁగా కజఁ డందుఁ

దిమిరంబు నెట్టిచందమున నిలిపె

తే. ననుచు జనులెల్ల నచ్చెరువందఁ బాద

ములును మీఁగాళ్లు జంఘ లూరు లవలగ్న

మును గుచంబులు మోముఁ గొప్పును మెఱయఁగ

నామహాశ్వంబు నీరజాతాక్షి యయ్యె.

31

వ. ఇతైఱంగున నత్తురంగంబు నత్తుల్యమునీశ్వరుకాపార్ణ

వంబుఁ గడచి విచిత్రంబుగాఁ గామినియై దివ్యవిమానా

రూఢయై మేఘమధ్యవిరాజమానశంపాలతకైవడి నొప్ప

నప్పు డాచతుర్థనుండు విస్మితాత్తుండై యయ్యిందువదన

నీక్షించి యిట్లనియె.

32

ఉ. పువ్విలుకాని గారవపుఁబోటివొ శైలవిరోధిభామవో

యెవ్వతె వీవు నీరజదళేక్షణ మున్ను తురంగరూపమై

యివ్వగఁబొంద నేమి నెప మెచ్చట నుండుదు నామ మెద్ది నీ

కెవ్వఁడు నాకుఁడివ్విధములెల్లయథార్థముగాఁగఁ జెప్పమా.

తే. అనిన నా పువ్వుఁబోడి నెయ్యమునఁ బలికెఁ

జిలుకకైవడి గండుఁగోయిలవిధమున

వీణెబాగునఁ జెవులకు విందుగాఁగ

నెట్టనంబునఁ దేనియ లుట్టిపడఁగ.

34

తే. ప్రాభవోపేంద్ర నావేరు రంభ నాని

వాసదేశంబు స్వర్గంబు వాసవుండు

నిచ్చుఁ గ్రొత్తగ మన్నింప నెగడుదాన
నప్పరోభామినులలోన నధికురాల.

35

చ. అఱిముఱి లోకజాలము భయంబునఁజెంద హరింగుఱించి ని
ష్ఠురతప మాచరించెను వసుంధరఁ దుల్యుఁ డనంగ సన్నునీ
శ్వరుఁడొకఁ డాతపంబునెఱి వాదితనంబునమాన్పుమంచుస్వ
ర్గరమణుఁడంపె నన్ను నధికంబుగ మన్ననఁజేసి భూవరా!

ఉ. ఆదివిజాధినాయకునియానతి యాదలమోచి నేను ని
ష్ఠేదిని కేఁగుదెంచి మునిమీఁద ననేకవికారలీలలం
జాదుకొనంగఁజేసినఁగఁపాయితమానసుఁడై యతండు హృ
త్తేద మెలర్ప నన్నుఁ దమకించి శపించెను వారువంబుగాఁ.

తే. అంతనే నమ్మునీంద్రు పాదాంబుజాత
ములకు నెఱఁగిన నాతండు కలఁక యుడిగి
కరుణమీఱంగ శాపమోక్ష క్రమంబుఁ
జెప్పె నిట్లని నరనాథ, చిత్తగింపు.

38

ఉ. నీకు సమస్తలోకములు నిండినవేడుకఁ జూపి తెచ్చి ల
క్ష్మీకరమైన యిప్పురముఁ జేర్చినయాక్షణమంద నీవు పూ
ర్వాకృతిఁ బొందఁజాలుదని యమ్మునిచెప్పిన నట్ల యేను లో
కైకశరణ్య నిన్ను భువనావలిఁ జూడఁగఁజేసి తెచ్చితిఁ.

తే. అనఘ నీదేహ మంటిన యట్టిపుణ్య
వశముమై నాకు సురలోక వాసమహిమ
దివ్యదేహంబు శాపంబు దీఱుఁగడయుఁ
గలిగెఁ బ్రత్యుపకృతి నీకు నెలమిఁ జేతు.

40

వ. అని సకలజనవశీకరణంబును సర్వదేవతాకర్షణంబును నిఖిల
జగన్తోహనంబును నిత్యలక్ష్మీకరంబును మోక్షప్రదంబును

నగునారాయణమంత్ర రాజంబు నీకు నిచ్చెదనని యన్నరేం
ద్రునింగృతస్నానం గావించి హస్తమస్తకసంయోగంబుఁ
జేసి దక్షిణకర్ణంబునం బ్రణవపూర్వకంబుగా నుపదేశంబుఁ
జేసి మంత్రసిద్ధియయ్యెడుమని దీవించి యారంభ దననివా
సం బగునాకలోకంబున కరిగె నిచ్చట నచ్చతుర్థనజననాయ
కుండును దదుక్తప్రకారంబున మంత్రానుష్ఠానంబు జరుపు
చుండెనంత.

41

శా. ఆరాజేశ్వరుఁ డొక్కనాఁడు నిజహర్ష్యాగ్రంబునకొ మంత్ర
లుం, దారవ్రాతము గొల్వఁ దాఁ గనిన నానాలోకవృత్తాం
తముల్, గారాబంబునఁ జెప్పన త్తటి వియద్గంగానిశానాథ
దు, గ్రారాజాచలకాంతులం గెలుచు నంగసూక్ష్మిఁ
జెన్నొందఁగన్.

42

సీ. భర్తాద్రిశ్రృంగస్థ పద్మరాగములన
శిరమునఁ గెంజడలొరపుచూప
శశిలోనఁ దనరు లాంఛనము చందంబునఁ
గృష్ణాజినము మేనఁ గీలుకొనఁగఁ
గాలకూటాశివక్షుఃఫణింద్రునిఁబోలి
ధవళయజ్ఞోపవీతంబు దనరఁ
బ్రాలేయ భూధరప్రాంతసంధ్యారాగ
వైఖరిఁ గటిసీమవల్కమమర

తే నాల్కపై సువ్యగింజైన నాననట్టి
యారి వేరంపుఁదపసి కయ్యంబుగడుపుఁ
గూడుగాఁజేసి మెలఁగెడు కోడిగిడు
ముదురుచదువులబాపనిముద్దుపట్టి.

43

ఉ. నారదుఁ డేగుదెంచి నరనాథునిముందట నిల్చె వేడుకల్
దేరఁగ గాడ్చుచేత మహాతీవరతంత్రులు విష్ణు కృష్ణ నీ
రేరుహనేత్ర భూమిధర శ్రీధర యచ్యుత రుక్మిణీమనో
హార ముకుంద కేశవజనార్దనయంచుఁజెలంగిమ్రోయఁగన్.

వ. ఇవ్విధంబున సకలవిద్యావిశారదుండును నిజతనుప్రభా
విజితశారదనారదుండును నగునారదుండు వచ్చిన నాచతు
ర్థుండు నిజపరిజనసహితంబుగాఁ బ్రత్యుత్థానంబుఁజేసి
తనకిరీటం బతని పాదాగ్రంబులు మోవ సాష్టాంగం బెఱంగి
యష్టహామనీ పాదరేఖలు దనమందిరం బలంకరింప నడ
పించి సుఖాసీనుం గావించి యాతిభ్యం బొనరించి కృతాం
జలియై యిట్లనియె. 45

చ. మునివర, యెల్ల కాలమును మ్రొక్కులచే నినుఁ బూజ
నేయునా, యనిమిషనాథు నింటికి నొకప్పుడు పండువు రీతి
వట్టి నీ, వ ననుఁ గృతార్థుఁజేసి విభవంబులు నాకొనఁగూర్చు
కారణంబునఁ జను దెంచి తిచ్చటికిఁ బుణ్యుడ నై తిఁగదా
జగంబునన్. 46

వ. అనిన నమృషీధవునకుం గలహాభోజనుం డిట్లనియె. 47

తే. భద్రమే నీకు రాజేంద్ర, ప్రజలకెల్లఁ
గుశలమే నీవు పాలించుఁడో జితలము
సత్యసంపదచేతఁ బ్రశస్తమగునె
పరిజనంబులకెల్ల శోభనమే చెపుము. 48

క. పరికించి పనులవారలఁ
దరబడి పదములను నిల్పు దానికి రాజ్య
స్ఫురణదగ మేన సకలా
భరణంబులరీతి వీడుపడకుండ నృపా. 49

వ. అని యడిగిన నాచతుర్థునుండు మునీంద్రా, నానేర్పుచందం
బునఁ బుడమిఁ బరిపాలింపుచునున్నవాఁడ, నన్నుఁ గరుణా
కటాక్షంబునం జూచి ధరణీపాలనవిధానం బాసతీయ
వలయు నని యడిగిన నమ్మునీంద్రుం డతని కిట్లనియె. 50

క. పరులకును జింతసేయం
బరికింప నశక్యముగను బ్రజలం గనిపె
ట్టి రమణమీఱఁగ ధరణీ
నరనాథుం డేలవలయు నాతుకఁబోలెన్. 51

క. అరిఁ గోరుఁ గొనెడు తటి భూ
వరుండు ప్రజలమనసు నలఁపవలవదు దలఁపన్
ధరణీ గుసుమములఁ గలిగిన
పరిమళములుగొనెడు తేటిబాగున నధిపా. 52

క. హితవరియై వెరవరియై
మతిమంతుఁ డనంగఁ దనరి మంత్రవిధాన
ప్రతిభాన్వితుఁ డగు నిత్యో
చిత వితరణశాలి మంత్రిఁ జేయఁగవలయున్. 53

క. ధరణిశరీరము జీవుండు
నరపతి జనులంగములును నయనయుగము మం
త్రిరమణుండుగావున సచి
వరహితుఁ డరయంగఁ జీకువడువున మెలఁగున్. 54

క. శూరుల విశ్వాసముగల
వారల ధీరులను హితుల వదలక దయ చే
కూఱఁగ నేలఁగవలయును
భూరమణులకెల్ల నిక్కముగ మనుజేంద్రా! 55

చ. అనవుడు నమ్మహిపతి సురాధిపమానివరేణ్యుతోడ ని
ట్లనియె భవత్ప్రసాదమున సత్యధికం బగునీతి రీతియె
ల్లను వినఁగల్గె నింక సఫలత్వమునొందె మదీయవర్తనం
బనఘవరేణ్య, నాకు భవదాగమనం బెఱిగింపఁగాఁదగున్.

వ. అనుడు నమ్మునీంద్రుం డమ్మనుజేంద్రున కిట్లనియె. 57

క. నినుఁజూడ దుగ్గిఖమయ్యెడు
ననఘా నీయట్టివాని కా యాపద వ
చ్చిన కారణ మిదియని చె
ప్పిన నీనెమ్మనము మిగుల బెగ్గిలునేమో. 58

తే. అయిన నీకొక యతిరహస్యంపుఁబలుకుఁ
దెలియఁజెప్పంగఁబూని యే తెంచినాఁడ
నిచటికాంతల సచివులనెల్ల ననుపు
మంత్రభిన్నంబు గాకుండ మానవేంద్ర. 59

వ. అనిన నమ్మునీంద్రునివాక్యంబున వారల నంపిన నమ్మహి
పతికి నాతం డిట్లనియె. 60

క. అనఘా మాయాతురగం
బునెక్కి నీ పుపరిలోకముల కేగి రయం
బున నీకుండినపురమున
కనిమిషమార్గమున రాఁగ యమునానదిలోన్. 61

ప్ర. నీహయోత్తమంబు నెఱ్ఱెంగంబునఁ బుట్టి
ఘేనఖండ మనిలఘేగవశము
నం దదంబు తర్పణము సేయుకృష్ణుని
హస్తయుగళజలములందుఁ బడియె. 62

మ. అది వీక్షించి బలానుజాండు పటురోషాయత్తుండై యుగ్ర
తం, బెడవల్లాడంగఁ గన్నుదోయి యరుణస్ఫీతాకృతికా
మీఱ నున్నదండై యెవ్వని ఘోట కాననజఘ్నేనం బీగతికా
వచ్చె వాని దివౌకస్పతిగాచినం దునుముదున్వే మాన
మాత్రంబునన్. 63

ఆ. అని ప్రతిజ్ఞఁజేసి యనుపమసంతోష
భరితుడగుచు నాత్మపురికి నేఁగి
యున్న వాడు భుజములున్న తాకృతిఁబొంద
ననఘ దేహరక్ష యరసికొనుము. 64

వ. ఇవ్విధంబున నాకైలాటకంబుదపసి వేడినారసంబులు గర్జం
బులఁ జొనిపిన చందంబున నమ్ముకుందప్రతిజ్ఞాప్రకా
రంబు వినిపించి యథేచ్ఛం జనియె నిటఁ జతుర్థనండును
భయాక్రాంతుండై తనలో నిట్లని చింతించె. 65

ఉ. ఏటికి వేటఁజోయి తఁట నేటికి మాయపుఁదేజిఁ గంటి? నే
నేటికి దానిఁ బట్టికొన నేటికి నెక్కితి నిత్తైఱంగు నా
కేటికి వచ్చె నివ్విధికి నెవ్వనిపాదము పట్టికొందు నీ
వేటయు నన్నుఁ బొందుపృథివీపతిభంగిఁగలంచె దైవమా.

సీ. అని వెచ్చనూర్చి ధైర్యంబూతగాఁగ న
మృదుజాధినాథుఁ డిట్లని తలంచె
నత్యంతచంచలం బైనప్రాణముతీపిఁ
గులశీలధర్మముల్ గుందుపఱిచి
సరియైన మేదిసీశ్వరులు నవ్వంగ బాంధ
వులు సిగ్గుపెంపునఁ దలలు వంపఁ
గులహీను గుణశూన్యు గోపాలు మాయి కృ
తప్రతిజ్ఞాని నెవ్విధమున శరణు

తే. చొత్తు నామంత్ర రాజవిస్ఫురణచేత
 దేవతాకర్షణముఁ జేసి తెగువ మెఱసి
 సంగరస్థలి నెదిరించి శౌర్య మెసఁగఁ
 జత్తుఁ జంపుదు లోకముల్ సన్నుతింప. 67

వ. అని నిశ్చయించి శుచియై త్రైలోక్యనాయకుండైన జంభా
 రాతిం గుఱించి రంభాదత్తమంత్రానుష్ఠానంబు విధ్యుక్త
 ప్రకారంబున నాచరించి యాకర్షించిన. 68

సీ. శిరమునదోఁపిన సురమహీరుహపుష్ప
 ములతావి దిక్కులఁ గలయఁ బొలయ
 ననవిలుకానిబాణములఘాతము లనఁ
 దనవేయికన్నులు దళికుఁ జూప
 వైరిగోత్రములఁ గ్రొవ్వారఁజేసిన వజ్ర
 కాంతులు రోదసి గప్పకొనఁగ
 దివ్యమాణిక్యసందీపితభూషణం
 బులు మేనిచెలువంబు నెలమి గొలుప

తే. గరుడగంధర్వదేవకింపురుషవరులు
 గొలువ నై రావతము నెక్కి కుంభినీంద్రుఁ
 డతులమంత్రంబు జపించు నాక్షణంబ
 యమరగణనాయకుండు ప్రత్యక్షమయ్యె. 69

వ. ఇవిధంబున నాదేవతాసార్వభౌముండు ప్రత్యక్షుండై నిలి
 చిన నతండు సంతోషభరితాంతకరణుండై సాష్టాంగదండ
 ప్రణామం బాచరించిన నతం డిట్లును రాజేంద్రా నీవు నా
 వలనంగోరు నభీష్టం బెయ్యది చెప్పుమనిన. 70

క. ఆరాజు ముకుళితకరాం
 భోరుహుండై నేత్రయుగ్మమున హర్షాశ్రుల్

జారంగ నెంతయు నతనికిఁ

గారుణ్యము పొడమునట్లుగా నిట్లనియెన్.

71

ఉ. నన్ను నకారణంబ యల నందకుమారకుఁ డుగ్రవృత్తి మీ
అన్నిటిలం బెటుంగ సమరంబునఁ జంపఁగఁబూనినందుకే
నిన్ను గుఱించి యీజపము నిష్ఠ నొనర్చితఁ జిత్తగింపు వే
గన్నులవేల్పునత్కరుణఁ గాచి భయంబుఁ¹దలంగఁజేయవే.

వ అనవుడు దేవతావల్లభుం డాకుండినవల్లభున కిట్లనియె. 73

మ. వనజాతోద్భవద త్తచండవరగర్వస్ఫూర్తి లోకమ్ము లె
ల్లను జీకాకుపడంగఁజేసి భయదోల్లాసంబున స్త్రీలు దై
త్యనికాయంబులమాటమాత్రమునఁ జక్రాగ్రంబునం ద్రుం
చు కృష్ణుని నోర్వంగలవాడవే కలన నేనుంగూడినకా
భూపరా!

74

మ. తనకాంతామణి సత్యభామకు వినోదక్రీడకై దేవలో
కనివాసం బగుపారిజాతము సురౌఘంబెల్లఁ గాపున్నచోఁ
గొని కృష్ణుం డరుగంగ నేదొడరి తద్దోరాజి బెండొంది వీఁ
గినవాడ నివసుమా నరేంద్ర, నిను రక్షింపంగ శక్తుండనే.

వ. అనిన నాచతుర్థునండు దేవా, దేవకీతనయుం డగుకృష్ణుండు
సురలోకంబునకు నేతెంచి పారిజాతం బేవిధంబునఁ దెచ్చె?
నయ్యవసరంబున నీకు నతనికి నేకైవడిఁ గయ్యం బయ్యె
నానతీయవలయుననిన నతని కమరేంద్రుం డిట్లనియె. 76

ఉ. ద్వారకలోనఁ గృష్ణుండు ముదంబున రాజ్యముసేయుచు
స్తనోహరిణియైన రుక్మిణి గృహంబున నొక్కదినంబునందు
శృంగారరసంపుఁగుప్పలనఁగాఁ దగు చంద్రముభిసహస్ర

ముల్, గోరిక గొల్వొ దారకలలోని శశాంకుని బోలియుండగన్. 77

వ. అయ్యవసరంబున బదరికాశ్రమవాసు లగుభరద్వాజకణ్వా కశ్యపవసిష్ఠవామదేవాది మునీంద్రులు చనుదెంచి మొగ సాలగడచి నిలిచి దావారికులచేతఁ దమరాక యవ్విభున కెఱింగించి తదనుజ్ఞాపూర్వకంబుగా నాస్థానంబుఁ బ్రవేశించి యమ్ముకుందునిచేత నుచితసత్కారంబులఁ బడసిసుఖా సీనులైయుండ నద్దేవదేవుం డాగమనప్రయోజనం బడిగిన నమ్మును లిట్లనిరి దేవా, నరకాసురుం డను దానవేంద్రుండు భరణీమండలంబునఁ గల రాజకన్యకలం గొనిచని కారా గారంబున నిడి తక్కిన భువనంబులం గలంచుచున్నవాఁడు గావున నతనిం బరిమార్చి సమస్తజనుల రక్షింపుము. 78

తే. అనిని దానవకోటి నుక్కడఁచి సాధు

జనులఁ గరుణదలిర్ప రక్షణమొనర్పు

నీవ యక్కుజను నరకు నేలఁగూల్చి

భువనములనెల్ల దయతోడఁ బ్రోవవలదె.

79

వ. అని విన్నవించిన యమ్మునిముఖ్యులపలుకు లంగీకరించి యని పిన వారు నిజనివాసంబుల కరిగిరంత నరకాసురవధార్థంబు ప్రయాణోస్తుఖుండై సత్యభామకు నెఱింగించి యయ్యం గనాసమేతుండై గరుడారోహణంబు గావించి ప్రాజ్ఞోత్తితిషపురంబు దఱియం జని.

80

ఉ. ఆపురరక్షకాసురుల నందఱఁ జక్రమునన్ హరించి యా టోపముతో మురాసురుఁ గఠోరకరాసి నడంచి చాపవిద్యాపరుండై మదాంధునరకాసురుతోడ రణాంగణంబులో నేపుదల్లిర్పబోరియొకయిండుకకృష్ణుడుడన్సియున్నచోన్.

తే. సత్యభామ విరోధి యాశ్చర్యమండఁ
జోర నంతటఁ దెలిసి యప్పుండరిక
నయనుఁ డుద్దండచక్రంబున సురవైరి
శిరము ఖండించె దివిజులు చెంగలింప. 82

క. తదనంతరంబ తత్సం
పదతోడుత నతనియాఁక మగువగముల నిం
పొదవఁ గొని కుండలంబుల
నదితికి నీయంగఁ జనియె నమరావతికిన్. 83

తే. వచ్చి సతితోడ నదితికి వందనంబుఁ
జేసి కుండలయుగళమిచ్చిన యనంత
రంబు నేనిల్ప నాకపురంబులోన
మూఁడుదినములు నిల్చె నమ్మరహరుండు. 84

తే. అంత నొకనాఁడు పౌలోమి యరిగి సత్య
భామఁ నోడ్తెచ్చి భూషణాంబరము లొసఁగి
మచ్చికలతోడఁ దేనియపిచ్చిలంగ
నుచిత సంభాషణము లాడుచున్న వేళ. 85

క. బృందారకుఁ డొక్కఁడు దా
నందనవనపారిజాతనవ్యకుసుమరా
జిం దెచ్చి మద్వధూటికి
నందిచ్చిన సత్యభామ కందొకటయినన్. 86

తే. ఇడక యాలేమప్రేమ నుపేక్ష సేయఁ
దానె కబరిభరంబునఁ దాల్చె దివ్య
గంధలుబ్ధ భ్రమద్భ్రంగగణవిచిత్ర
యుంకృతులు దిక్కులను బ్రతిస్వనములీన. 87

వ. ఇట్లు ధరించి.

88

ఆ. మనుజకామినులకు విను దేవతాయోగ్య
వస్తువితతి యొసంగ వలను గాదు
సత్యభామ, పారిజాతపుష్పంబులు
నీకు నీయరాదు నిక్కువంబు.

89

వ. అని పులోమజ శ్రీకృష్ణప్రభావం బెటుంగనిదై నోనాడిన
నాహరిప్రియ యచట నిల్వక తన విడిదికి నరిగి.

90

ఉ. ఈసును గోపము న్నదివహించి పులోమజవేడిమాటకై
గాసిలి మేనసా మ్ముడిపి కన్నులగ్రమ్మెడునీటఁ జందనం
బోసరిలంగఁజేసి శిరమొయ్యన వంచి కపోలపాళిపైఁ
జే సమకొల్పి యొక్కయెడఁ జింతిలుచుండెడునంతలోపలన్.

మ. హరియభ్యామినిఁ జేరవచ్చియను నీ వానందశూన్యాత్మ వై
పరితాపంబునఁ బొంద నేమి నెప మాపౌలోమి కల్పించె?
బెద్దటికం బేమియుఁజేయదో యచటికాంతలో నిన్ను నెగ్గా
డిరో, హరిగన్నమయు గారవింపదొకొ నెయ్యం బొప్పఁగా
మానినీ!

92

చ. నరకునితోడఁ బోరునెడ నాకొక యించుక కేలుడస్సినకా
సుర లరుదంది నీవిధముఁ జూడ శరావలిచేత వైరితో
దుర మొనరించు సాహసము²దూఁకొనిపైకొనికన్యకావళిం
బరిణయమాటకై పురికిఁ బంపినయందుకుఁ గోపగించితో.

ఉ. ఏమిటి కింతవంత తర శేషణ! చెప్పుమటన్న లేచి య
భ్యామిని చన్నుదోయిపయిఁ బయ్యెదకొంగు దలంగిజాఱ
నె, మ్రో మరవాల్చి యూరుపుల ముంగరముత్యము గంద

నేడి చెక్ గోమల నూతనస్వరముఁగ్రోలుచు కోయిలపిల్లయో
యనన్. 94

తే. ఏడ్చి యాసత్య హరితోడ నింద్రుడేవి
పారిజాతమహిజపుష్పములనీయ
దయ్యె మానవకాంత వీవనుచు నన్ను
నేవగింపుచుఁ దానే వహించెననిన. 95

ఉ. ఆరమణీశిరోమణిఁ బ్రియంబునఁ గౌఁగిటఁజేర్చి కంటిసీ
రారిచి చిక్కువడ్డకురు లల్లన కొప్పునదోపి యక్కునం
జేరులు చక్కదిద్ది వలిపెంబు చనుంగవఁ గేలఁగొల్పి యం
భోరుహపత్రలోచనుఁడు మోము గరంబుననెత్తి యిట్లనున్.

క. మానవసతివని నిన్నవ
మానముగావించి శచి సుమము లీదయ్యెం
గా నీకుఁ? బారిజాతం
జే నీయుద్యానవీధిఁ బెట్టెద ననుచున్. 97

చ. హరి పెకలించితెచ్చి విహగాధిపుపై నిడియె న్నుదంబునన్
స్తరహరమాలిచంద్రసహజాతము బంధురగంధలుబ్ధ ప
ట్పురణపరితమున్ సతతసత్ఫలసోపితదేవజాతమున్
దరుణఫలాశపుష్పసముదాయసమేతముఁ బారిజాతమున్.

వ. ఇట్లు పారిజాతం బపహరించి సత్యభామాసమేతుండై గరుడ
గరు దుద్భూతవాతపరాభూతమేఘవ్రాతుండై చనునెడ.

శా. నావారందఱుఁ గూడి యొక్క మొగమై నానాస్త్రసంతాన
ముల్, వైవక్ వారల లెక్కఁబెట్టక ప్రభావస్ఫూర్తి శో
భిల్లఁగా, వేవేగంబున శంఖ మొత్తిన భయావిధ్వాత్తులై

పాటిరే, నా వజ్రప్రతిమానబాణతతి నేయన్ వ్యర్థమయ్యెన్.
దుదిన్. 100

క. ఏనలిగి మఱియు నేసితి

నా నగధరుమీఁద బంధురావని ధరసం

తానపత్ర సమూహ త

మో నిర్హరణోగ్రహేళి మును దంభోళిన్. 101

వ. అదియును విఫలంబైన నేనును నిజావాసంబునకుం జనితిం

గావున నమ్మహాత్మువలన నిన్ను రక్షింప శక్తుండఁ గానని

యంతర్ధానంబునొందిన నా చతుర్థనుండు, 102.

సీ. కడువేడినిట్టూర్పు లడరించి కొండొక

చింతించి చిత్తంబు చిక్కఁబట్టి

తనమంత్రమున బృహద్భాను భానుతనూజ

రాక్ష సాంబుప వాయు యక్ష ఫాల

నయనుల నాకర్షణం బొనరించి కృ

ష్ణప్రతిజ్ఞావిధానంబుఁజెప్పి

తనుఁ గావుండంచు మోమున దైన్యమడరంగ

మ్రొక్క నీక్షించి వారును ముకుంద

తే. మహిమ మెఱిగినవారలై మానవేంద్రుఁ

గావలేమని చనిన నాక్షణమ పార్వ

తీమనోనాథు శివు మిహి కామయూఖ

ఖండధరు శూలపాణి శంకరుఁ దలంప.

103

సీ. కట్టినమర్చినచేలఁ గన్గొన నీక్షించి

నెమ్మి భీతిలి వాహనమ్ము బెదర

వేయుమొగంబుల వింతఁజూపెడు తల

చుట్టుపై నెలవంక చుంగుగదల

నురమునిండినపాపసరముపైఁ దలకొన్న
తోరంపుఁబునుకల పేరు లొరయ
మలఁచిపెట్టిన రత్నములఁజొల్పు మేలి నీ
నులమించు కుండలంబులు చలింప

తే. నపుడు పొడచూప మ్రొక్కి పాదాంబుజములు
ఫాలమునఁ గీలుకొల్పి భూపాలకుండు
నన్నుఁ గృష్ణుండు చంపెదనన్న వాఁడు
గావుమన్న నాతనికి శంకరుఁడు పలికె.

104.

క. ఊోణీశ్వర, వినుమే నీ
ప్రాణంబులు గావనోప హరివలనం; ద
దృఢాసమిద్ధవిలాసము
బాణసమిద్ధరణిఁ గానఁబడినకతమునన్.

105

వ. అనిన దేవా యవ్వసుదేవనందనునకును మీకును గయ్యం
బైనతెఱుం గెఱింగింపవే యనిన నా రాజశేఖరునకు నా
రాజశేఖరుం డిట్లని యానతిచ్చె.

106

తే. బాణుఁ డనుబలిసుతుఁడు మద్భక్తవరుఁడు
దనకరంబులు సాహస్రతను జెలంగ
నసమవిక్రమశాలియై యతిశయిల్లి
శోణనగరంబు నేలు నక్షీణమహిమ.

107

వ. ఆ రక్కసులతోఁ డొక్కకన్యం గని యుషయను పేరిడి
ప్రియంబునం బెనుప బాలచంద్రరేఖయుంబోలి దినదిన
ప్రవర్ధమానయై తల్లిదండ్రులకు నుల్లంబున నుల్లాసంబు
వెల్లిగొలుపుచుండె నంత.

108

కా. ఆరామామణి యొక్క నాడు దనహర్ష్యాగ్రంబునఁ హేమ
 డో, లారమృతస్థలిఁ బువ్వుఁబానుపున బాల ల్పదపద్మంబు
 లొ, య్యారం బొప్పంగ నొత్త మే నలఁతవాయ న్నిద్దురం
 జెందె నా, నారాగంబులఁ గామినీజనము విన్నాణంబుగాఁ
 బాడఁగన్.

109

తే. ఎన్నడును జూచి వినియును నెఱుంగనట్టి
 సూనసాయకుముద్దులసూనుడైన
 ఘనునిఁ బెంపునఁ గలలోనఁ గాంచి సిగ్గు
 లీల రతిసౌఖ్యమునఁ దేలి మేలుకాంచి.

110

చ. కలయనియంటినేని మదిగాసిలునే నిజమేని నాథుతోఁ
 గలయిక లేకయుండునె జగన్నుతవీరుఁడు మూరుఁ డీగతిఁ
 గలఁచఁ దలంచి మాయ యొడికంబుగఁజేసెనొ కాక యీ
 గతిఁ, గలయును నిక్కముం గలసి కానఁగవచ్చునె ముజ్జ
 గంబులన్.

111

చ. కనుఁగవ నీరు నించుఁ గరకంజము లల్లనమోడ్చి మ్రొక్కు
 ము, ద్ధునకును మోవిసాచుఁ జనుదోయి బయల్పడఁ గౌఁగి
 లించుఁ జక్కనఁ గరుణింపవే యను నొకానొకయప్పుడు
 నవ్వు నీవి సయ్యన విడఁబాట మేనుగరుపాటఁగ సీత్యుతి
 సేయు నెంతయున్.

112

ఉ. ఏమిటి కింతయల్క? నిను నేమనిదూటితిఁ భ్రాణనాథ? నీ
 సా.మెయి దాననైతి మనసందున నొండొక యడ్డపా టదే
 లా మొగమిచ్చిచూచి మనసందలి నెవ్వ యడంచి నన్ను నీ
 కాముని బారికప్పనముగా నొనరింపక భ్రాణమెత్తవే! 113

చ. అలయికఁజెంది కన్నుఁగవ యల్లనమోడ్చిన నన్నుఁజూచి నీ
వలరఁగ బుజ్జగింపఁగఁ బ్రియంబులఁజెప్పక నవ్వెదేలయో
దలఁచితికా చెలంగజనితంబగు వెన్నెలచేత నా కనుం
గలువలమోడ్పుమాన్పు; మనకా పగ? కైరవబాంధ
వాననా! 114

చ. తనువును జింతఁగొల్పెడిని దర్పకుఁడుం దయమాలినొంచఁ
గో, రెను నీలుపోప కేమి యొనరింతును మిమ్మును నేను
గూడఁగాఁ, గొనకొని కప్పురంబు నొక్కఁగు క్కెడు గొందు
నా? వేడివెన్నెల, న్నునుఁగుదునో? ప్రసూనములముంచిన
పాన్పునఁ బవ్వళింతునో? 115

చ. అను బయలాలకించు హృదయంబునఁ బాయని నాథుఁ
జూడఁగాఁ, గనుఁగవమూయ మ్రోలఁ బొడగానఁగ
వచ్చినయట్టులైనఁ గ్రుక్కునఁ జని పట్టఁజూచుఁ బొడగానక
కన్నుల నీరునించు లో, ననిచిన యట్టిహరిమి ఘనంబగు
మారునిబారి కగ్గమై. 116

ఉ. హరిము భారమై మణిగణాకరబంధురసౌధరంగసం
చారము దూరమై తనువు సంగతినొప్పెడు చందనాదిశృం
గారము క్రూరమై చెలియకై వడి నెమ్మియొనర్చునట్టి రా
కీరము వైరమై నిగిడఁ గేసరిమధ్యకు నొక్కపట్టునన్. 117

వ. ఇవ్విధంబున నవ్విలాసిని యవ్వలరాచపారిపువ్వలవింటి
నారి కగ్గమై. 118

1 అలుకబు. 2 తనువున వింతఁ గొల్పెడిని. 3 నిలనోప కేమి యొన
రింతును. 4 యవ్వలరాజు పువ్వలవింటినారి.

చ. శిర మొకయింత వంచి వెతఁజెంది కపోలమునందు హస్త
 పం, కరుహముఁజేర్చి యూరుపులకాఁకలచేతఁ గరంగునట్టి
 . ముం, గరఁ గనుదోయి నీట నొడికంబుగ నార్చుచుఁ గొప్ప
 జాఱఁగాఁ, జరణసరోరుహంబున రసాస్థలి వ్రాయుచు
 నూరకుండినన్. 119

వ. అయ్యవసరంబున నలికజితశీతమయూఖరేఖ యగుచిత్ర
 రేఖ యనుతత్ప్రియసఖ పంచబాణదోదూయమాన మానస
 యగునమ్మానినిఁ జేరం జని యిట్లనియె. 120

తే. నీమనంబునఁ దగిలిన నెవ్వయెల్లఁ
 బలుకు నాతోడ నాతోడు పద్మనేత్ర!
 దాచనేటికి నెనరుగాదా, భవన్త
 నంబు సంతసపెట్టెద నమ్మ మబల! 121

తే. మఱియు నొక్కవిధంబు రామా! యెటుంగఁ
 జెప్పెద విరహవేదనఁ జెందువారిఁ
 గావఁజుండో యటంచు నాకాయజుండు
 దిరుగుచున్నాఁడు వలపులదిమై కాఁడు. 122

వ. అని చెప్పిన నప్పయోజముఖి యక్కప్పురగంది కిట్లనియె.

క. సుకుమారతనుఁడు నభినవ
 మకరాంకుఁడు చంద్రసముఁడు మానవతీరం
 జకుండగు నొక్కఁడు ననుఁ గలఁ
 జికురంబుల దిద్ది కళలచేఁ గరఁగించెన్. 124

క. ఆ రాకొమరుని నన్నుం
 గూర్చినన్ బ్రతుకుదానఁ గువలయనేత్రా!

నారీతియెల్లఁ జెప్పితిఁ

బోరామి దలంచి నీకు బొంకక యనినన్.

125

౯ వ. ఆ చిత్రరేఖ యిట్లనియె.

126

ఆ. గణనకెక్కిన ఘూడులోకములవారిఁ

జిత్రపటమున వ్రాసి రాజీవపత్ర

నేత్ర, నీమ్రాలనిడుదు నానేర్పుమెఱయ

నందు నీవతిఁ జూపు నే నతనిఁ దెత్తు.

127

వ. అని తదనుమతి నొక్కయే కాంతస్థలమున కరిగి యాకాంతా
మణి ముల్లోకంబులయందుం బేరుగల రాకుమారుల వ్రాసి
తెచ్చి యమ్మద్దియముండటంబెట్టి.

128

తే. స్వర్గలోకంబు దేవతావరులఁ జూపి

యురగలోకంబు పన్నగేశ్వరులఁ జూపి

మధ్యలోకంబు భూపాలమండలంబుఁ

జూపుచోఁ గృష్ణపౌత్రునిఁ జూపె నంత.

129

తే. సిగ్గుతోఁగూడఁ బులకలు చెంగలించె

నవ్వుతోఁగూడఁ జెమట యాననము నిండె

సంతసముతోడ గద్గదస్వరము నిగిడెఁ

గామినీమణి యాతనిఁ గాంచినపుడ.

130

క. ఆసన్న యెఱింగి బాణసు

తాసఖి యాకృష్ణపౌత్రుఁ దననేర్పున సం

తోసంబు దనర మృదువా

చాసంపద నిట్టులనియె జగలీనాథా!

131

క. వనితా, యీతఁడు కృష్ణుని

మనుమఁడు ప్రద్యుమ్నునికీ గుమారుఁడు నామం.

బున ననిరుద్ధుండు సంగర

మున ననిరుద్ధుండు రూపమున గురు మీఱన్. 132

వ. అని చెప్పిన. 133

తే. కలకలను నవ్వి యా కలకంఠి కలర

వమునఁ దన ప్రాణసఖి గారవమునఁ బలికెఁ

బలుకుపలుకునఁ గపురంపుఁ బలుకులొలుకఁ

దేనియలుచిల్కు మానంబులోనఁ దొలఁగ. 134

తే. అంబుజానన యెంతగ య్యాళి వాఁడె

రేయి నన్నింతచేసి కూరిమిఘటించి

పెక్కుభంగుల నాతోడఁ బెనఁగి యిప్పు

డూరకున్నాఁడు ముగ్ధుఁడొకొ యనంగ. 135

వ. కావునఁ జెలియా నామీఁది మక్కువంబు నీమనంబునం

గలిగె నేని నన్ను మారుని బారికి నొప్పునంబుచేయక యప్పుం

చబాణునికుమారునింగూర్చి కూర్చినతనంబున మీఱుమని

చెప్పిన నప్పొలంతుక యనుమతి నప్పుడ యప్పుడంతుక

మనోవేగంబునం ద్వారకానగరంబున కరిగి నిజరమ్య

హర్షమధ్య కాంచన ప్రేంభోళి కాకుసుమశయ్యాతలంబునఁ

బ్రియారతి శ్రమసుఖనిద్రాముకుళితనయనుండగుననిరుద్ధుం

దనమాయాబలంబు పెంపున మేలుకొనకయుండఁ దెచ్చి

నెచ్చెలియగు నయ్యుషాతల్పంబునఁ బెట్టిన. 136

ఆ. ఆ సరసిజనేత్ర యధికసంభ్రమమునఁ

జిత్ర రేఖఁ దన విచిత్రవాక్య

ఫణితి విసుతిచేసి ప్రాణవల్లభు నని

రుద్ధుఁ జూచెఁ జంద్రరుచిరముఖుని. 137

వ. అయ్యవసరంబున ననిరుద్ధుండు మేలుకాంచి వింతలై తోచు
కాంతాజనహర్ష్యశయ్యాతలంబులఁ జూచి కలయో
యథార్థంబో యని చింతించి ముందటనున్న చిత్రరేఖం
గనుంగొని. 138

క. తరుణీ, నీవెవ్వలై వి
ప్పరి యేరిది? నన్నుఁ దెచ్చువూనికి యేమి
త్తటి నన నాతనికి సవి
స్తరతఁ దెలిపి యేలుమని యుపాసతిఁ జూపెన్. 139

చ. కురులుమొగంబునఁ జెదరఁ గ్రొమ్ముడి యించుకవీడఁ జెక్కు
లఁ, జిటునగవుల్ దొలంక మృదుచేలము జాఱఁగఁ గన్ను
దోయి క్రొమ్మెఱుఁగులుచింద నెచ్చెలియమేను గరంబున
నూఁది నిక్కి త, త్తఱమును వేడ్కయుం బెనఁగఁ దగ్గను
కామినిఁ జూచె నత్తఱిన్. 140

క. తరుణీతరుణులు దా రొం
డొరుల మొఱఁగి చూచుచూపు లొనరె న్నరుఁ డి
ద్దఱపై నిగిడించు మనో
హరకువలయమల్లి కామహాశుగములనన్. 141

ఆ. చిత్రరేఖ యర్థశీతాంశురేఖాల
లాట కన్నెఱింగి బోటిపిండుఁ
దోడుకొనుచు నేగ మేడవెల్వడి వారి
తలఁపుతోడఁ దలుపు దారుకొలిపి. 142

వ. అంత. 143

1 బెనఁగ దండను గామినిఁ జూచె నత్తఱిన్.

- క. అందందఁ బొడము తమకము
ముందటికిం దిగువ సిగ్గు ముసుకొని నిలుపం
డెంద మురియాడ నిలిచిన
మందగమనఁ జూచి హరికుమారసుతుండున్. 144
- చ. తలఁపునఁ దత్తఱింబొదనఁ దత్కరపద్మము కేలనంటినన్
దులిచెవధూటి కంకణమనోజ్ఞనినాదముమీఱ వెండియున్
వలపులతేనిపట్టి మగువా తగవాయన నూరకుండె నా
నలినదళాయతాక్షి చిటునవ్వులు తెప్పల నప్పళింపుచున్.
- తే. అంగుళీయకసౌభాగ్య మరసిచూచు
వానికై వడిఁ గరపల్లవంబు కేల
నంటి యల్లన నాకుసుమాస్త్రతనయుఁ
డా వధూమణిఁ జేర్చె శయ్యాతలంబు. 146
- వ. తదనంతరంబ. 147
- సీ. క్రొవ్విరుల్ బాగుగాఁ గొప్పునఁ జెరివెడు
నెపమునఁ దలపై ని నెరులు ముడిచి
కస్తూరిపత్రభంగములు దీరుచులీలఁ
గరుపాఱ గండయుగ్గంబు పుణికి
పేరులు చక్కఁగాఁ బెట్టెడుమిషమునఁ
జిన్నిగుబ్బలు గోరఁ జివుకఁజేసి
చేరంగఁ దిగిచి మచ్చికమాటలాడువై
ఖరి గళరవము చొక్కముగఁ జిల్కి
- తే. కప్పురముపల్కుఁ గొటికించుకపటమునను
దక్కకందంద యధరామృతంబు ¹బీల్చి

పారవశ్యంబు నొందించి వారిజాక్షి
లీల రతిసౌఖ్యజలధిలో నోలలాఝె.

148

వ. ఇతైఃసంగున నత్యంతసంతోషంబున నుద్యానవనవిహారంబు
లను జలక్రీడావినోదంబులం గపటద్యూతంబులం బ్రొద్దు
గడుపుచునుండె నంతట.

149

చ. అలసతతోడఁ గౌను ఘనమయ్యెఁ దనూరుహరాజితోడఁ
జన్నులు నలుపెక్కెఁ జొక్కపుఁ గనుంగవతోడుత నంత
కంతఁ జెక్కులు తెలుపొందె నిక్కమగుకోరిక లీరిక లెత్తె
మట్టితోఁ, బులుసుపయిం బ్రియం బొదవె బోటికి గర్భము
నిల్పె నంతటన్.

150

వ. ఇవ్విధంబున నయ్యుపాకన్యక గర్భంబుదాల్చుట యెఱింగి
యమ్మద్దియముదుసల్లు విచారించి యాశ్చర్యంబు నొంది
వందురి తద్దయు భయంబునంజెంది రయంబున బాణుని
యొద్దకు నేతెంచి యేకాంతంబున నిట్లనిరి.

151

క. భానునికరములకుఁ హిమ

భానునికరములకు మందపవనునకుఁ జొరక

రానిభవద్దహమున ర

క్షోనాయక యుషకు నిపుడు చూలేర్పడియెన్.

152

తే. అని యెఱింగించి రంత నత్యంతరోష

కలుషితమనస్కుడై యాత్మకరసహస్ర

శస్త్రములు మంట లుమియఁ దత్తీణమ బాణుఁ

డాయుషాభర్తృహర్తృంబు డాయ నరిగి.

153

చ. అలసతతోడ నెన్నోసలనంటిన లత్తుకబొట్టుతోడఁ జె

క్కులఁ గనుపట్టు క్రొన్నెలల గూపులతోఁ బొలయల్క

కాకలం, దులదులరాలుచందనముతోడ నొయారపురితి
నిడ్డ కుం,తలములతోడ నింపెసగు దర్పకనందనుఁ జూచె
నత్రణిన్. 154

మ. కని భీమంబుగ బెట్టదల్చి చటులో గ్రస్థుర్తితోనార్చి య
ద్దనుజేందుం డరుదేరఁ జూచి కుసుమాస్త్రప్రోద్భవుండు
స్వడిక, ఘనబాణాసనపాణియై యెదిరి రక్షస్సార్వభౌముఁ
మహా, శనికల్పాశుగళోటినేసి పటురోషం బెచ్చుగా
నార్చినన్. 155

వ. ఆయ్యవసరంబున నా రాక్షసేశ్వరుండు నక్కుసుమసాయక
సంభవుం డగుననిరుద్ధుం డేసినయాశుగంబులు నడుమన
ఖండంబులై పుడమిం బడునట్లుగా నొనరించె నంత నొం
డొరులు దమయిచ్చల విచ్చలవిడిఁ బెచ్చుపెరుగుమచ్చ
రంబునం బోరుచుండి రందు. 156

ఉ. ఆదనుజాధినాథుండు భయంకరవై ఖరిఁ జేరిపోరి బా
ణాదిసమస్తసాధనవిహారము సల్పుచు బాలికామనః
భేదము దైత్యమోదమును గీడ్పడఁ బన్నగపాశరాజిచే
రోదసి ప్రీలనార్చి యనిరుద్ధుని బద్ధునిఁజేసె నుద్ధతిన్. 157

వ. తదనంతరంబ. 158

క. ఈవార్త నారదుండు చని
యావిష్ణుని కెటుఁగఁజెప్ప నతడును ఘననై
స్యావభులతోడ నగ్రజు
తో వేగముతోడ వచ్చె దుర్వారగతిన్. 159

వ. ఇట్లు వచ్చిన. 160

ఉ. యాదవులెల్లఁ గబ్బు మెఱయన్ బలినందనుపట్టణంబు ప్రా
సాదములెల్లఁ గూల్చి వనసంఘము నుగ్గుగఁజేసి గోపుర
క్షోద మొనర్చి యున్నతవుఁగోటలు ద్రొబ్బి సమస్తదేవతా
హ్లాదముగాఁగ దోర్బలవిలాసముఁ జూపిరిదైత్యనాథుఁడున్.

క. తనబలముతోడఁ గూడన్

నను సన్నుతిఁజేసిపిల్చిన న్వచ్చితి నే

నును నాగణములతోఁ గృ

ష్ణునిరణపాండిత్యమహిమఁ జూడ నరేంద్రా.

162

ఉ. మారుఁ డుమాకుమారుఁడును మాధవుఁ డేనును సీర
పాణియున్, ధీరుఁడు కూపకర్ణుఁడు శినిప్రవరుండు గజా
స్యూడున్ రణోదారబలుల్పదాతులుఁ బదాతులుఁ దల్పడి
యొండొరుల్ మహాశూరత నప్పు పోరితిమి చోద్యము
నొంది సురల్ గనుంగొనన్.

163

వ. అప్పుడు.

164

క. హరిబలముచేత బలముం

హరిచే మద్బాహుసత్త్వ మడఁగియు బాణా

సురుఁడు గడుభక్తుఁ డగుటన్

బొరిఁబొరిఁ బోరితిమి కోపమున మనుజేంద్రా.

165

వ. తదనంతరంబు బాణుం డక్షిణబలుండై సాక్షాద్విష్ణుం డగు
కృష్ణునితోఁ దలపడిన సంగ్రామంబు భీమంబయ్యె నంత
నా కృష్ణుండు దన చక్రధారచే విచిత్రంబుగ నబ్బాణుని
బాహుశాఖలు వేయియు మొదలంట నఱకి మోడుపఱ
చిన నస్త్రుత్పూజార్థంబు కరంబరుదుగా రెండుకరంబు లిప్పిం
చితి నంత నబ్బలితనయు సంభావించి యుషాసమేతుం డగు
ననిరుద్ధుం దోడుకొని సకలబలంబులు గొలువ ద్వారకానగ

రంబున కరిగెం గావునఁ గృష్ణునివలన నిన్ను రక్షింపరాదని
యప్పరమేశ్వరుండు ప్రమథగణంబులు గొలువఁ గైలా
సంబునకుం జనిన. 166

ఆ. ఆచతుర్థుండు నత్యంత భయవిహ్వ
లాత్తుఁ డగుచుఁ జేయునదియు లేక
యతివిచారబుద్ధి నాహారనిద్రావి
హారసౌఖ్యములకు దూరుఁ డగుచు. 167

వ. కొండొకచింతించి కమలగర్భ నారాధించిన. 168

సీ. పాలునీరును నేరుపలుపఁజాలినయట్టి
పులుఁగుబాబా మింటఁ బుటము ¹గులుకఁ
బసిఁడివన్ని యమించు పై మించుతభుకులు
బాలాతపప్రభ గోలిబెట్టు
ముఖనీరజమున సమ్మోదముతో నిల్చి
పలుకులబోటి విభ్రమము నెఱవ
సకలలోకములకు జననకారణమైన
తనదుచిత్తము గృప ననఁగి పెనఁగ

తే. సర్వదివిజాలు దిక్పతుల్ సన్తునులును
గొలువఁ దన్తంత్రమహిమంబుఁ దలఁప నరిది
గాఁగ నాకంజగర్భుండు కడురయమున
వచ్చి యానరనాయకువద్ద నిలిచె. 169

వ. ఇవ్విధంబునఁ బ్రత్యక్షంబైన యవ్వేలుపుపెద్దం గనుంగొని
యతండు ప్రణామంబాచరించి యంజలిపుటంబు ఘటించి
యిట్లని విన్నవించె. 170

చ. జలరుహగర్భ నన్ను మురళాసనుఁ డూరక వైరమెత్తి క
ట్టలుక హరింపఁ బూనె నది యమ్మవిధంబున నెమ్మనంబులో
పల మెటుమంగ నీచరణపద్మములకా శరణంబుఁ జొచ్చితికా
గలఁక యణంచి కాపుము జగన్ను తఱిగిర్తులుమిన్నుముట్టఁగన్.

వ. అనిన వాణివల్ల భుండు యీ ణివల్ల భున కిట్లనియె. 172

సీ. పురుడువెళ్లకమున్న పూతనవిషదిగ్ధ
కుచదుగ్ధములనెల్లఁ గ్రోలి చంపెఁ
బసిబాలుఁ డగునాఁడ బండిరూపము దైత్య
వీరునిఁ గుసులకు విటుగఁదన్నె
నేఁడాదిప్రాయంబువాఁడై రయంబున
నెరయఁ దృణావర్తు నెలమిఁగూల్చె
నడిచి యాడెడునాఁడ కడునదృఢతంబుగా
లీలమై మద్దుల నేలఁ గలిపె

తే. బకునిఁ జెండాడె ¹వత్సకు బారి సమరెఁ
జిలువ యైయున్న దానవుఁ బిలుకుమార్చె
²బాలవత్సాపహరు నన్ను భంగపఱచె
మనుజమాత్రుండె కృష్ణుండు మానవేంద్ర.

173

క. అనవుడు సమనుజేంద్రుఁడు
వసజాసనుతోడ ననియె వాణిశ, నినుం
గనుభ్రామనతఁడు చాలెనె
యనవుడు నాతనికిఁ దెలియ నతఁ డిట్లనియెన్.

174

సీ. ధరణిశ, యొక్కనాఁ డరుదుగాఁ గృష్ణుండు
దనతోడి గోపనందనులఁ గూడి

- బృందావనంబునఁ గ్రేపుల మేపుచు
 నాఁకొని చల్లి జలాశయంబు
 దరిఁ 1జేరి వాండ్రతోఁ దా నారగింపఁగ
 నేగఁ దన్తహిమంబు నే నెఱుంగఁ
 దలఁచి బాలురవత్సములఁ దలఁగింప నా
 కృష్ణుఁ డవ్విధము నెఱిఁగియుఁ దాన
 తే. కొమరులును లేఁగలును నయి గొల్లగుబ్బె
 తలకు నాలకు ముద్దుగాఁ దనర నొక్క
 వత్సగం బగునంత నే వచ్చినం జ
 తుర్బుజాకృతితో నాకుఁ దోఁచె మఱియు. • 175
- తే. బాలవత్సకములయందుఁ బార్థి వేంద్ర
 శంఖకౌమోదకీచక్రశార్ఙ్గకరుఁడు
 కౌస్తుభోరస్కుఁడును నీలకాంతతనుఁడు
 నగుచుఁ బొడకట్ట నేనంత నమ్మహాత్ము. 176
- క. చరణముల కెరఁగితి మ
 చ్చిరములు దద్రేణుపటలిచేఁ బూతములై
 పరగఁగ నానందాశ్రులు
 గురియఁగ నాదేవుకడ ముకుళితకరుఁడనై. 177
- మ. శివ సర్వాత్మక వాసుదేవ హరి రాజీవాక్షు శోవింద మా
 ధవ దామోదర యజ్ఞభోక్త జగదాధారా ప్రపంచాత్మ
 దానవ సంహారక చక్రపాణి మునివంద్యా బ్రహ్మ వైకుంఠ
 కృష్ణ విరాజధ్వజ యాదవేంద్ర సుగుణా నారాయణా
 భూధరా. 178

- క. అని సన్నుతించి కృష్ణున
కును నే దొంగిలిన బాలకులఁ గ్రేపులఁ గ్ర
క్కున నిచ్చితి నది గావున
ననఘా నినుఁ గావనోపనని యజుఁ డరిగెన్. 179
- వ. తదనంతరంబ. 180
- తే. నిఖిలరాజ్యంబు పాలించు నేర్పులుడిగి
దొరల నుపలాలనము నేయు వెరవుమాని
యంబుజాక్షులతోడి సయ్యాటమెడలి
యానృపాలుండు భీతి నిట్లని తలంచె. 181
- ఆ. హరి ప్రతిజ్ఞఁజేసె శరములచేనొండె
జక్రధారనొండె సంగరమున
నొక్కమాసమున మహోద్ధతి ననుఁ జంప
నందుఁ గొన్నిదినము లరిగె నిపుడు. 182
౪. అని బహుప్రకారంబులఁ బరితాపంబునం బొరలు చతుర్థను
సమ్ముఖంబున కొక్కభిల్లం డరుదెంచి కేలుమొగిడ్చి. 183
- జనవర మన పాలముల క
ద్దునుఁడు మృగయసమితితో నరుగుదెంచినవాఁ
డని విన్నవింప సంతస
మునఁ జెంది యతఁడును జిత్తమున నిట్లనియెన్. 184
- కాయమునకుఁ బ్రాణములకు
నేయక్కఱ యట్టిచెలిమి యే నరునకుఁ బ
ద్దాయతలోచనునకు నే
నేయనువున మొఱుగి యతని కిది యెఱిగింతున్. 185

వ. అని కొంతడడపు చింతించి శౌరిపేరు నుడువక శరణు
వేడెడ నని తలంచి చంచు నిరూపితమార్గంబున నరిగి. 186.

క. కనుఁగొనియె నా చతుర్ధన
మనుజాధీశ్వరుఁడు శూరు మందరధీరుఁ
ఘనతరకీర్తివిహారుఁ
వననిధిగంభీరు జంభవైరికుమారున్. 187

తే. కని మనంబున భయభక్తు లనఁగి పెనఁగఁ
గానుకలు మ్రోలఁ జాలుపుగా నమర్చి
చక్కఁ జాగిలి మ్రొక్కి హస్తములు మొగించి
వినయమున వాని కిట్లని విన్నవించె. 188

క. మిన్నక బలియుఁ డొకఁడు నను
మన్నిగొనంబూని మెఱయ మనమెరియఁగ నా
పన్నశరణ్యుడవని నీ
మన్ననఁగన వచ్చినాఁడ మనువుము నన్నున్. 189

తే. అనుచుఁ గ్రమ్మఱ మ్రొక్కి యజ్ఞనవిభుండు
లేవకుండిన హస్తరాజీవమున న
తనిఁ బ్రియముననెత్తి యర్జునుఁడు పలికె
నినుఁ బ్రియంబునఁ గాచెడ ననుచు మఱియు. 190

మ. మనుజాధీశులఁ జెప్పనేల సకలామర్త్యుల్ దగ్గఁ లేచి వ
చ్చిన శ్రీకృష్ణనిపాదమాన నిను రక్షింతుఁ భయం బెద్ది
నమ్ము నరేంద్రా విను మత్ప్రతిజ్ఞ భువనంబుల్ సాక్షిగాఁ
గావకుండిన మన్మథుని నాదు నిష్ఠరకృపాణిం ద్రెంచు
కొండున్యడిన్. 191

వ. అని యాచతుర్థనుమనంబున నమ్మిక లొదవునట్లుగా ఘోర
ప్రతిజ్ఞఁజేసి యనంతరంబ కృష్ణుం దొడరి యతండును
దానును ననేకాక్షౌహిణీబలంబులతోడ రణంబుఁజేసి
యతని చక్రధారచే ధర్మనందనుం డొక్కరుండునుం
దక్క నందఱు సమసి క్రమ్మఱు దత్కరుణాకటాక్షంబున
బ్రతికితిమని కలగాంచి యదరిపడి లేచి యప్పార్థుం డప్పార్థి
పున కిట్లనియె. 192

ఉ. ఎవ్వఁడు నీకు వైరి కత మెయ్యది నీయెడ వైరమెత్త నీ
కెవ్విధి భీతిపుట్టె నెపమేమి సమస్తము చెప్పమన్న వాఁ
డవిధమెల్లఁ దెల్పుటకునై కరయుగ్మము మోడ్చిపల్కె నా
కవ్వడితోడుతం దనమొగంబున దీనత యంకురింపఁగన్.

లే. కాననంబున నేఁ దురంగంబుఁ గాంచి
దానినెక్కిన నతివిచిత్రంబుగాఁగ
దివ్యలోకంబులకు నేగి తీవ్ర మెసఁగ
మగిడి ఫల్గున, యాకాశమార్గమునను. 194

౩. యమునమీఁద వెడలి యరుదేర నత్తురం
గాస్యఁఫేన మంబుజాక్షుహస్త
జలములోనఁ బడిన నలిగి యాతఁడు నన్నుఁ
జంపఁబూనె నెలకుఁ జక్రమునను. 195

. అది కారణమున భీతిం
గదిసిన డెందంబుతోడఁ గమలోద్భవ పు
త్ర దిగీశులఁ గావుఁ డనిన
నది దమచేఁ గాదటంచు నరిగిరి యంతన్. 196

వ. దురంతచింతాక్రాంతస్వాంతుండనై యుండి మద్భాగ్యవశం
బునఁ జింతాసముద్రంబు నీకరుణాకటాక్షంబను నావచేఁ
దరింపఁగంటి మంటినని విన్నవించిన. 197 →

ఉ. ఆనరనాథువాక్యము భయంకరమై తనవీనులందు ను
గ్రానలకీల సోకినక్రియం బరితాపము నొండఁజేయఁ గ
న్తోనల నశ్రు లుప్పతిల గుండెలు జల్లన వెచ్చనూర్పుచు
స్తానసవీధిఁ జింటిలుచు మ్రాన్పడియుండె నరుండు దుగళియై.

వ. ఇవ్విధంబునం గొంతడడపు చింతించి తనలో నిట్లని విత
ర్కించె. 199

ఆ. ఏమి చేయువాడ నిట్టి దుస్సంధికి
నేటి కేగుదెంచి తీ పాలమున
కేడనుండి వచ్చె నీనృపుఁ డిచటికి
వీనిఁ గావ నేల పూని తిపుడు. 200

మ. మునువే యాతఁడు కృష్ణువేర్నుడివినన్ మోసంబునుం
జెంద కేమనుదుం దద్విభుతో రణాంగణమునన్ మార్చోలుఁ
గల్పించె నే, మనుదున్ దైవము మాకునెల్లఁ దనువున్
ప్రాణంబులున్ రక్షకుండును నెయ్యుండును దేశికుండు
నలకృష్ణుండే కదా చూచినన్. 201

తే. అట్టి పరమాత్ముతోడ నే ననియొనర్పు
తెట్లు దేహంబుతోడఁ జయించుటెట్లు
లీ ధరాధిపుఁ గాపాడుటెట్లు దీని
కేమిచేయుదు నిందఱ కేది గతియొ.

సీ. ¹బ్రహ్మదేవునియంతవాఁడును వనభూమి
 మాయసేయఁగఁబోయి మాయఁబడియె
 వామదేవునియంతవాఁడును నిజభక్తుఁ
 గాపాడఁబోయి దా గాసిఁబడియె
 వరుణునియంతటివాఁడును నిజభటా
 సీతార్థకు నొసంగి నిలిచి పొగడె
 వాసవు నంతటివాఁడును సంగర
 స్థలమున నెదిరించి ²చాలఁ దూలె

తే. మఱియుఁ దక్కటి రిపువీరమండలంబు
 పిలుకుమారె సరోజాక్షు పెంపుచేత
 నరుడ నాకథ యెంత భండనమునందు
 నిలువఁగలనే, యటంచు వెండియు నతండు.

203

వ. తనమనంబున నిట్లని వితర్కించె.

204

క. తనతనువు నిలుపుకంఁబె
 దనమాట నిజంబుఁ జేయఁదగు ధీరులకుఁ

1 వనరుహోద్భవునంతవాఁడు బాలకవత్స
 ముల దాచి తనయంత మోసపోయె;

వాసవునంతటివాఁడును సంగర
 స్థలమున నెదిరించి ధరణిఁగూలె;

వేడిచూపఱియంతవాఁడు బాణాసుర
 యుద్ధంబులోపల నోసరిల్లె;

వసుధాసుతునియంతవాఁడును సంగర
 స్థలమున నెదిరించి ధరణిఁగూలె.

2 ధరణిఁ దూలె.

దనపలుకు నిలిపి సురలకుఁ

దనువొసఁగి దధీచి కీర్తిధన్యుఁడుగాఁడే.

205

క. శరణాగతుఁ డగువానికా

గరుణం దనువైననిచ్చి కావఁగఁదగుభూ

వరుసకుఁ బక్షికినై తన

శరీరమాంసంబు శిబి యొసంగఁడె కరుణన్.

206

క. జీమూతవాహనుం డొక

పామునకై విహగపతికిఁ బ్రాణములీడే

యామాట సూర్యచంద్రులు

భూమియుఁ గలకాలమును విబుధులుఁ బొగడఁగన్.

207

క. శరణా¹తుగాచిన భూ

వరుఁడు దురగమేధయాగవర్గముఁ బుణ్యం

బరుదుగఁ జేకొనలేదా

నరకమునం²గూలి వేదనలఁబడునెప్పుడున్.

208

క. కాపున శరణాగతునికా

భూవరుఁ గాచెదను సమరభూమికా హరిచేఁ

జావైన లెస్స యటుగా

దా విజయంబైన మిగుల ధన్యతగాదే.

209

క. తాతకును ధర్మసూతికి

నీతెఱఁ గెఱుఁగంగఁ జెప్పి యేనును వారుం

జేతనగుకొలఁదిఁ బెనఁగెద

మాతల³మఱి దైవ మున్నదని యాతనితోన్.

210

క. అనఘా యిష్పడు నీపుర

మునకు నరిగి నీదునై న్యములఁగూడి రయం

బున రమ్మని పంపి సురేం

ద్రనందనుం డపుడు తనపురమ్మున కరిగెన్. 211

వ. ఇట్లున్నుం డరిగినయనంతరంబ యాచతుర్థనజననాయకుండు

మనంబున సంతోషంబునొంది నిజరాజభాని యైనకుండిన

నగరంబున కరుగుదెంచి కతిపయదినంబులుండి చతురంగ

బలసమేతుండై యమరావతీపురంబునుంబోలిన యింద్ర

ప్రస్థపురంబునకుఁ జను దెంచి యందు. 212

చ. అనిలతనూభవుండు దివిజాధిపనందనుఁడుం గవల్ ముదం

బునఁ గోలువకా మణిప్రకరభూషితసౌధమునందుఁ గామినీ

జనమృదుహస్తసంకలితచామరవీజనజాతవాతపో

తనికరలోలకుంతలుని ధర్మతనూజానిఁ గాంచె వేడుకన్.

ఆ. కని యుపాయనంబుగా మత్తకరులు మ

ణులు మృగేక్షణామణులుఁ దురంగ

రత్నములు సువర్ణ రాసులుఁ బ్రేమ స

మర్పణంబుచేయ నతఁడు మెచ్చి. 214

క. ఆనరనాయకునకు స

న్దానం బొనరించి నవ్యమణిపీఠిక నా

సీనుంజేసి సురేశ్వర

సూనుని దెసఁ జూచి ధర్మజుఁడు గనుసన్నన్. 215

తే. ఈతఁ డేభూవిభుండు పేరేమి యిటకు

రాఁ బ్రయోజనమేమిది క్రమము తోడఁ

దెలియఁజెప్పుమటన్న నా దేవరాజ

తనయుఁ డిట్లుని పల్కె హస్తములు మొగిచి. 216

చ. అనఘవరేణ్య కుండినపురాధిపుఁ డీతఁడు వేరిటక జతు
 ర్ధనుఁ డనునాతఁ డేను మృగరాజి నణంపఁగ వేటఁబోయి
 యుండు నచటికేగుడెంచి కపటంబునఁ బల్కెను నన్నిరోధి
 యొక్కన్మృపుఁడు చంపఁబూనెఁ దగఁగావు మటంచు మహర్తి
 తోడుతన్. 217

తే. శరణుఁజొచ్చినవారి రక్షణము సేయ
 వలయు వీరులకని మదిఁ దలఁచి కావఁ
 బ్రతినఁ జేసితిఁ దదనంతరంబ శౌరి
 వైరి యని చెప్పె నీతండు వసుమతీశ. 218

క. శ్రీవిభునితోడి నెయ్యము
 భూవరుప్రాణంబు గాచు వూనికయును నా
 కేవరపునఁ గూడెడునని
 దేవర కెఱిఁగింప నరుగుడెంచితి భీతిన్. 219

తే. నాప్రతిజ్ఞయు నితనిప్రాణములుఁగావ
 నేది తెరవగునట్టి దూహించు మనుచుఁ
 బాదములమీఁద వ్రాలు నస్పృహఁజేరఁ
 దిగిచి యిట్లని పల్కె యుధిష్ఠిరుండు. 220

మ. సకలోపాయవిశారదుండు సయశాస్త్రప్రాధుఁ డాయోధ
 నోత్సుకుఁ డుద్ధండవిరోధిసంహరణదత్తుం డుగ్రశస్త్రాస్త్ర
 జాల కళావేది గిరింద్రధీరుఁడు సదోల్లాసాత్మపంకేరుహం
 డకలంకుం డగుకృష్ణనోర్వ నజదుర్గాధీశులుక శక్తులే.

క. పోనీ శరణాగతికై
 మేనులు హరి కొసఁగి కీర్తిమించి సురేంద్ర
 శ్రీనెగడెద మిది విడిచిన
 హీనపుబ్రతుకేల రాజ్య మేటికి మనకున్. 222

తె. వాసవాత్తజ మును నీవు చేసినట్టి
ప్రతినయే మత్ప్రతిజ్ఞ యీరాజుఁ గాతు
ననుచుఁ దమ్ముని నూతార్చి యమ్మహీశు
భయము మాన్పియు సంతోషభరితుఁ జేసె. . 223

వ. ఇవిధంబున నమ్మహీపతియగుచతుర్ధను భయం బుడిపి
యయ్యజాతశత్రుం డంతగిపురంబున కరిగె నని శుక
యోగిండుం డిలావంతునకుఁ జెప్పినవిధం బెఱింగించిన
నటమీఁది వృత్తాంతం బేమని యడుగుటయు. 224

మ. అసిక్పత్తారినికాయ కాయజబుధాధ్యక్షాత్తసంజాత భీ
మసఖోద్బూతసమాన మానవ ధరా మందార,మందార ము
ఖ్యసమస్తగ్రహదత్తరాజ్య బలభోగ శ్రీయశో నిత్య, ని
త్యసమభ్యర్చితకృష్ణ!కృష్ణమకుమారా!మారజిత్ప్రభవాః

క. ఉర్విదేవసమూహః, శీర్వాదస మేధమానసింధురతురగా
ఖర్వశ్రీసంతానా,గర్వితరిపుహరణకరణ కౌక్షేయకరా. 226

తోటకవృత్తము.—

కరుణాకరమానస కమ్రయశగ

పరిపూరితనిర్మలపద్మభవాం

డరమారమణీమణినాథపదాం

బురుహద్వయపూజనపుణ్యనిధీ.

227

గద్యము. ఇది శ్రీమత్కృష్ణాంజనేయగోత్రపవిత్ర చరిగొండ తిమ్మ
నామాత్యప్రత్య సకలవిద్యాపారీణ శతఘంట సురత్రాణ
సుకవిజనవిధేయ ధర్మననామధేయ ప్రణీతం బయినచిత్ర
భారతం బనుపురాణకథయందుఁ బంచమాశ్వాసము.

శ్రీ రస్తు.

చిత్రభారతము

షష్ఠాశ్వాసము.



యువతీకరుణావీ

తాయతసంపద్విశేష హరి భూరుహ రా

ధేయ శశిదాన హరశో

భా యెన్తులపల్లి మాదయప్రభు పెద్దా. 1

వ. అవధరింపుము మృదుమధురవచనరచనాపరితోషితముని
జాతుం డగుసూతుండు హరికథాశ్రవణాష్టాదు లగుశౌన
కాదులకు నిట్లనియె నయ్యజాతశత్రుం డభ్యంతరమంది
రంబునకుం జని యంత వృత్తాంతంబును గుంతీద్రౌపదుల
కెఱింగించి భీమాష్టన నకులసహదేవచతుర్ధనసమేతుండై
నిజబలంబుతోపిణీద్వితయంబునుం గొలువఁ గరినగరం
బున కరిగి తమతాత యగుభీష్మపాలికిఁ జని యతనికిం
బ్రణామం బాచరించి తదనుజ్ఞాపూర్వకంబుగా నుచితపీఠం
బునం గూర్చున్నయంత సహజసంభాషణంబులాడుచు నా
దేవవ్రతుం డాధర్మనందనున కిట్లనియె. 2

తే. పాండవాగ్రజ యేమి నెపంబు గలిగెఁ
దమ్ములును నీవు నధిక వేగమ్ము తోడ

నిచటి కేతేర నీమానవేశుఁ డెవ్వఁ
డీవిధంబంతయును నాకు నెఱుంగఁజెపుమ.

3

సీ. అనవుడు ధర్మనందనుఁడు గేలుమొగిడ్చి
యమ్మహాత్మునితోడ నర్జునుండు
వేటఁబోయినయట్టివిధమును గుండినా
ధీశుండు వచ్చి ప్రార్థించుటయును
నతనిఁ గావఁగఁబూని యనిమిషేశ్వరసూతి
ప్రతినగావించిన పద్ధతియును
దమ్మనిమాట యుద్ధతిమీఱఁ జెల్లింపఁ
నొడఁబడ్డచందంబు నుచితభంగిఁ

తే. దెలియఁజెప్పిన నాతండు కలఁకనొంది
వేడినిట్టూర్పు నిగిడించి విషమకార్య
మయ్యెఁ గృష్ణునితోడఁ గయ్యంబుకలిమి
ననుచుఁ జింతించి యిట్లును నతనితోడ.

4

శా.భద్రేభాయతసత్త్వశాలి సమరప్రాధప్రతాపాధ్యుఁ డ
చ్చిద్రప్రాభవుఁ డుగ్రవైరి దనుజశ్రేణీ తమస్సూర్యకో
పోద్రేకుండు గుణౌఘభూషణుఁడు దానోపాయదత్తుండు
నిర్ణిద్రుండాధ్యుఁడునై నశౌరియనిలో నిల్వకా ఘరుం
డోపునే.

5

క. ఎక్కడి చతుర్థనుం డిటు
ద్రెక్కొని యేతెంచె బుండరీకాత్మునితో
నెక్కడి పోరాటము మన
కక్కట సమకూడె దైవమా యని మఱియున్.

6

క. ఇలఁ దనదు మేలుఁగీడును

నలఘుమతిస్ఫురణఁ గరతలామలకముగాఁ

దెలియక ¹వెంగలితనమునఁ

బలికినఁ గిడొందు నెట్టి బలియునికైనన్.

7

మ. వనజాక్షుఁ బలి వేడఁజేసె నలదేవజ్యేష్ఠశీరంబుఁ బో
నొనరించెన్ మరు రూపుమాపె నమరవ్రాతేశు. నొంచెం
దపో, ధనులెల్లం బ్రతివాసరంబును మదిం “దస్త్రై నమః
కర్తణే”, యనుచుఁ మ్రొక్కఁగ దాని గెల్వ మనశకృతంబా
విచారించినన్.

8

క. కావలసిన యర్థంబులు

దైవప్రేరణము కతనఁ ²దక్షిణ దామె యగున్

గావున నద్భుతు దూఱం

గా వల దీ తాజుఁ గావఁగాఁదగు మనకున్.

9

క. అని యాగంగానందనుఁ

డనిపిన ధర్మజుఁడు వేడ్క నవనీనాథుం

డునుఁ దమ్ములుఁ దోఁ జనుదే

ర నరిగె ధృతరాష్ట్రమందిరమునకు ననఘా.

10

వ. అదియు శరచ్చంద్రచంద్రికానూనప్రభాపటలచటులపీఠ
వారస్థగితహేమకుంభవిరాజితంబును, బాలభానుభాను
విజృంభమాణమాణిక్యబద్ధసమిద్ధభిత్తిమనోహరంబును శుద్ధ
స్ఫటికఘటితప్రాంగణప్రదేశంబును నానావిధవిచిత్ర
వితానసంతాననముల్లసితోపరిభాగంబును ముక్తాఫలవల్లరీ
ప్రభార్కుల్లరీతోరణాలంకృతంబును వివిధమణిగణరంగ

* 1 గభీతనంబున. 2 దముఁదామె.

వల్లీవిలసితంబును నై సరోవరంబునుంబోలె రాజహంస
థార్తరాష్ట్రనివాసంబై, హరికథావిలాసంబునుం బోలెఁ
గణ్ణానందకిరంబై, రాక్షసకృత్యంబునుంబోలె దుశ్శాసన
గౌరవంబై చండభానూదయంబునుంబోలెఁ దోషితపద్మినీ
మండలంబై యొప్పు నందు. 11

సీ. అంగ వంగ కళింగ బంగాళ నేపాల
చోళ బర్బర సింధు మాళవాంధ్ర
భోట పానాట కాంభోజ మహారాష్ట్ర
సౌవీర ఘూర్జర సాల్వ మత్స్య
లాట కర్ణాట మాళవ కుంతల మగధ
సావంత యామున యవన మద్ర
కొంకణ కేకయ లెంకణ వాళాణ కు

లింద సౌరాష్ట్ర పులింద పాండ్య
తే. కాశీ కాశ్మీర నాట త్రిగ ర్తర్కూట
భోట మలయాళ కోసల పుష్పితాది
భూపతులు దొరల్ మంత్రులు బుధులుఁగొలువ
నోలగంబున ధృతరాష్ట్రుఁ డుండె వేడ్క. 12

తే. నిఖిల రాజన్యమాళిమాణిక్యవిమల
కిరణ నీరాజితాంఘ్రిపంకేరుహుండు
నిరుపమానంతసంతోషభరితుఁ డగుచు .
నిండుగొలువున దుర్యోధనుండు నుండె. 13

వ. అంత నయ్యజాతశత్రుండును భీమాద్యనుజచతుష్టయం
బును జతుర్ధనుండును దోడరా దౌవారికులవలన నవసరం
బెఱింగినవాఁడై కొలువుకూటంబునకుం జని యయ్యాంబి

కేయునకు వందనం బాచరించి తనకు నెఱుగిన దుర్యోధ
నాది కుమారులను దక్కిన రాజవరుల నాలింగన సంభా
షణాద్యుపచారములఁ గారవించి కనకపీఠికాసీనుండై
యందఱ నుచితాసనములఁ గూర్చుండ నియమించి తత్త
దుచితప్రకారమున సంభావించుచున్న యవసరమున
నచ్చతుర్థనుం డచ్చీఁకుఁడేనికి నమస్కరించిన. 14.

క. ఆనరనాయకుఁ గౌరవ

భూనాథుం డెత్తి ధర్మపుత్రునితో నీ

మానవపతి యెవ్వం డీట

రా నేమికతంబు గలిగెఁ గ్రమమునఁ జెపుమా. 15.

క. నావుడు ధర్మజుఁ డక్కురు

భూవరునకు నెడ్డఁ గరుణ పొడమఁ బలికె నా

దేవప్రతునకుఁ జెప్పిన

లేవక నరుఘాన్ని రాజు డెప్పురముఁ దగన్. 16.

వ. ఇట్లు చెలిపి.

17

తే. అర్జును ప్రతిజ్ఞతోఁగూడ నవనినాథ

యితనిఁ బాలింపు మిందుకై యిచటకేగు

దెంచినాఁ డిట్టి కర్ణంబు దేవవాహి

నీసుతుఁడు నీనిఁ బ్రోవఁగ నే తలంచె. 18

క. మీమనమున నిక్కార్థం

బేషుని తలఁచితె రన న్నరేంద్రుఁడు కృపతో

నీమనము గల్గియుండఁగ

నీ మనుజేశ్వరునిఁ గావ నెంతనె నాలోన్. 19

వ. శకుని కర్ణ దుర్యోధన దుశ్శాసనులుఁ దమలో విచారించి

హర్షించి రందు శకుని ధర్మజున కిట్లనియె. 20

ఆ. ధర్మతనయ నీకుఁ దగునె బేలవుఁబోలే
వాఁడిఁజేసి యిట్లు నేఁడు పలుక
యాదవేంద్ర సత్వమంతయు మనమెఱుం
గుదుముగాదె ¹గెలువఁ గూడుననిన. 21

వ. కర్ణుం డిట్లనియె. 22

ఉ. అర్జునునంతవాఁ డితని నాదరణంబునఁ గావఁబూనె నా
నిష్ఠరులెల్ల వచ్చి ధరణీవరకోటులఁ గూడి విక్రమ
స్ఫూర్తి తమూర్తులై యనికెఁ బొచ్చిన వీని వధింప శక్తులే
కర్జమునం దలంప నల కంజదళాతునిఁ జెప్ప నేటికిన్. 23

వ. అనిన దుర్యోధనుం డిట్లనియె. 24

మ. వనజాతుండన నెంత చాపగురుఁ డశ్వత్థామయున్ గౌత
ముండును మీరేవురు నేను బాహ్లికుఁడఁ గర్ణుండున్ మదీ
యానుజుల్, ఘనులీరాజులు భీమజాద్యసురులున్ గంగా
సుతుం డాదిగా, మననైన్యంబులు గూడి పొల్చిన రణక్తు
మండలి న్నిల్చునే. 25

వ. అని మఱియు వీరాలాపంబులాడి శరణాగతుండగు నీ
చతుర్థనుం గావంబూనిన యర్జును ప్రతిజ్ఞతోన నడరు
నని నిశ్చయంబుగాఁ బల్కిన యనంతరంబ దుశ్శాసనుం
డిట్లనియె. 26

చ. మనము సమస్తభూవరసమాజము సేనలతోడఁగూడి రాఁ
బనువుద మంత నా ధరణిపాలురు వచ్చిన నైన్యరాజితోఁ
గినుకదలిర్ప ద్వారవతికిం జని వేడెలు వెట్టి యా చతు

గ్ధనునిభయంబుఁ బాపుదము దానవసంహరుఁ బాఱఁ
దోలుచున్. 27

వ. నావుడు నాదుష్టచతుష్టయంబు నాలోకించి యుధిష్ఠిరుం
డిట్లనియె మనము సకలరాజన్యుల రావించి శ్రీకృష్ణుని
తలఁపుఁ దెలియ నొక్కదూతం బంపి యక్కార్యంబుఁ దెలిసి
చేయవలయు చందాబునఁ జేయుదము గాంగేయుం డిబ్బంగి
నిశ్చయించుననినఁ దక్కినవారలెల్ల నట్లకాయని రంత
నంతవృత్తాంతంబు విని యశేషరాజన్యలోకంబును నిజ
నైననృపమేతంబుగా రాఁబనిచి పాండవేయుల నిజనివాసం
బున కనిచి చతుర్ధనున కొక్కహర్ష్యంబు ¹విడిది యొసంగ
నియమించి దుర్యోధనాదులను దక్కిన భృత్యామాత్య
వర్గంబును వీడుకొలిపి కొలువు చాలించి యయ్యాంచి
కేయుండు సంజయుకరం బూతగాఁ గొని విదురుండును
దోడరా నభ్యంతరమందిరంబున కరిగె నంత నానాదేశా
ధీశులు తమతమ చతురంగబలంబులతో హస్తీపురికి రాఁ
దొడంగి రందు. 28

ఉ. భండన భీమవిక్రముండు బాణకళానిపుణుండు మత్తవే
దండఘటాతురంగమరథ ప్రకరంబులతోడ మత్స్యభూ
మండలనాథుఁడైన యరిమానవిభంజనశాలి యావిరా
టుం డరు దెంచె సంగరపటుత్వమునం గురురాజువీటికిన్.

ఉ. సింధురబంధురాశ్వరథసేవితుఁడై చను దెంచె సన్నభ
స్సింధురమానుజాత సురసింధురపాండురకీర్తి వేడుకన్

సింధువిభుండు సైంధవుఁ డసిప్రముఖాయుధదీక్షితుండు ద
ర్వాంధుఁడు యుద్ధరంగనిహతాహితవీరుఁ డుదారమూర్తియై

క. విందానువిందు లఖిలా

రిందము లుగ్రహవసుపరిశ్రమసేనా
బృందముతో వచ్చిరి యా
నందం బెసఁగంగ హస్తినాపురమునకున్.

31

క. మత్తగజదానధారా

యత్తభ్రమరీవితానహరిస్వనముల్
చిత్తమున మెచ్చుచు భగ
దత్తుం డేతెంచె గబ్బితన మేర్పడఁగన్.

32

క. క్షేడాకంపితకూర

క్రోడదిశాకుంభిగోత్ర గోత్రమరుద్భు
గ్రాడంబుధియై సమర
క్రీడారతిమీఱి ధృష్టకేతుఁడు వచ్చెన్.

33

తే. దర్పితారాతి రాజకాంతాకుచాగ్ర

హరిహరగుళుచ్చసంహరణచణక్ప
పాణభూషితనిష్ఠురపాణియగుచు
సేనతోఁగూడ నా సుదక్షిణుఁడు వచ్చె.

34

క. నిజకరిహరిరథసుభట

వ్రజపాదోదూతభూపరాగవిహిత నీ
రజహితులై కేకయు ల
క్కజముగఁ జనుదెంచి రపుడు గరిపురమునకున్.

35

క. ఆక్షీణః నిజమహాశృంగ

లక్షీకృతవైరి నృపకలాపశరీరుఁ

డక్షోహిణితోఁ బాంచా

లక్షోణీశ్వరుఁడు సుతులలమిరా వచ్చెన్.

36

శా.చండా యోధనకల్యుఁడున్నతభుజాచంచద్దదాదండమా
ర్తాండప్రోద్భవతుల్యుఁడుగ్గరిపు వీరస్వాంతశల్యుండు శ
ల్యుం డక్షోహిణి తన్నుఁ గొల్వఁగ జయోద్యోగంబుతో
వచ్చె నుద్ధండప్రక్రియమించ నచ్చటికిఁ బాతాళక్షమా
ధీశ్వరా.

37

శా.రక్షోనాథశిఖావతంసము సమగ్రప్రాభవుం డుగ్రయు
ద్ధక్షోణీతలభీష్టమూర్తి రిపుకాంతాకంఠసూత్రచ్చిదా
దక్షోక్షుద్రకుతారహస్తండు సముద్యతోక్రధధూమధ్వ
జం,డక్షిణోద్ధతివచ్చె భీమజుఁడు దా నక్షోహిణీయుక్తుడై
శా.అంగాధీశుఁడు చోళవల్లభుఁడు పాండ్యత్వతలేంద్రుండు
కాళింగుం డాంధ్రవసుంధరాధిపతి పాలిందుండు నేపా
ళుండు, బంగాళేశుండు మాళవక్షితిపుండు బానాట
నాథుండు నవ్వంగక్షోణీవిభుండు నాదిగ జగద్వంద్యుల్
నృపుల్ వేడ్కతోన్.

39

వ. అరుగుదెంచిరి మఱియు మాహిష్టతీపతి యగునీలుండును
విదర్భాధీశ్వరుం డగురుక్మియును మొదలుగాఁగల నానా
దేశాగతరాజస్యలు పదునాలుగక్షోహిణులతోడంగూడి
చనుదెంచిన ధృతరాష్ట్రానుమతంబున దుశ్శాసనాదిభార్త
రాష్ట్రులు తమతమమూలబలంబు¹రెండక్షోహిణులుకొలువ
రథాధిరూఢులై యెదురుచని యా రాజసమూహంబుఁ
దోడ్కొని హస్తీపురంబునకు వచ్చి యయ్యైతావుల విడియ

నియమించిన వారలకు నప్పురంబునుం దన్నహోద్యాన
ప్రాంగణప్రదేశంబునుఁ బట్టుచాలక క్రిక్కిరిసి యుండె
నంత. 40.

తే. పాండవులుఁ గౌరవులు సర్వపార్థివులును
హస్తీపురమునఁ గూడుట యాహ్లాదములు
దనకు వినిపింపఁ గృష్ణుఁ డుద్ధవునిఁ బిలువ
నంపి యాతనితోడ నిట్లునుచుఁ బలికె. 41.

క. కలియును నూనెయు బలె మును
గలయక ఊరోదకముల కరణం గాంతే
యులుఁ గౌరవు లిపు డెనసి స
కలనృపులను గూర్చినారు కరినగరమునన్. 42.

వ. అందు. 43

తే. పాండవులు నాకు నొక్కింత పనియుఁ జెప్పి
కాని చేయరు నేఁ డిట్టికార్యమెత్తి
యెఱుంగ వినిపింప రిందుల కేనెపంబొ
చిత్రమయ్యెడి బుద్ధి నీక్షించి చెపుమ. 44.

వ. అనవుడుఁ గృష్ణున కుద్ధవుం డిట్లనియె 45

తే మనము బంధుల మీ ధరామండలమునఁ
గలుగు నృపులును వారినే కలిసినారు
రిపుఁ డొకండును లేడు తర్కించి చూడ
నింక నొకమాట వినుమని యిట్టులనియె. 46

సీ. ఈధృతరాష్ట్రపై నా ధృతరాష్ట్రండు
వచ్చెనో పన్నగ¹వైరి గూడి

యీ రాజరాజుపై నారాజరాజైత్తి
యరుదెంచెనో యక్షు లలమిగొలువ

నీ ధర్మరాజుపై నా ధర్మరాజైత్తి
వచ్చెనో కింకరావళులఁ గూడి

యీ ధనంజయునిపై నా ధనంజయుఁ డెత్తి
వచ్చెనో ధర వడవడ వడంక

తే. నాత్మఁ బెనగొన్న సామ్యపుటలుక గలుగు
కతనఁ గాకున్న వీర లీకరణి గూడఁ
గారణం బేమి యచటి కొక్కరునిఁ బంచి
తెలియఁగాఁదగు నిది వసుదేవతనయ.

47

వ. అనిన నయ్యాదవోత్తముండు త్రికాలవేది యయ్యును
రాజధర్మం బవలంబించి యక్రూరునిం బిలిపించి యతనితో
నిట్లని యానతిచ్చె.

48

క. పాండవులుఁ గౌరవులు వే
దండపురమ్మున సమస్తధరణీశుల ను
ద్దండతఁ గూరిచిరఁట యా
దండునకుంబోయి ధర్మతనయాదులతోన్.

49

క. మన సేమముఁ జెప్పి నయం
బున వారివిధంబు ¹సర్వముం దెలిసి రయం
బున రమ్మని. యనుప నతఁడు
చనియె రథారూఢుఁడై గజపురమ్మునకున్.

50

వ. చని యతఁడు తత్పురోపవనప్రాంగణప్రదేశంబునఁ గ్రండు
కొనియున్న సకలపై న్యంబుల నున్నతప్రాకారగోపురాట్టా

లక ప్రాసాదంబులం గనుంగొనుచు నరిగి యరిగి రాజమం
దిరద్వారంబున రథావతరణంబుఁజేసి దొవారికులచేతఁ
దనరాక యాంబికేయున కెఱింగించి తదనుజ్ఞాతుండై సఖా
మంటపంబునకుంబోయి యచ్చట గాంగేయ బాహ్లికసోమ
దత్తాదిజ్ఞాతులును, ద్రోణకృపాశ్వత్థామాది మహావీరు
లును, యుధిష్ఠరాదిపాండవేయులును, సుయోధనాది
కుమారవర్గంబును ద్రుపదసౌబలనైంధవాదిబంధువులును
మత్స్య మద్ర మగధ మాళవ నేపాళ చోళ కైంకణ
కొంకణ కోసల కుకుర కురు కరూళాది నానాదేశా
గత రాజవరులును విదురసంజయులుం గొలువ ననర్ఘ్య
మణిమయసింహాసనాసీనుండై వేరోలగంబున్న వైచిత్ర
వీర్యునకుఁ బ్రణామం బాచరించి గాంగేయద్రోణాదులకు
నమస్కరించి తనకు నభివందనం బాచరించిన కౌంతేయ
గాంధారేయాదుల నాలింగనంబు గావించి తక్కినవారల
చేత సంభావితుండై యంతకమున్న యొక్కయింతిచేతఁ
దనకని పెట్టించినకనకపీఠంబునఁ గూర్చుండి కుశలపూర్వ
కంబుగాఁ దత్తదుచితప్రకారంబున వినోదాలాపంబు లాడు
చున్నయక్రూరునకు నజాతశత్రుం డిట్లనియె. 51

క. క్రూరుండవుగాని నెవమున
సారససంభవుఁడు నీకు సార్థకముగన
క్రూరుండని వేరొసఁగెను
శ్రీరమణపదాంబుజాతచింతనహృదయా.

52

మ. హరికిఁ సేమమె సీరికిన్లుదమె సాత్యక్యాదితతోస్సదరుల్
పరిణామంబున నున్నవారె శుకుండుఁ బ్రద్యుమ్నుండుఁ
సాంబుండుఁ, దరుండుఁ మోదముతోఁ జెలంగుదురె.

యోధశ్రేణికిఁ లెస్సయే, తరుణీసంఘము సంతసంబొదవ
నిత్యశ్రీల వర్తిల్లునే. 53

క. అనఘా నీవనిశంబును
వనజాతునిసేవఁజేయువాఁడవు నెయ్యం
బున నొక్కవేళను దలం
చునె మమ్ముం గృష్ణుఁడు దయసొంపున ననుడున్. 54

తే. ఆయుధిష్ఠరుతోడ నిట్లనియె గాంది
నీతనూజుండు తననేర్పు నెగడఁ గృష్ణు
నకును మీకును భేద మున్నదె యతండు
మిమ్ము నేప్రాద్దుఁ దలఁచు నర్థిలి దలిర్ప. 55

వ. అనవుడు నయ్యజాతశత్రుండు సంతసంబునంబొంది మహాత్మా
భవదాగమనంబునకుం గారణం బెయ్యది యనిన నక్రూరుం
డిట్లనియె. 56

ఉ. మీరును ధార్తరాష్ట్రులును మించినవైరముదక్కి క్షీర
ముఖ, నీరముఁబోలె నేకముగ నెమ్మిఁ జరించుట రాజ
వాహినీ, వారముతోడ నిచ్చటికివచ్చుటయుం దనుజాంత
కుండు దాఁజూరులచే నెఱింగి కడుసంతసమొందెఁ బృథా
సుతాగ్రణి. 52

వ. ఇతైఱంగున మీ వృత్తాంతంబు విన్నవాఁడై యావెన్నుండు
నన్నుం బిలిపించి యిట్లని యానతిచ్చె. 53

క. నీవచటి కరిగి యేమిటి
కై వచ్చిరొ వారిజాడ లరసి వియద్గం
గావరనందనుఁ బొడఁగని
యా వాసవిఁ జూచి యడుగుమని నన్ననిచెన్. 59

చ. ఏ నమ్మహానుభావుని యానతి శిరంబున నిడుకొని యరుగు
దెంచితి మీర లపారసేనాసమేతుల రయి యిప్పట్టణంబున
నెట్టకేలకుంగూడఁ గతం బెయ్యదియని యడుగ నందు
లకు నయ్యుధిష్ఠిరుండును దక్కినవారలును మిన్న కయున్న
యంతన గాందినేయునకుం గాంధారేయాగ్రజం డిట్ల
నియె.

60

సీ. అనఘాత్తుఁ డీ చతుర్ధనుఁడు దివ్యహాయంబు
నెక్కి యాకసమున నేగుదేర
నా ఘోటకాస్యంబునం దుద్భవించిన
నురువు మారుతముచేఁ దొరిఁగి యమున
లోనున్న తనదుకేల్లోయిలోఁ బడఁగ నా
కృష్ణుండు నెలకు హరింతు ననుడు
విని భయంబునఁ దన వెన్నుఁజొచ్చిన వీని
గాండీవి కరుణతోఁ గావఁబూనెఁ

తే. గాన శరణొందువానిరక్షణముకొఱకు
నేము నేనలతోఁ గూడి యిచట నుంట
నెపములేని ప్రతిజ్ఞ మాన్పించుటొండెఁ
చేజ మొప్పంగ నితని సాధించుటొండె.

61

క. పని యిదియె మాకు నిష్పాదు
విను మయ్యాదవుండు ప్రతినవిడిచి యతనిఁ దా
మనుచుట మంచిది లేదా
తనబలిమియు మాబలంబుఁ దానే యెఱుఁగెన్.

62

శా. ద్రోణాచార్యుండు భీష్ముఁడుం గృపుండుం గర్ణుం డర్జునుండున్
జగ,త్ప్రాణాత్తోద్భవధర్మజుల్ గవలు నాహైండింబుండున్

ద్రోణియుఁ, ఊఁఁచినాథులుఁ బోరనిల్వఁగ బిడొజుండో
యజుండో ¹కడుఁ, వేణుధ్వానముఁజేసి ²గొల్లసతులఁ
వేఁగూడుటో కయ్యముల్.

63 -

వ. కావున బహుశాస్త్రజ్ఞుండవగు నీవు మీకృష్ణునకు బుద్ధిఁ
జెప్పి యా చతుర్థుఁ జంపెదనన్న ప్రతిన మాన్పించు
మనవుడు నక్రూరుం డతని కిట్లనియె.

64

తే. రాజ్యగర్వంబు పెంపున రాజరాజ
మీఁదు గానక యాడితి మిన్నకిపు
సత్యసంకల్పుడైన యాచక్రపాణి
ప్రతిన మాన్పెదనని పూన బ్రహ్మతరమె.

65

చ. సురల జయించి దేవపురి చూఱుపట్టి సమస్తలోకముల్
పారిఁజారి నేర్చు నయ్యసురపుంగవకోటుల మాటమాత్ర
లో, శరములపాలుచేసి దివిషద్వరులెల్ల నుతింపఁబొల్పు నా
హరికిని మీకు హస్తీమశ కాంతర మారసిచూడ నెమ్మెయిన్.

67

వ. మఱియును.

సీ. కల్పాంతశిఖికల్ప ¹కాళియఘణములఁ

జిదమిదగామట్టి మదమడంచె

సత్యనిర్జితదిశాసామజశ్రేష్ఠంబుఁ

గువలయావీడంబు నవనిఁ గూల్చె

విశ్వలోకాప్రతివీరుఁ జాణూరుని

బాహుయుద్ధంబునఁ బట్టి చంపె

బంధురబలు జరాసంధుఁ బద్మేనిమిది

మాటులు రణధూమిఁ బాఱుదోలె

తే. నరకమురదై త్యనాథుల నఱకివై చెఁ
బారిజాతంబుఁ గొని యిందు భంగపఱచె
బలితనయుతోడఁ బురహరుఁ గలననోర్చె
నడ్డ మెవ్వఁడు గలిగె బ్రహ్మాండమునను. 68

క. పగ యా విభుతోఁ 1గైకొనఁ
దగదని తెలుపంగ ననికీఁ దార్కొనితిర యే
దగరు గిరిఁ బూని తనతల
పగులఁగఁ దాఁకుటయెగాదె పరికింపంగన్. 69

క. కావున మీరందఱు నీ
భూవల్లభుఁ దోడుకొని ప్రభుత్వముతో మా
శ్రీవనితాధిపపదరా
జీవంబులు శరణుఁజొరుండు చేకొను మిమ్మున్. 70

వ. అనుడు నా సుయోధనుండు కోపోద్ధీపితమానసుండై
యక్రూరున కిట్లనియె. 71

శా. ఏమేమి హరిశూరుండంటి నిజమానే యా జరాసంధుఁడు
ద్దామప్రక్రియఁ జొట్టికొన్నఁ బురమున్ దర్పంబు డించెన్
సమి, త్సీమం దాయవనుండుద్రోల గుహఁ జొచ్చెన్ జూ
డఁగా నిన్నఁ గా,దా ముంజేతుల కంకణంబులకు నడ్డం
బేల యక్రూరకా. 72

వ. అనవుడు నతం డా సుయోధను నలశ్శృంబుఁజేసి యుత్తరం
బియ్యక భీష్మ సుద్దేశించి మహానుభావా యితండు మదాం
ధుండు గావున నవ్వీరాగ్రేసరు ప్రభావంబెటుంగక యా
డెడు శతానందశతంబును సక్రందన సహస్రంబునునైన నా

నందకధరుండు క్రుద్ధుండై చూచిన యుద్ధంబున నిలువ
సమర్థంబులే కావున మీరెటుంగని యుద్ధంబులే దా హరి
తోడి యాయోధనంబు మాని శరణాగతులై మనుం
డనవుడు మాటు త్తరంబియ్యం డయ్యె నంత నక్రూరుం
డక్కొంటేయుల నుపలక్షించి యిట్లనియె. 73

ఉ. నూనియతోడి కప్పురపునుగ్గు తెఱంగున థార్తరాష్ట్రసం
తానముఁ గూడి మీరు విబుధస్తవనీయచరిత్రులయ్యు స
న్తానవిహీనులై దురభిమానముఁజెంది చరింపనేల మీ
మానసవీధిఁ జూడుఁ డిది మంచిదో కృష్ణునిపొందుమంచిదో.

క. హరి మీకుఁ బ్రాణబంధువు
గురువుకొ సచివుండు రక్షకుఁడునై మిమ్మే
పురఁ గూర్చి నెల్ల వేశల
నరయుచు రక్షించినందుకా యిది దలఁపన్. 75

వ. థార్తరాష్ట్రులు సహజశాస్త్రపులయ్యు మిత్ర భేదంబుకొఱకు
మిమ్ముఁ బొదివినా రింతియెకాని నిక్కువంబగు మక్కువఁ
గాదు కృష్ణుండు మీమీఁద దయదప్పి నప్పు డఖిలరాజ్యం
బునుం జేకొనందలంచినారు గావున నీ నృపకీటకంబుఁ
జేపట్టి శార్ఙ్గితోఁ గపటంబునేయుట కర్జుంబు గాదని యర్జు
నున కిట్లనియె. 76

క. ¹విరసింపఁ దాతతనయునిఁ
బొరిగొను కృష్ణునకు నితరుఁ బొరిగొను టరుదా
మఱఁది వనుచనవు మానుము
హరి శరణముఁ జొరుము భద్రమయ్యెడుఁ బార్థా. 77

వ. అనిన నయ్యక్రూరునకు నతం డిట్లనియెఁ గృహీతపరి
త్యాగంబు నేయరామి నెటుంగవే సర్వభూతాంతర్యామి
యగు నప్పరమేశ్వరుం డేమి నేసినఁ జేయుంగాత మనియెఁ
దదనంతరంబ యుధిష్ఠిరాదు లతనితో మా విన్నపంబుగా
రమావల్లభునకు నెఱింగింపుచుని యథోచితవచనంబులు
కొన్ని వల్కి యే మతని సమ్ముఖంబునకు నొక బుద్ధిమంతు
నంపి సర్వంబు విన్నపంబుఁజేయించిన యటమీఁదఁ గావల
సిన యర్థంబయ్యెడునని వినయపూర్వకంబుగా ననిపిన
నయ్యక్రూరుండు రథారోహణంబుఁజేసి రయంబున ద్వా
రకానగరంబునకుం జని.

78

క. తనరాక యొక్కవేత్రధ

రునిచే ¹జెప్పంప విని యరుగుదేరంబం

చినఁ జని సోదరులును నం

దనులుఁ గొలువనున్న మురమథనుఁగని మ్రొక్కెన్. 79

వ. ఇట్లమ్మురాంతకునకు నమస్కరించి యతని యనుమతి నొక్క
సువర్ణపీఠంబునం గూర్చున్న యవసరంబున నవ్విభుం
డచ్చటి వృత్తాంతం జేమని యడిగిన నతం డిట్లను దేవా,
భవదనుజ్ఞాతుండనై కరినగరంబున కరిగి యచ్చట నాంబి
కేయు వేరోలగంబునకుం జని యాతని యాదరణంబున
నొక్క పీఠిక నాసీనుండనై యుచితాలాపంబు లాడుచున్న
యంత నయ్యజాతశత్రుం డిచ్చటి యోగక్షేమంబడిగిన
నేనందుల కుత్తరంబిచ్చి వారిపరిణామం బడిగి వారణ
పురంబున మాతంగశతాంగవీరభటుసంఘంబులతో నానా
రాజవరులు కూడియున్న కారణం బెయ్యదియన నయ్యుధి

1 జెప్పంప విని యరుగుదే నియమిం, చిన.

ష్ఠిరుం డూరకున్న పదంపడి దుర్యోధనుండు శరణాగతుం
డైన యీ చతుర్థునుం గాచెదనని మావిజయుండు పలికిన
నేము వీరలతోడం గూడియున్న వారము కృష్ణుం డీ
చతుర్థనజననాయకుం జంపెదనన్న ప్రతిసమానుట ¹మేలు
లేదా యటమీఁదఁ దానే యెటుంగునని యివి యాది
గాఁగల యనుచితవచనంబులు వల్కినం దగిన యుత్తరం
బిచ్చి యతని లక్ష్యంబుసేయక భీష్మాదులతోఁ దత్తత్ప్రకా
రంబుల వెన్నుచూపి కొన్నిమాటలాడి యాప్రజ్ఞాచక్షు
నకుం జెప్పి యే నరుగుదెంచునవసరంబున ధర్మజభీమార్జు
నులు దమమాటలుగా భవత్సన్నిధానంబున విన్నవంబు
సేయుమని నాతో ననిన తెఱం గెఱింగించెద నవధరింపు
మందు ధర్మజుం డిట్లనియె.

80

చ. కమలదళాక్ష, మీజనకు గాదిలిసోదరి మాకుఁ దల్లి భా
వమునఁ దలంచినకా నెనరువారము వెండియు దేవరందుఁ
గూ,రిమిగలయట్టిభక్తులము ప్రీతిమెయిం గరుణింపు సర్వ
భూ,రమణులలోన నెయ్యపుమఱిదికి నీచనవియ్యఁజెల్లదే.

చ. వలపరిమూపుగో దివిజవల్లభునిం దెగఁజూచి వైరులకా
గెలువఁగఁజేసి శుభ్రతరకీర్తి దిశావళి నించి యింతగా
మెలపితి వీవ యిప్పుడొకమేదినిఁజేసికినై విరోధివై
నలంచిన నవ్వరే సురగణంబులు మానవనాథకోటులున్.

వ. అనుడు భీముం డిట్లనియె.

81

చ. వెఱపున ధర్మనందనుండు ²విన్నపమాడుటగాదు బాంధవం
బరిగెడునో యటంచుఁ దెగనాడకయుండుటగాని యర్జు

నుం, డటిముటిఁ గాచినట్టి మనుజాధిపుఁ బైకొని బ్రహ్మ
రుద్రు లే, డైటఁ జను దెంచి రేనియు వధింపఁగనోపుదురే
తలంపఁగన్. 84

క. కావున నీ కుండినపతిఁ

గావు నయంబెసఁగ నట్లు గాదా నన్నున్
దేవేంద్ర నందనుని వసు
దేవతనయ ! చూచి యెటుఁగుదేకద యనుమీ. 85

వ. అనిన యనంతరం బద్ధునుం డిట్లనియె. 86

చ. విను మనఘాత్త నన్ను నరవిందదళేతఁ ఁ డింతవానిఁగాఁ
బెనిచె నటైన నీనృపతి భీతిలి చేరినఁ గాచినాఁడ నీ
తనికయి చచ్చుటొండె రణధారుణిలో గెలుపొండె మేలుగా
కని వినిపింపుమీ కొలువునందు బలాదు లెటుఁగునట్లుగన్.

వ. అని పలికె నంత భీష్మాదులెల్లన్ దేవరసమ్ముఖింబునకు నొక
బుద్ధిమంతు నంపెదమని నన్నంపిన నేనుం జను దెంచితి నని
విన్నవించిన నయ్యరవిందనయనుండు గించి దరుణితలోచ
నుండై కొలువుగలయం గనుంగొని. 88

చ. వినఁ గడుఁజోద్యమయ్యెఁ బృథివీవరకోటులతోడఁ గూడి
నే, గినిసిన కుండినేశ్వరునిఁ గ్రీడియె కావఁగఁ బూనె
నట్టె యే, మనఁగలవారమన్న ముసలాయుధుఁ డాలము
సేయఁబూనెఁ జే,వనిగుడ మార సాంబకృతవర్షలు నవ్విరి
గేలిఁ బెట్టుచున్. 89

వ. మఱియుఁ దక్కినవారెల్లను వీరాలాపంబు లాడుచుండి
రంత నిక్కడ భృతరాష్ట్రండు విదురసంజయులతోఁ గూడఁ

గర్జంబు దప్పెనని కటకటంపడి కొండొక చింతించి కుంతీ
తనయాగ్రజు నుద్దేశించి యిట్లనియె. 90

శా. అక్రూరుం డరు దెంచి యీకొలుపులో నత్యంతవాక్పాశ్రి
నా, చక్రికా సంగరకేళిగెల్వంగ సరోజాతోద్భవుల్ నూర్వు
రుక, శక్రుల్ వేపురునై న నోపరనె నాచందంబు నిక్కంబు
యుద్ధకీడన్తనమెంత నీకు నయశాస్త్రప్రక్రియం జెప్పెదన్.

చ. వినయవివేకభూషణుఁ బ్రవీణుఁ గులీనుఁ బరేంగితజ్ఞు స
త్యనిరతు బుద్ధిమంతు నుచితప్రదుఁ గార్యధురంధరుక
గృపా, త్తు నతిగుణాకరుక బతిహితుక జననాథుఁడు రాయ
బారిఁ జేసిన నతఁ డెట్టులైన ఫలసిద్ధిగఁజేయు సమస్తకృత్య
ముల్. 92

ప. కాపున నిట్టిగుణంబులుగలవాని నయ్యాదవవల్లభుపాలికిం
బెట్టి పంపుదమనుడు వల్లెయని కౌంతేయాగ్రజుండు తనతో
విచారింప శంతనుతనయుం డిట్లనియె. 93

క. దేవాజేయుఁడు బలమున
దేవాచార్యుండు నీతి ధీరత్వమునక
దేవాచలంబు మన సహ
దేవుండని బుద్ధిఁ దెలిసితిక ధర్మసుతా. 94

క. అని యెఱింగించిన యమనం
దనుఁ డప్పడు పిలిచి నకులుతమ్ముని నాశాం
తనవుని ముందఱి¹నిడ నా
తనితో²నతఁ డిట్టులనె నుదారప్రాధిన్. 95

తే. వత్స! నీ నేర్పుమీఱ నవ్వాసుదేవు
 నకును నెఱిగింపుమని వచనములు గొన్ని
 చెప్ప నవియును గురు యుధిష్ఠిర వృకోద
 రాష్ట్రనాదులమాటల నాత్మ నిలిపి. 96

వ అందఱచేత ననుజ్ఞాతుండై యరుగ భర్తజండు తిరుగం
 బిలిపించి యిట్లనియె. 97

క. సహదేవ! నీవచనముల
 కు హలాయుధకృష్ణసాత్యకులుఁ బ్రద్యుమ్నా
 దిహరికుమారులు నతికుపి
 తహృదయులై పల్కినను బెదరకుము తాల్చిన్. 98

వ. అని బుద్ధి చెప్పి యనిపిన రథారూఢుండై మితపరిజనం
 బులు గోలువ ద్వారవతీపురంబునకుం బోయి రాజమార్గం
 బునఁ దత్తద్విశేషంబు లీక్షించుచుఁ జనిచని పెనుమొగ
 సాలఁ దఱిసి రథంబు డిగ్గి ద్వారపాలకులచేతఁ దనరాక
 విన్నపంబు నేయించి తదనుజ్ఞాపూర్వకంబుగా నాస్థాన
 మంటపంబునకుం జని. 99

సీ. కనియొఁ బద్మదళాతుఁ గౌస్తుభమణివతు
 శ్యామలదేహు నాజానుబాహుఁ
 గాంచనకౌశేయుఁ గాంతావిధేయు గం
 భర్వకోటివిలాసు నవ్యహాసు
 బ్రహ్మాండధౌరేయు బ్రహ్మానుసంధేయు
 దనుజారిశరణు దేవసుతచరణు
 జలజాప్తసుతతేజా సకలయాదవరాజా
 భక్తమందారు శోభనవిహారు

- తే. సకలదై వతమాళిరత్న కిరణ ప్ర
చయవిభూషితపదనీరజాతు భువన
రాజిజనిహేతు నభగరాజకేతు
శ్రీవభూటీమనస్సంచరిష్ణుఁ గృష్ణుఁ. 100
- వ. కని కృతాప్రణాముండై నిలిచిన నతని నుచితప్రకారం
బున సంభావించి భద్రాసనాసీనుం గావించి యిట్లని యాన
తిచ్చె. 101
- మ. ముదమే యత్తకు భర్తరాజునకు సమ్మోదందె భీముండు
సమ్మదలీల నిర్వహించునే కుశలమే మత్ప్రీతిమైపొల్పు
నా, త్రిదశాధీశ్వరసూతికిఁ నకులుండుం బ్రీతాత్ముడే
సౌఖ్య సంపదఁ బాంచాలి మెలంగునే పరిజనుల్ భవ్యా
త్తులే యెప్పుడున్. 102
- చ. అనవుడు మాద్రిపట్టి వినయంబున నిట్లని పల్కె దేవకీ
తనయ! భవత్కృపామహిమ తల్లివిధంబునఁ బ్రోవఁగా
ముదంబ నెగడుఁగాక మాకును వివన్నత గల్గునె కుంతి
దేవియు, నివసుతచరిత్ర ద్రౌపదియు నిండినవేడ్కఁ జరింతు
రెంతయున్. 103
- వ. నావుడుఁ గృష్ణుండు సంతసిల్లి సహదేవునిం జూచి ప్రార్థు
గ్రుంకుచున్నయది రేపకడ సహసంభాషణం బయ్యెడుఁ
బధశ్రాంతి దీక్ష విశ్రమింపుమని యొక్కభర్తప్రాసాదంబున
విడియ నియమించి వీడుకొలిపి యప్పుడు గొలువు సాలించి
తాను నభ్యంతరమందిరంబున కరిగెనంత. 104
- క. కమలినఁ బుష్పిణిఁ గరముల
నిమురుటకున్దరియు వారుణీపరిచయదో

షమునకు రవి ప్రాయశ్చి

త్త మొనర్చుకొనెనన నపరధరముచరిఁ బడెన్. 105

తే. ఎన్నఁడును బగలును వేడి యెడలనట్టి
భానుఁ గని బ్రహ్మ కోపించి వానిసీమఁ
గువలయాప్తున కీయఁ జిగురునఁ నోర
ణమొనరిచె నన సాంధ్యరాగము దనరై. 106

క. సగపాలు సాంధ్యరాగము
నిగడినఁ గెంజాయఁ దనరి నెఱచీకటిచే
సగపాలు నలుపునొందుచు
గగనము గురివెందగింజకై వడిఁ బొల్పెన్. 107

తే చలివెలుంగులతేఁడు రేచామ నిపుడు
పెండ్లియాడెడునంచు సంప్రీతి వేల్పు
ముద్దియలువెట్టు ముత్యాలముగ్గులనఁగ
గగనతలమున నిండి చుక్కలు వెలింగె. 108

సీ. సంధ్యాంగనామనోజ్ఞావినీలవేణికా
భారప్రభాకదంబం బనంగ
గగనభాగశరావకంజాతహితదీప
సంజాతసాంద్రకజ్జల మనంగఁ
బరధనాహరణతత్పరపశ్యతోహర
గణనియుక్తాదృశ్యకరణి యనంగ.
నఖిలనిర్మలపదార్థావబోధక్రియా
విజ్ఞానపరిపంథ్యవిద్య యనంగ

తే. శ్యామలంబయి మేదురం బగుచుఁ గన్నుఁ
బ్రామి వెలియును లోను నేగ్గుడఁగనీక

నీరజాతోద్భవాండంబునిండ నంధ

కారపటలంబు నురువడిఁ గలయఁబర్యే. 109

చ. ఇనుఁ డొకయింత మాటునకు నేగిన యంతటిలోననే
నయంబును దగవుకొ ద్యజించి నవపుష్పిణీయయ్య మధు
వ్రతంబు గైకొని సుఖనిద్రఁజెందె నదిగో వెసఁ బడ్చిని
యంచు నింత న,వ్విసగతిఁ గైరవంబులు నవీనవికాసము
నొందె నత్తఱిన్. 110

క. జక్కవలడంగ నంబుధు

లోక్కమొగిక్ బొంగ విరహులొగిఁ గ్రుంగ సురల్

ల్లక్కిళ్లు మ్రొంగ నలినము

నక్కెళ్లువడంగఁ దూర్పునను శశి వొడమెన్. 111

వ. ఇట్లుదయించి. 112

చ. క్రమమున దివ్యవర్తకుఁడు గారవమొప్ప సురేంద్రవీట వ
జ్రములు సుధారసంబు ఘనసంభవమౌ క్తికకోటి విల్చి నె
య్యము దనరంగ నమ్మ వరుణాశకునై గగనాబ్ధిలోన వే
గమునఁ జరింపఁజేయు తెలికప్పలినాఁగ శశాంకుఁ డొప్పెఁ
దాన్. 113

చ. అల గురుపత్నిఁ బొందినదురాత్ముఁడు చంద్రుఁడు దన్తరం
బుల, న్బలువిడిఁ బట్టునో యనుచుఁ బడ్చిని చాలభయంబు
నొంది తాఁ, దలుపులు మూసికొన్నగతిఁ దామరరేకులు
మోడ్చెఁ బట్టికి,న్వలదని చెప్పఁబోవుక్రియ వారిధి మిన్నులు
ముట్టె నెంతయున్. 114

చ. చెలియలికట్టఁ గైకొనక చిత్రముగాఁగఁ బయకపయోధి
యి,ట్టలముగఁ బొంగి వీచులు దడంబడ లోకములెల్ల
ముంచెనో, చిలువలతేని భూషణము చేసినవేలుపుకొండ

భూమిపైఁ, గలయఁ జరించెనో యనఁగఁ గప్పె జగం
బులఁ బండువెన్నెలల్. 115

చ. గిరులు సితాద్రులై తనరెఁ గేసరులయ్యె మృగంబు లెల్ల
సుం,దరులును భారతీమహిమ దాల్చిరి మానవులెల్లఁజూడ
శం,¹కరులనుఁ బోలి రాపగలు గంగలునాఁ గడు నొప్పెఁ
బతు లం,చరుచుల మీఁతెఁ జంద్రకరజాలము సోఁకినఁ
జిత్రవైఖరిన్. 116

వ. అంతకుమున్న యమ్మురాంతకుండు సాయంకాలసంధ్యా
క్రియలు నిర్వర్తించి సహదేవునిం బిలిపించి యతండునుం
దానును సత్యభామామందిరంబున మరకతపాత్రంబుల
షడ్రసోపేతరుచిరాన్నంబులు భుజించి హస్తప్రయోశనం
బొనరించి కర్పూరతాంబూలం బొసంగి యతని విడిదికిం
బోనియమించి తానును బాదాంతపర్యంత ముక్తాహారంబు
ధరియించి పన్నీర పరిపూరితగలంతికాప్రభాగౌరవంబును
జతురశీతిప్రభేదబంధచిత్రితకుడ్యవిరాజితంబును మనోజ్ఞ
పద్మరాగమణిదర్పణమండితంబును నీలకీలిత కాంచనపాదుకా
యుగళకలితపర్యంకాధఃప్రదేశంబును శ్రుతిసమ్మిళితవిపంచి
కాంచితంబును నలినపూగనాగవల్లిమాక్షికచూర్ణకర్పూర
పూర్ణరత్నస్థాపితహాటకపేటికారాజితంబును మంజుల
ప్రవాళకృతమంచాలంబిత హంసతూలికాతల్పఢోలావిలా
సంబును మంజులమణిదీపసహస్రతేజోమయంబును ద్రాక్షా
శర్కరాకదళీఖర్జూరగోక్షీరాదినవ్యద్రవ్య యుక్తంబును,
సంకుమదకుంకుమకస్తూరీఘనసారసమ్మిళితహృద్య గంధసార

సంపూరితముక్తాశక్తివాసనావాసితంబును బహువిధవిచిత్ర
 వితానసముల్లసితోపరిభాగంబును నిజసౌందర్యవిజిత విబు
 థాంగనాదాసీసహస్రపరిపాలితంబును నగు నొక్కమహా
 తేస్థసౌధంబున సత్యభామాసమేతుండై సరసకేళీలోల
 మనస్కుండై యలసి మలసి నిదురగదుర సుఖనిద్రాపర
 వశుండై యుండె నప్పుడు. 117

తే. చక్రవాకంబుకవలును జారిణులును
 దక్కఁ దక్కిన జంతుసంతానమెల్ల
 వివిధసంతోషలీల విష్ణువీఁగి
 మదులఁ బొడమిన యలసత నిదురఁజెందె. 118

వ. అంత. 119

తే. జక్కవలమించు టెఱకలచాయఁగూడి
 మిగులఁ గమలానురాగంబు మిన్నముట్టె
 ననఁగఁ దూర్పున నంతంత కగ్గలించి
 యరుణకాంతులు దిక్కుల నత్తమిల్లె. 120

తే. చుక్కలును గైరవంబులు సొంపుదక్కి
 ముచ్చముఁగుచు నందంద జీచ్చపడియెఁ
 జక్రవాకంబులును సరోజాతములును
 గడఁగి వికసించె నయ్యుషగకాలమునను. 121

చ. కలువలజేని తోడిచెలికాఁడు జగంబులలోనఁ గల్లు పు
 ణ్యులు సురలోకసౌఖ్యముల కోర్కిమెయిం జను పెద్ద
 త్రోవ మిం,చుల తలకట్టు లోకముల చుట్టము చీకటిగొంగ
 1 వేడిలా,గుల పెనుదిట్ట తూర్పుదెస కొండపయి బొడ
 తెంచె నత్తజీన్. 122

సీ. తన మనోహరదీప్తితలి దిశాకామినీ
 సిందూరరేఖలఁ జెన్నుకొలుపఁ
 దనవిత చెలువంబు దళదబ్బరాగసం
 పదల నంతంతకుఁ బసలు గొలుపఁ
 దనమేలిరంగు లుద్యద్ధాతురాగరం
 జితధరంబులు క్రొత్తసిరులు గొలుపఁ
 దనమెఱుంగులు ధరాతలముపై నిండంగఁ
 గుంకుము నెఱపిన కొమరుఁ గొలుపఁ

తే. దన బెడంగుల విలసిల్లు వనములకును
 సురుచిరంబుగఁ బల్లవస్ఫూర్తి గొలుపఁ
 గెంపుఁజాయల గిరికొను ముంపు మెఱసి
 బాలభానుండు మింటిపైఁ బరిధవిల్లె. 123

వ. ఇవ్విధంబున సూర్యోదయంబగుటయు నంతకుమున్న వైణిక
 వాంశిక వైతాళిక మధురగానంబులచేత నవ్వనజనాభుండు
 మేల్కొని కాల్యకరణీయంబులు దీర్చి మనోహరవస్త్రగంధ
 మాల్యాభరణభూషితుం డై యుద్ధవాక్రూరబలభద్ర
 సాత్యకిప్రద్యుమ్నానిరుద్ధాదులం బిలిపించి వారలుం
 దాసునుం గొలుపుకూటంబున కరుగుదెంచి తత్తదుచితా
 సనాసీనులై యుండిరంత. 124

తే. వనజనాభునియానతిగొని రయమున
 వేత్రహస్తుండు పాండవవీరవరునిఁ
 బిలువ నాతండు భూషణములు ధరించి
 యింపుతోడుత హరికడ కేగుదెంచె. 125

వ. ఇట్లు వచ్చిన సహదేవునిం గూర్చుండ నియోగించి మృదు
 మధురసరసస్థావంబులఁ బ్రొద్దుపుచ్చుచున్నంత నీరాకకుఁ

గారణం బేమని యడిగిన నతం డయ్యదునాయకున కిట్లు
నియె. 126

సీ. ధరణిఁ గుండినపురీధవుఁడు చతుర్ధనుఁ
డను నొక్కరాజు మాయాహయంబు
నెక్కి యాకసవీది నేతెంచునప్పుడు
యమునలో మీరు దేవాళిఁ గూర్చి
తర్పణం బొనరింపఁ దద్ధరిముఖ ఫేన
ఖండంబు దైవసంఘటనకతనఁ
దమహస్తయుగళిలోన మహాద్భుతంబుగాఁ
బడుటఁ జిత్తమునఁ గోపంబు పొడమి

తే. యంబుజోద్భవ రుద్రాదు లడ్డపడిన
నీహయముమీఁద నున్న నరేంద్రుశిరము
చక్రమున నొండె నిష్ఠురాస్త్రముల నొండెఁ
ద్రుంతు మాసంబులో నని తొడరి తనఘ ! 127

వ. అందులకు నతండు భయంబొంది ధనంజయుండు వేఁటఁ
బోవఁ దెలిసి యాచొప్పున నవ్విజయుకడకు వచ్చి భవ
న్నామధేయం బుగ్గడింపకయ వెరవున శరణంబు వేడిన
నవ్వీరుం డతనిం గావఁ బ్రతిజ్ఞఁజేసి పదంపడి నీకు భీతిదుం
డెవ్వం డట్టివాని నామధేయం బేమని యడిగిన మీరని
చెప్ప నర్జునుండు మీతోడ శత్రుభావంబు భజింపఁబడె
నని విచారించి మగిడి పురంబున కెగుదెంచి తద్వృత్తాంతం
బంతయు యుధిష్ఠిరున కెఱింగించిన నతండును గరినగరం
బున కరుగుదెంచి భీష్మాదికురువృద్ధులతో విచారించి నన్ను
భవత్సన్నిధానంబునకుఁ బుత్తెంచునప్పుడు దమమాట

లుగా మీకు విన్నపంబునేయుమని యందఱుం జెప్పినది
కాక ధర్మతనయుండు నాతో నిట్లనియె. 128

ఉ. నీకరుణావిశేషమున నీరజలోచన సవ్యసాచి నీ
లోకులు చూచి యేమనక లోఁగుచు నుండుదు రిట్టిచోట
నీ,వే కినుక న్నరుం బరిభవించినఁ బెంచిన చిల్కఁబట్టి చీ
కాకుపడంగఁజేయుటయ కా మదిలోఁ దలపోసి చూచినన్.
చ మనమునఁ గోపగింపకుము మాధవ చిత్తమునం దలంప నీ
మనుజవిభుండు క్రొవ్వి యవమానముఁ జేసినవాఁడు
గాఁడు మన్నన యొనరింపు దైవికమునం దురగానన ఘన
మింత జాతీనఁ దెగనేల సర్వమునెఱింగిన దేవుఁడ
వీవెఱుంగవే. 130

వ. అని చెప్పుమనియె నని విన్నవించి యతండు మఱియు నిట్లు
నియె. 131

క. వనజాక్ష! రాజధర్మం
బున శరణాగతునిఁ గావఁబూనె న్నాయ
ర్జునుఁ డించుక గురు గంగా
తనయ కృప ద్రాణిముఖ్య దాధ్యులతోడన్. 132

తే. ధర్మతనయుండు పెక్కువిధముల నీకుఁ
బ్రియము చెప్పంగ నీయల్కపేర్చె నేల
యింతమాత్రంబునకు నెనరేల చెఱుచు
కొన మనలకును నామాట వినుము కృష్ణ. 133

చ. అనుఁ డొకయింత నవ్వి జలజాక్షుఁడు గన్గొనలందుఁ గెంపుఁ
జా,య నిగుడ రామసాత్యకిగదాసమబాణులఁజూచి పాండు
నం,దనుల నయంబు వింటిరెకదా తమమాట నిజంబునేయ

నే, పెనఁగెద రిందుఁడు విధుఁడు జేర్చిన నావచనంబు
తప్పనే. 134

సీ. నీలాంబరుఁడు నవ్వె గేలిఁబెట్టె గడుండు
కృతవర్త కన్నులు గీటె సాంబుఁ
డల్లన తలయూఁచె నసమభాణుఁడు భుజం
బప్పళించెను ¹జేతులార్చె నుగ్ర
నేనుండు చేవైచెఁ జేకితానునిపైని
ననిరుద్ధుఁ డక్రూరుఁ డదిమె ఋషభుఁ
జారు ధేన్యుండు రోషమునఁ బండ్లు కొఱికె
సారణుఁ డట్టహాసంబుఁజేసె

తే. బెదవి విఱిచెను సాత్యకి మదము మెరసి
చూచె దీప్తిమంతుండు భోజులును చూడ
వులును వారేయులును మది నలుకవొడమి
గుజగుజలుపోయి బీరముల్ గొనిరి మిగుల. 135

శ. ఈరిలిఁజేయ సభ్యులఁ
దేరఁగఁ గని పాండుసుతుఁడు తెలిగన్నుల సాం
ధ్యారాగమొదవ నుడుగని
వీరత్వము మెఱయ ననియె వినఁ జిత్రముగన్. 136

ఆ. నెనరు మనసులోన నిలిపి యీతెఱుగున
సామభాషణములఁ బ్రేమతోడ
లోకులెల్ల మెచ్చ మీకుఁ జెప్పితిఁ గాక
బలిమి మమ్ము గెలువఁగలరె మీరు. 137

- క. సకలాస్త్రకోవిదుని యు
 ధృకళానిపుణుని విరోధిదర్పవసీపా
 వకుని నసహాయశౌర్యా
 ధికు నర్జును గెలువఁగలఁడె త్రిణయనుఁడైనన్. 138
- వ. అనవుడు సహదేవునకు వాసుదేవుం డిట్లనియె. 139
- చ. నిజము నిజంబు పాండుధరణీవరసూనులు మీరు మత్తది
 గ్గజములవంటివారలు జగన్నుతశౌర్యనిధు ల్నతారిభూ
 భుజులతిశౌర్యు లుగ్రసురపుంగవ¹నందనుఁడాహవోగ్రుఁ
 డౌ,ట జగమెఱుంగు నక్కటకటా పలుమాఱును నెంచ
 నేటికిన్. 140
- చ. ఘనబలుఁడైన యానరుఁ డొకండు నదీతనయుండుఁ గుంభ
 జుం,డును ధృతరాష్ట్రభూవరతనూజులు భానుసుతుండు
 వాయునందనుఁడును ద్రోణజుండు వసుధావరులుం డమ
 లావుమీఱి యే, కినిసిన యానృపాలు రణకేళిఁ జలంబునఁ
 గావకుందురే. 141
- వ. అనిన బలభద్రుండు శ్రోధారుణితలోచనుడై సహదేవుం
 గటాక్షించి కృష్ణున కిట్లనియె. 142
- చ. అనఘ భవద్భుజాబలమహత్త్వ మెఱుంగనివారిరీతి. ని
 ట్లనియెద రర్జునుండును దృణాకృతి నీఘనరోషవహ్నికిం
 గనుఁగొన ధార్తరాష్ట్రులనఁగా సరిదుద్భవకుంభజాతభీ
 మ నకులమిత్రసూనులన మాకొకలక్ష్య మెయెన్ని భంగులన్.
- చ. ఘనతరదివ్యబాణములకందువ శౌర్యముచేవ యైన య
 ర్జునుండు భవద్విరోధి నృవరుం గరుణించెను నీప్రతిజ్ఞ

1 తుల్యులునాహవోగ్రతా,ట.

మా,ను నలిననేత్ర యంచుఁ దననోటికివచ్చినరీతి నాడఁ
గా,మనము గలంగె నీపడుచుమాటలు మాకు రుచింప
వేమియున్.

144

శా. హేళిం గేలఁ దెమల్తునో జగము లీరేడు న్వడిం
ద్రుంతునో, వ్యాశాధీశసమానమత్స్పృకులబాహులాంగ
లాగ్రంబుచేఁ, గేళిక సప్తసముద్రసీరములు నా కెంజేతికిం
దెత్తునో, యీలోకంబునఁ గల్గు రాజు లనఁగా నేలెక్క
తర్కించినన్.

145

వ. అనుడు సీరపాణికి జక్రపాణి యిట్లనియె.

146

తే. నాసహాయంబు లేకున్న నరుడు నరుడు
నాసహాయంబుగలిగిన నరుడు హరుడు
ఇత్తెఱంగెల్ల భీష్మాదు లెఱింగి యెఱింగి
యేల చేసిరి యిప్పుని జేల లగుచు.

147

వ. అనుటయు సహదేవుం డదిరిపడి యిట్లనియె.

148

సీ. ద్రోణుని పంపున ద్రుపదుఁ దెచ్చినయప్పు
డబ్బాక్ష నీసహాయంబు గొనెనొ
దారుణ మత్స్యయంత్రంబేయునప్పుడు
నబ్బాక్ష నీసహాయంబు గొనెనొ
పాంచాలికై మహీపతుల గెల్చినయప్పు
డబ్బాక్ష నీసహాయంబు గొనెనొ
1 సింధుదేశాధీశు నైంధవు గెల్చునాఁ
డబ్బాక్ష నీసహాయంబు గొనెనొ

తే. యేల యీమాటలాడంగ నింద్రసూతి
యొకసహాయంబుఁ గోరునే యుగ్రమైన
గాండివంబును గవదొనల్ పాండురాశ్వ
విమలరథమును దేవదత్తమునుఁ దక్క. 149

వ. కావున జగదేకవీరుండును నసహాయశూరుండును నగు
గాండివితోడ భండనంబుసేయ నాఖండలాదు లోపరనినఁ
దక్కినవారలం జెప్ప నేల యదియునుం గాక యతని సూరెల
నున్న మహాయోధవరుల నెన్నెద నవధరింపుము. 150

చ. చతురంభోధిపరీతభూవలయరక్షౌదక్షబాహుబలో
ద్ధతరాజన్యసమూహశుష్కగహనోద్యద్ధావవహ్నిచ్చటా
యిత శాతోగ్రకుతారభార్గవమదాహిస్తంభనోదగ్రమం
త్రితమౌర్విరవ భీష్మ భీష్మ నని వారింపంగ మీశశక్యమే.

శా. దివ్యాస్త్రజ్ఞుఁడు, ఘోరసంగరకళాధిష్ఠాత, దత్తుండు, గౌ
రవ్యాచార్యుఁడు, మేరుధీరుఁ, డరి వీరక్షోణిభృద్వజ్రి,
భూరివ్యాళాధిప కోపనుం,డతిరథశ్రేష్ఠుండు, ద్రోణుండు శ
స్త్రవ్యాపారముసూప నిల్వఁగలవారావీరలున్ మీరలున్.

చ. కృపుఁడను వేరుగాని రణకేళి మెయిం దలపోసిచూడ ని
ష్కృపుఁ డతులప్రతాపుఁడు వశీకృతదివ్యశరం డజేయుఁ
డు, గ్రపుఁడఱి వానిమ్రొలఁబడిరా విధియు న్ననఁజేయఁ
జాలఁడట్టి పురుషవర్యు గెల్వఁగలఁడే యొకఁడైన మురారి,
వీరిలోన్. 153

మ. నిటలాక్షుగ్ని¹కణంబులై మెఱయ నిర్ణిద్రప్రభావంబు మి
క్కుటమై గ్రాలఁగఁ గొండనాదగు మహాకోదండ

1 శరంబులై.

మెక్కించి తాఁ, జటులక్రీడయొనర్చు రుద్రుడన నశ్వ
త్థామ సూపట్ట నిచ్చుటివారెల్లను గెల్వకుండుదురె వాచా
ప్రాధీనై నం దగన్. 154

మ. ప్రళయార్కప్రతిబింబమై మొగముదోషక జూపులక
వహ్నికీ,లలు గ్రమ్మంగఁ గృతాంతదండమనఁ గేలక దండ
మొప్పంగ మూఁకలపై మారిమసంగి భీముఁడు మహోగ్ర
క్రీడసూపంగ మీ,పలర క్తంబులు జాఱ నవ్విభుఁ దలంపక
జూడఁగా నేర్తురే. 155

మ. బక దైతేయునిప్రాణముల్ వెఱికి శుంభశ్రీలమై నాపిడిం
బకు భంజించియునైన చేతికని వాపంజాలలేనైతి నిం
కొక ఘోరాహవకేళి గల్గవలెనంచువ్విట్లు నా వాయుపు
త్రకుఁ డేవేళను గోరు నట్టిపని దాఁదానయ్యె నీచేతలన్.

క. గద తుండంబు, భుజంబులు
పొదలెడు కుంభములు దంతములు దంతరుచుల్
ముదమెసఁగ సుయోధనుడను,
మదకరి మీవాహినిం గ్రమంబునఁ గలఁచున్. 157

క. స్వర్ణాగధీరుఁ డుగ్ర
స్వర్ణాగోధతుఁడు వైరిజనవనదహనుం
డర్ణోరాశిగభీరుఁడు
కర్ణుఁ డతనిమ్రోల నిల్వఁగలరా మీరల్. 158

శా. మాయాజాలవిధానధీమహితుఁ డస్తతైస్సన్యదక్షుండు క్రో
ధాయత్తాత్తుఁడు దివ్యబాణనిధి దైత్యాధీశ లోకాధిపా
జేయుం డిద్ధ సమిద్ధరాశివిశిఖాస్ఫీతుండు భీమాత్మజుం
డాయోధాగ్రణిమ్రోల నిల్వఁగఁ దరంబా వీరిలో నేరికిన్.

- క. శల్యుఁడు నిహతాపితవా
 త్సల్యుఁడు విజయప్రదోగ్ర శస్త్రాస్త్రకళా
 కల్యుఁడు రణవిషమాంబక
 తుల్యుఁడు సంగ్రామమన్నఁ దోడనె యుబ్బున్. 160
- వ. మఱియును. 161
- సీ. ద్రుపదుఁ డాయోధననిపుణుఁ డాతనిసూను
 లంతకంటెను ఘను లాహవమున
 విరటభూపతిమహావీరుఁ డాతనికంటె
 బాహ్లికుఁ డతి భుజాబలధనుండు
 సోమదత్తుఁడు రణోద్దాముఁడు భూరిశ్ర
 వుండు భండనమున దండిమగఁడు
 భగదత్తుఁ డరిమానభంజనుండు సుదక్షి
 ణుఁడుఁ గేకయులును నీలుఁడును యవన
- తే. విభుఁడు శకునియు విందానువిందనృపులు
 రుక్మియును ధృష్టకేతుండు రూఢయశులు
 పాండ్యనాథుండు సింధుభూపతియుఁ జూడఁ
 జిచ్చు కబళింతురన నాజిఁ జెప్ప నేల. 162
- వ. వెండియు దుశ్శాసనాదిధార్తరాష్ట్ర కుమారవర్గంబును సంగ
 వంగ కళింగ బంగాలాదినానాదేశాగతరాజపుంగవులును
 సముద్రంబులు గలంచి యువ్వెత్తునఁ గులపర్వతంబులు పెక
 లించి యవ్విజయుని ప్రతిజ్ఞ నిలువఁబూని మదంబున దమ్ము
 నెటుంగకయున్న వా రదిగావున. 163
- సీ కపికేతనంబు భీకరతఁ దోఁపకమున్న
 తోడరి గాండీవ మెక్కిడకమున్న

పటుతరశరపరంపరలు పర్వకమున్న
 బాంధవుల్ ధరణిపైఁ బడకమున్న
 రక్తవాహినులు ఘోరముగఁ బాటకమున్న
 సకలబలంబులుఁ జాకమున్న
 యాదవు లుగ్రబాణాగ్నిఁ గ్రాగకమున్న
 భృతి వాహినీశులు తెగకమున్న

తే. దేవదత్తరవంబు వీలేకమున్న
 తెల్లగుఱ్ఱపుఁ గొదమలతేరు రాక
 మున్న విజయుండుగాచిన యన్నరేంద్రుఁ
 గావు తక్కినబుద్ధులుగావు కృష్ణ. 164

ఉ. లావును శస్త్రనైపుణిబలంబును జూచిన మాకు మీకునుకొ
 వావిరి మేదినీధరలవంబుల యంతర మీవిరోధ మే
 లా వసుధేశుఁ జంపెడుచలంబు హరింపుము మేలుగాఁగ ల
 క్షీవర కాదయే నినుపచీలకు హర్ష్యముఁ గాల్చినట్లగున్.

వ. అని పల్కు నాసహదేవుపల్కులు ముల్కులచందంబునఁ
 గర్జరంధ్రంబుల సోకిన. 166

తే. తోకద్రొక్కిన భుజగేంద్రు వీక సటలు
 గుదిచిపెఱికిన సింగంబుకొదమమాడ్కి
 దండతాడనకుపితోగ్రపుండరీక
 భంగిఁ గృష్ణుండు రోపించి పలికె నిట్లు. 167

క. వినుఁడీ మున్నొక్కచతు
 ర్థనుఁ జంపెదనంటి నిపుడు ధర్మతనయు నొ
 క్కని డించి సంగరస్థల
 మున నందఱఁ ద్రుంతుఁ జక్రమునఁ జిత్రముగన్. 168

- ఆ. అని ప్రతిజ్ఞ సేయ నఖిలలోకంబులు
 వడఁకె గిరులు దూలె వార్ధు లింకె
 జొక్కలురిలె బ్రమసి సోమసూర్యులు ద్రోవఁ
 దప్పనడచి రింద్రతనయతనయ. 169
- వ. అయ్యెడ సహదేవుండు పోయివచ్చెదనని బలభద్రాదులకు
 నెఱింగించి కొలువుకూటంబు వెడలివచ్చి రథారోహణంబు
 గావించి రయంబునఁ గరినగరంబున కరుగుదెంచి. 170
- తే. సకలరాజన్యులును బంధుజనులు సుతులుఁ
 బాండవేయులుఁ గెలఁకుల బలసికొలువ
 విదురసంజయు లిరుమేలఁ గదిసి నిలువ
 నున్న ధృతరాష్ట్రుఁ గనుఁగొని యుచితభంగి. 171
- క. పలికె సహదేవుండు దా
 నెలమిన్ ద్వారకకు నేగి కృష్ణుననిన మా
 టలచందము నందుల కతఁ
 డలిగి ప్రతినచేయుటయు బలాదుల తెఱఁగున్. 172
- వ. ఇట్లు పలికిన యనంతరంబ. 173
- క. కినుక దలిర్పఁగ దుర్యోధ
 ధనుఁడున్ దుశ్శాసనుండుఁ దర్పంబునఁ గృ
 ష్ణనిపురికి నిపుడ కదలుద
 మని తమకించుటయు భీష్ముఁ డమ వారలతోన్. 174
- వ. మీర లిక్కార్యంబెఱుంగరు నిలువుండని వైచిత్రవీర్య
 నుద్దేశించి యిట్లనియె. 175
- సీ. ధర్మనందన సుయోధను లీచతుర్ధన
 రక్షణార్థంబుగా రాజవరుల

బంధుల మిత్రుల గంధేభనైంధవ
 స్వందనభటుల నందంద కూర్చి
 రనఘ యీపెన్నొన యష్టాదశాక్షౌహి
 ణీసంఖ్య యయ్యె దాని నైలంపఁ
 గావఁ గృష్ణునితోడఁ గయ్యంబు సేయంగ
 మనయోధులందు నర్జునుడకాని

తే. తక్కురుం డింతభారంబు దాల్చి నిల్చు
 వాఁడు లేడది గావున వాహినీప
 తిత్వమున కీక్షణంబ మరుత్వదాత్త
 జాతుఁ బట్టంబు గట్టుట చాల మేలు. 176

వ. అనిన నగుంగాక యనియె సంత నావివ్వచ్చుం డాదేవ
 వ్రతున కిట్లనియె. 177

మ. అనఘా యిట్లని యానతీఁ దగునె యోధాగ్రేసరస్ఫూర్తి
 మిం,చిన మీరున్ గృపుఁడున్ ధనుర్గురుఁడు రాజీవాప్త
 సూనుండు రాజును భీముండును ద్రోణజుండు సకలక్షోణీ
 శులు న్నిండి యుం,డినచో నా కభిషేకవైభవము దండిం
 బూనఁ గర్తవ్యమే. 178

క. వీరలలోపల నొక బలు
 వీరుం డొండేని లోకవిఖ్యాతుఁడవై
 మీఁతిన నీవొండెన్ సే
 నారాజత్వంబు¹దాల్చిన నైలరయన్. 179

క. ఏనును నానేర్చున నా
 దానవరిపుతోడఁ బోరెద నీరున్ దే

వానీకము ననుమెచ్చంగ

నానాశస్త్రాస్త్రముల రణస్థలి ననినన్.

180.

వ. భీష్మం డిట్లనియె.

181.

తే. అనఘ, నీమాట యట్టిదయగు నిజంబు

వినుము వీరలనెల్లఁ గాదనుట గాదు

సకలవైరులయని యొక్కచంద మంబు

జోదరునితోడ రణము వేటొక్కవిధము.

182.

వ. కావున నీచతుర్థనుం గావను గృష్ణున కెదురించను నీవ
సమర్థుండవు. నీపిలుందన యుధిష్ఠిర దుర్యోధన దుశ్శాసన
శకుని సైంధవ ద్రుపద విరాట ఘటోత్కచులును ధృష్ట
కేతుండును సుదక్షిణ పాండ్య భగదత్తులును కేకయు
లేవురును నీలుండును రుక్మియు శల్యుండును విందాను
విందులును గూడఁ బదునెనమండ్రు నతొహిణీపతులయ్యె
దరు. వీరలు నేనును గురు కృపాశ్వత్థామ కర్ణ బాహ్లిక
సోమదత్త భూరిశ్రవులుం దక్కిన యోధవీరులును సంగ
రంబున నీచెప్పినరీతిన తిరిగెదమనిన నయ్యర్జునుం డియ్య
కొని నాకు పారథియుం జక్రరక్షకులును మహాయోధులు
గావలయుననిన నతండున్తిగుల విచారించి యశ్శంతకు
నతొహిణీపతిత్వంబునకు నియమించి శల్యు పారథ్యంబు
నకు నియ్యకొలిపి చక్రరక్షకత్వంబునకు నొడం బఱచిన
నుత్తమోజుండును యుధామన్యురండును నట్ల గాక యని
రంత.

183.

తే. ఉత్తమంబైన యభిజిస్తుహూర్తమునను

భూసురాశీర్షి నాదంబు బోరుకొనఁగ

జాహ్నువీనీరములచేత సవ్యసాచిఁ
జిత్తమలరంగ నభిషిక్తుఁజేసి మఱియు.

184

వ. ఇట్లు సకలాక్షౌహిణీపతిత్వంబునకు నయ్యద్భుతు నభిషిక్తుం
జేసి మున్ను చెప్పిన పదునెనమండ్ర నేకై కాక్షౌహిణీ
నాయకత్వంబునకు నియోగించి యంత వృత్తాంతంబు
నెఱింగించిన నోలగంబు చాలించి యందఱ ననిపి భృత
రాష్ట్రం డభ్యంతరమందిరంబున కరిగె నెల్లవారలుఁ దమ
తమ విడుదలకేగి సుఖంబుండిరని శుకయోగింద్రుం డిలా
వంతునకుఁ జెప్పిన మీఁదటివృత్తాంతంబేమని యడుగు
టయు.

185

శా. మందారద్రుమమంజరీసుతసుఖా మాధుర్యవాగ్ధుర్య స
ద్భృందాంభోరుహా పద్మమిత్ర రిపు భూభృన్నంత్రిమంత్ర
క్రియా, సందోహంబుధర ప్రభంజన కళా సర్వజ్ఞ మీనే
క్షణా, కందర్పా ప్రతిగండభైరవ సమగ్ర శ్రీధనాధీశ్వరా.

క. హరిదంత దంతిదంత

ద్విరసనపరివృథ వియన్నదీ శశి నాగా
భరణ సితాభ్రసితాభ్రా
మర భూరుహచారుక్తి మన్తభమూర్తి.

187

సగ్విణి.—

మాదయాపాత్ర సంపథరామండలా
మాదయాత్తోద్భవా త్తేసురాఖండలా
హాదిసీ భాను దీవ్యత్ప్రతాపనలా
హాదిసీరాడ్గభీరా ద్విడబ్ధానిలా.

188

గద్యము. ఇది శ్రీమత్కృండిన్యగోత్రపవిత్ర చరిగొండ తిమ్మ
నామాత్యపుత్ర సకలవిద్యాపారీణ శతఘంట సురత్రాణ
సుకవిజనవిధేయ ధర్మననామధేయ ప్రణీతం బయినచిత్ర
భారతం బనుపురాణకథయందు షష్ఠాశ్వాసము.

శ్రీ రస్తు.

చిత్రభారతము

సప్తమాశ్వాసము.



కర నిజగోత్రాభి సు

ధాకర నత రాజమకుటతటఘటితమణి

శ్రీకర 1ఘణిమయ పదయుగ

భీకర రిపుగోత్రవజ్ర పెద్దామాత్యా.

1

వ. అవధరింపుము మృదుమధురవచనరచనాపరితోషిత ముని
జాతుండగు సూతుండు హరికథాశ్రవణాహ్లాదులగు
శౌనకాదులకు నిట్లనియె నట్లందఱుం దమతమ నివాసం
బులనున్న యంత నర్జునానుమతంబున దుర్యోధనుండు
సకలసైన్యంబులవారలఁ గురుక్షేత్రంబునకు నడుపుండని
చెప్పించి ప్రస్తానభేరి సఱపించిన.

2

సీ. పటుగదాతాడితఘటముచందంబున

బ్రహ్మాండభాండకర్పరము వగిలె

ఝంఝానిలాధూతశాఖశాఖలభంగి

గులవసుధాధరంబులు చలించె

విలయకాలానలవిస్ఫులింగములన

నొక్కుమట్టిని మింటఁ జొక్కలురిలె

వజ్రసాధ్వసమున వాపోవుకై వడిఁ

జక్రవాళము ప్రతిస్వనమునీనె

తే. మఱఁగఁగ్రాఁగు కషాయంబుతేఱఁగు మీఱి

జలధులంతంతకును మంపుజాఱనింకె

ధరణి చక్రంబుకై వడిఁ దిరుగఁజొచ్చెఁ

గౌరవేంద్రప్రయాణభేరిరవమున.

3

వ. ఇవ్విధంబునఁ బ్రయాణభేరి సెలంగిన యమ్మటునాఁడు

ప్రభాతసమయంబున.

4

తే. సకల సేనాధిపతులును సంభ్రమమున

సంగరోచితశృంగారభంగి మెఱసి

డెందముల సంతసంబువాటించి గబ్బు

మీఱి యంతంత సన్నద్ధులైరి యధిప.

5

వ. అర్జునుండునుం బరిమిత పరిజనంబుతో నంతిపురంబునకుం

జని గాంధారీ ధృతరాష్ట్రులకును విదుర సంజయులకును

నెఱింగించి తదనుమతి గొని వెడలి భూసురాశీర్వాదంబు

లును మంగళపాతక గీత రవంబులును వందిమాగధ జయ

జయస్వనంబులును శంఖ భేరి మృదంగా రావంబులును

దుములంబులై రోదసినిండ దివ్యరథారూఢుండై యుద

యాద్రిపైఁ బొడకట్టు చండభానుండునుంబోలె భీష్మ

ద్రోణ కృపాశ్వత్థామ కర్ణ గాంధారరాజాదులుం

జతుర్ధనుండును యుధిష్ఠిరాధి సోదరులును దమతమ చందం

బులు మెఱయ సామజ సైంధవ స్యందనారూఢులై తోడరా

నిజరాజథానియగు హస్తీపురి నిర్గమించెనప్పడు.

6

చ. పిడుగులు నల్లడంబడియెఁ బెల్లుగ నెత్తురువానవట్టె మి
న్నడరెఁ దురంగపుచ్చముల నగ్నికణంబులు రాలెఁ గైదు
పుల్, పొడిపొడియయ్యె మత్తగజపుంగవగండ మందాంబు
ధారలున్, దొడిబడి యింకె సైనికధనుర్ధరు లాత్త
భయంబు నొందఁగన్. 7

వ. ఇట్లు మహాత్పాతంబులు గనుంగొని యగ్గాండీవి శాంతన
వాసుమతంబునఁ దచ్చాంతివిధానంబు గావించి నడచిన
యవసరంబున. 8

సీ. మత్తవారణగండమండలీనిస్సర
ద్దానధారల సముద్రములు పొంగ
నాశీరచరణగంధర్వరింభోద్ధూత
ధూళిచే గగనసింధువు గలంగ
నిష్ఠురస్యందన నేమిఘంటానినా
దముల హేమాద్రిసింహములు ¹చెదర
బరభయంకరవీర బలబాహుఖడ్గదీ
ధితులచేఁ జండాంశుదీప్తి పొదల

తే. విజయదుందుభి కాహళ వేణుశంఖ
మురజడక్కాహుడుక్కాసమూహరావ
మఖిలదిక్కులు నిండ బ్రహ్మాండమగల
సేన లరుదెంచె నా కురుక్షేత్రమునకు. 9

క, పాండవులుఁ గౌరవులు భీ
ష్మండును ద్రోణుండు ద్రుపదముఖ్యులు నచటన్
మండిత నివాసములయం
దుండిరి జయకాములగుచు సుచితప్రీతిన్. 10

వ. అంత నర్జనుం డాత్మస్కంధావారంబునకు రక్షగాఁ
దూర్పున ధృష్టకేతుని నాగ్నేయంబున విందానువిందు
లను దక్షిణభాగంబున సుదక్షిణుని నైరృతి ప్రదేశంబున
నీలునిఁ బశ్చిమస్థలంబునఁ గేకయులను వాయవ్యంబున
వంగాధీశ్వరుని నుత్తరంబున భగదత్తుని నైశాన్యంబున
సింధుదేశాధీశ్వరుని వారి మధ్యంబునఁ బాంచాలరాజ
మత్స్యవల్లభులను నియమించె నంతకుమున్న సుయో
ధనునియోగంబునఁ బనులవారును సకలపదార్థంబులు
వలయువారలకు నొసంగుచుండి రెల్ల జనంబులు సంతోష
భరితాంతరికరణులై యుండిరని చెప్పటయు. 11

౧. అనవుడు శుక యోగికి న
ర్జునసూనుండనియె నాకురుక్షేత్రమునం
దనికై పాండవులుండిన
వనజాతుం డెవ్విధమున వచ్చె నచటికిన్. 12

త్రే. అనుడు శుక యోగి యయ్యర్జునాత్మజాతు
తోడ నిట్లనుఁ బాండుపుత్రులు శమంత
పంచకంబున నుంట యాప్తచరు లెఱిఁగి
విన్నవించిన నయ్యదువిభుఁడు నవ్వి. 13

౪. కొలువుకూటంబున కేతెంచి బలభద్రసాత్యకిప్రముఖులం
బిలిపించి వారలతో నిట్లనియె జతుర్ధనరక్షణార్థం బర్జును
నకు సహాయులై యవంతీవిభులగు విందానువిందులును
విదర్భాధిపతియగు రుక్తియు యవనపాండాధీశ్వరులును
గాంభోజపతియగు సుదక్షిణుండును జేదిపతియగు ధృష్ట
కేతుండును గేకయమహిళు లేవురును బ్రాజ్యోతిషాధీశుం
డగు భగదత్తుండును పాంచాలపతియగు ద్రుపదుండును

మత్స్యమద్రసింధునాథులగు విరాటశల్యనైంధవులును
రాక్షసరాజేంద్రుండు నాదిగాఁగల నానాదేశాగత రాజన్య
బలంబులు పదునాల్గఁజొహిణులును ధర్మజ సుయోధనుల
మూలబలంబులు నాలుగఁజొహిణులునుగూడఁ బదునెనిమి
దఁజొహిణులయ్యె నంతటికి నర్జునుం డధిపతియై భీష్మ
ద్రోణ కృపాశ్వత్థామ కర్ణ బాహ్లిక సోమదత్త భూరి
శ్రవులు మొదలుగా సమస్తయోధులుం గొలువఁ గురు
క్షేత్రంబున కేతెంచియున్నవారని చారులుచెప్పిరి కావున
మన మచ్చటికిఁ బోవవలయు. వారలకు సమానులయిన
మన యోధుల నేర్పఱచెదనని హలాయుధున కిట్లనియె.

సీ. నీవు భీష్మనకు శై నేయుఁ డశ్వత్థామ
కును వృకధ్వజుండు ద్రోణునకుఁ జేకి
తానుండు బాహ్లికతనుజాతునకు నని
రుద్ధుండు కృపునకు నుద్ధవుండు
మత్స్యేంద్రునకు దీప్తిమంతుండు రాజరా
జునకు సాంబుండు సూర్యతనయునకు గ
దుండు మారుతికి వృకుండు కేకయులకుఁ
జారుదేష్టుండు దుశ్శాసనునకుఁ

ఆ. బుష్కుచుండు పాండ్యభూపాలునకు గాంది
నీసుతుండు ద్రుపదునికి సునంద
నుండు నా సుదక్షిణునకును గృతవర్త
శల్యునకు శుకుండు నైంధవునకు.

15

వ. వెండియుఁ దక్కిన యోధులు వారల యోధులకు నేనర్జు
నునకుం బాలుపడిన జయింపవచ్చునని కొలువు సాలించి
యంతఃపురంబున కరిగె నందఱుం దమతమ నివాసంబు

లకుఁ జనిరంత నయ్యదువల్లభుండగు శ్రీకృష్ణుని యను
మతంబునఁ జారుదేష్టుండు ప్రయాణభేరి వేయించిన 16

మ. శరధివ్రాతము పంకమై నిలిచె నక్షత్రంబు లుల్లెన్దిశా
కరిసందోహముమ్రొగ్గె భూధరము లాకంపించె సూర్యాగ్ని
చం, ద్రుచుల్ మాసె నభంబు బిట్టడరెఁ బాతాళంబు
భీతిల్లె శంకర నీరేరుహసుభవుల్ బ్రమసి రుగ్రంబైన భేరి
ధ్వనిన్. 17

వ. అయ్యవసరంబున యదువృష్టిభోజాంధకాదులు యుద్ధ
సన్నద్ధులైరి. కృష్ణుండును సముచితశృంగారం బంగీకరించి
యంతఃపురంబు వెడలి. 18

తే. సైన్య సుగ్రీవ మేఘపుష్పక బలాహ
కములతో నరిచాపమార్గణగణాది
సకలసాధనములతోడఁ బ్రకట గరుడ
కేతనముతోడఁ దగు తేరు ప్రీతిఁ జూచి. 19

వ. ఆరథమునకుఁ బ్రదక్షిణము గావించి మహీదేవతల దీవనలు
గొని వాదిత్రనాదంబులు చెలంగ రథారోహణంబుచేసిన
బలభద్రసాత్యకిప్రభృతిభ్రాతృవ్రాతంబును బ్రద్యుమ్న
సాంబ సారణ చారుదేష్ట దీప్తిమ ద్భాను భానువింద శుక
వృక పుష్కర వేదవాహ శ్రుతదేవ సునంద చిత్రబర్హ
వరూధికవిన్యగ్రోథారుణాదికుమారసంఘాతంబును ననిరు
ద్ధాదిపుత్రసమూహంబును, నుద్ధవాక్రూరకృతవర్తచేకితా
నాదిబంధుసందోహంబునుగూడి తమతమబలంబులు గొలువ
నిజకేతన చ్చుత్రచామరశంఖశిరస్త్రాణతనుత్రాణ ధనుర్పా

ణాది నానావిధచిహ్నచిహ్నితంబు లగురథంబు లెక్కి
రయ్యవసరంబున. 20

సీ. శుభమస్తు దేవతాచూడావతంస యం
చు సరోజగర్భాదిసురలు వల్కు
భద్రమస్తు సువర్వపరిపంథిహార యని
సిద్ధమునీంద్రు లాశీర్వాదింప
మంగళమస్తు రమానాథ యని యక్ష
వనితలు గర్జపర్వముగఁ బాడ
విజయోస్తు తే జగద్వినుతవిక్రమ యని
వందిమాగధులు గై వారమొసంగ

తే. నాగ ఘోరకారఘంటానినాదములును
ఘోరగంధర్వవిపుల హేషారవంబు
నిష్ఠురస్యందనోదగ్ర నేమిరావ
మును దిశలోనిండఁ గదలె నా మురహారుండు. 21

వ. ఇవ్విధంబున నశేషబలసమేతుండై కదలి రాజమార్గంబున
నల్లనల్లన చను దెంచు నప్పుడు. 22

తే. పౌరపుణ్యపురంధ్రు లభ్రంకష కన
కమయ పౌథాగ్రములనుండి కంసవైరి
మీఁదఁ జల్లిరి లాజసమ్మిళితపుష్ప
ములు జయధ్వను లాకాశమునఁ జెలంగ. 23

వ. అందు. 42

ఉ. అక్కట యంతమాత్రమునకై భువనంబులయందు నెల్లఁ
బే, రెక్కిన యాదవోత్తము లనేకులు గొల్వంగ మేటి
కయ్యముల్, పెక్కులు గెల్చినట్టిహరి పెంపునఁ దాఁ జన

నేల యిందులో, నొక్కడ చాలు నోర్వగ రణోర్విని
గౌరవపాండవేయులన్. 25

క. అని పలుకువారు గొందఱు
ఘను లర్జునుమూఁకలోనఁ గలరు నదీనం
దన గురు కర్ణాశ్వత్థా
మ నకుల కృప వాయుతనయ మద్రే శాదుల్. 26

క. వారలయం దొక్కొక్కడ
యీరేడుజగంబులందు నెక్కుడు కడిమిం
దేరినవారలు వీరలు
నారూఢబలాధ్యులిఁక జయము విధి యెఱుఁగున్. 27

క. అనువారలునై చూడఁగ
ననుజులుఁ దనుజులును గొల్వ నతిసంతోషం
బున సేనలు మున్నుగ న
వ్వనజాతుఁడు వెడలె ద్వారవతిపురమనఘా. 28

వ. అప్పుడు. 29

సీ. పరశు తోమర గదా ప్రాస కృపాణ చా
పశరాధ్యులై వీరభటులు చనఁగ
సమరసన్నాహభీషణయోధజనమనో
రథసమానంబులై రథము లరుగ
నిజవేగజితమనో నిలజవవాజిసం
హతి ధరాతలము గ్రక్కతిలఁ బర్వఁ
బృథులఘంటాజాతభీషణారావంబు
సురల బెగ్గిలఁజేయఁ గరులు నడవ

తే. నా మహాభారమౌర్వక యవని గ్రుంగ
దిక్కురులు మొగ్గె శేషుండు దిరిగె ముదుక .

కచ్చపంబును దలయెత్తఁ గానదయ్యెఁ
గ్రోడమును నిల్వనోపక కొమ్ము వంచె. 30

వ. ఇవ్విధంబున బంధు భ్రాతృ పుత్రమిత్రాదిజనంబులు పరి
వేట్టించి కొలువ శమంతపంచకంబునకుం జనుదెంచి
యంతకమున్న పన్నినం గనుపట్టు పట్టాంశుకవిరచితాభ్యం
తర నివాసంబులును, నీలపటకల్పితానల్ప కుంజరళాల
లును, ధవళాంబరకృతమందురలును, చిత్ర చేలనిర్మితంబు
లగు గుడారంబులును, విలసిల్లు నిజశిఖరంబు గోధూళికా
లగ్నంబునం బ్రవేశించి సాత్యకి ప్రదుమ్నానిరుద్ధాదుల
నయ్యెత్తావుల నుండ నియమించి బలభద్రాదుల నుచిత
స్థానంబుల కనిపి రథంబు డిగ్గి యభ్యంతరంబున కరిగి. 31

తే. నలిననేత్రుండు పన్నీట జలకమాడి
వస్త్రభూషణమాల్యముల్ వరుసఁ దాల్చి
బుధులతోఁ గూడి సంధ్యాదివిధులు దీర్చి
యన్న సానాదికృత్యంబు లాచరించి. 32

క. అరవిరివూఁబాసుపువై
మురాంతకుండు పవ్వళించె ముద్దియ లడుగుల్
పరిపరిలాగుల నొత్తెగ
మరువపుసురటీలు వీవ మది ముదమొదవన్. 33

వ. అనవుడు నుదారస్వాంతుండగు నిలావంతుండు హరి
గుణానురాగీయగు శుకయోగి కిట్లనియె. 34

క. హరి యివ్విధమున నేనా
పరికరములతో శమంతపంచకమునకుం
ద్వరితముగ వచ్చినంతట
హరిసూనుం డేమిచేసె నానతియివావే. 35

వ. అనుడు శుకయోగీంద్రుం డిట్లను నాతేఱంగున హరి సుఖ
నిద్రంజెందినఁ దత్తైస్యంబులవారలును మజ్జనభోజనాది
కృత్యంబులుదీర్చి విశ్రమించిరంత నిక్కడఁ బొండవస్కుంధా
వారంబున నొక్క రమ్యప్రదేశంబునఁ గరదీపికాసహ
స్రంబులు వెలుంగ బాష్ణికాది కురువృద్ధులును ద్రువదాది
బంధులును ద్రోణాది మాన్యులును గర్ణాది¹దొరలును
ధర్మజ సుయోధనాది పౌత్రులును బరివేష్టింపఁ గాంచన
వీతి కాసీనుం డైయున్న గాంగేయునకు నర్జునుం డిట్లనియె.

మ. హరి యేతెంచె సమస్తబంధువులు సైన్యాధీశులు² నందనుల్
కరిగంధర్వరథాశ్వసేనలు సమగ్రప్రీతిఁ గొల్వంగ సం
గరకేళీపరులై మదీయరథులుం గాల్చివృషచున్నారు ని
ర్భరదర్పంబున మించి రేపకడ సంగ్రామంబు సేయందగున్.

క. అనుడుఁ గిరీటికి గంగా

తనయుం డిట్లనియె నతని తలఁపెఱిఁగి ప్రియం

బున నట్లే చేయుద మీ

జననాథుల ననుపు యుద్ధసన్నద్ధులుగాన్.

38

వ. అన నప్పార్థుండు పార్థివోత్తములం గనుంగొని యిట్లనియె.

మ. హరితో నీధరణీవరాగ్రణికినై యాయోధనక్రీడకు³
బురికొంటన్ననుఁ గూడి మేనులు తృణంబుల్ గా విచారించి
వీరరసోద్రిక్తమనస్కులై మెఱయువారల్ నిల్వఁడాత్మ⁴
శరీరరతిం జెందినభూవరుల్ చనుడు పుత్రభ్రాతృసం
యుక్తులై.

40

వ. అనిన వారెల్లను నైకమత్యంబున నర్జునున కిట్లనిరి. 41.

క. సురనాథతనయ సంగర

ధరణిని బ్రాణంబులొసఁగెదము “కా చింతా
మరణే రణే” యనెడు పలు

కెఱుంగమె నీకేల మమ్ము నిట్లాడంగన్. 42

వ. అనిన నట్లేని యెల్లి కయ్యంబునకుఁ జయ్యన సన్నద్ధులై
రండని యనిపిన నెల్లవారలుం ధమతమ విడిదలకరిగిరి.
అనంతరంబ భీష్మండును బాహ్లేక ద్రుపదాదులును నిజ
నివాసంబులకుంజనిరి. వారలచేత ననుజ్ఞాతుండై తానును
నిజస్థానంబున కరిగి యుచితప్రకారంబున నుండె నంత. 43

క. తెలతెలవేగినఁ బణిహః

రులచే నన్నరుండు భూవరులకు దొరలకున్
బలములతో నాయితమై

నిలుడని చెప్పించె నంత నిజశిబిరములన్. 44

నీ. పక్కెరలో¹వన్నింప భద్రదంతావళ

ఘటలుగావించు ఘీంకారరవముఁ

బల్లనల్ గట్టుచో నుల్లాసముగఁజేయు

నైంధవశ్రేణిహేషారవంబు

నాయితమొనరింప నందంద తిరుగంగఁ

దేరులఁ బరఁగు చక్రారవంబు

సన్నద్ధులగుచు నుత్సాహంబుతో వీర

వరులొనరించు నాహ్వనరవము

తే. విజయభేరిమృదంగాది వివిధతూర్వ

రవములొక్కట దివి భువి నవియఁజేయుఁ

బూర్ణచంద్రోదయాత్యంతఘూర్ణమాన
సాగరంబును బోలి తత్తైస్యమడరె.

45

వ. అయ్యవసరంబున సూర్యోదయంబైనఁ జతురంగబలంబులు
సవరణలఁ గనుపట్టి నేల యీనినచందంబున సంగరంబు
నకు నరుగం దొడంగె నంత.

46

సీ. కాంచన పద్మరాగశ్రేణిచే నొన
ర్చినయట్టి దివ్యకిరీటమమర
నతులిత వజ్రమయంబై యభేద్యమై
తనరు వర్షము మేన ఘనతచూప
మరకతమాణిక్యమయదండయుక్తప్ర
తాపాంకవానరధ్వజము మీఱ
నంభోజసంభవస్యందనరభ్యవి
భ్రాజితగంధర్వరథము మెఱయ

తే. మద్రనాథుండు నొగలపై మహిమఁ జెలఁగ
గాండివంబును గవదొనల్ కాంక్షఁ బూని
దేవదత్తనినాదంబు దిశలు నిండ
విజయుఁ డత్యుగ్రమూర్తియై వెడలెననికి.

47

వ. వెండియు భీష్మ ద్రోణ కృపాశ్వత్థామ కర్ణ బాహ్లిక సోమ
దత్త భూరిశ్రవులును ధర్మజ భీమ నకుల సహదేవులును
దుర్యోధన దుశ్శాసన దుర్ధర్మణ దుష్ప్రసహాది ధార్తరాష్ట్ర
శతంబును ద్రుపద శిఖండి ధృష్టద్యుమ్నాది పాంచాల
వర్గంబును విరాట ధృష్టకేతు సుదక్షిణ యవన నీల
విందానువిందులును గేకయమహిపాలు రేవురును భగ
దత్తాలంబున హలాయుధ ఘటోత్కచాదుల్గును రుక్మి

నైంధవ శకున్యాది నానాదేశాధీశ్వరులును దమ తమ చతు
రంగబలంబులు గొలువ రథారూఢులై నిజకేతన చ్చత్ర
చామరాది నానాలాంఛనంబులు మెఱయ, శంఖంబులు
మ్రోయించుచు నొండొరుల సంగరోచితాలాపంబులాడుచు
నద్దేవేంద్రనందనుంగూడ నడచిరంత నందఱంగలయం
జూచి.

48

సీ. వివిధశస్త్రాస్త్రప్రవీణులై తగు వీర
బలము నొక్కుమట్టిఁ బౌజుకొలిపి
వానికిఁ బ్రాపుగా వాయువేగములైన
గుఱ్ఱంపుదళములఁ గుదురుపఱచి
వానికిఁ గాపుగా నానారణక్రియా
శూరులచే మీఱు తేరులునిచి
వానికి బాసటగా నున్న తద్విప
ప్రచయంబు చాలుపువాఱఁజేసి

తే. నడుమ నొక్కొక్క రాజు నేర్పడఁగ నునిచి
యనిమిషాధీశనందనుం డనువెఱింగి
మానుషవ్యూహమొనరించె భూనుతముగ
సకలయోధులుఁ జూచి యాశ్చర్యమొంద.

49

వ. ఇవిధంబున మానుషవ్యూహంబుఁ బన్ని యందునకుముం
దట గాంగేయ రాధేయులును దానును వామభాగంబున
గురుకృపాశ్వత్థామలును దక్షిణపార్శ్వంబున భీమ ధృష్ట
ద్యుమ్న ఘటోత్కచులును నడుమ యుధిష్ఠిర నకుల సహ
దేవ దుర్యోధన దుశ్శాసనాదులును జతుర్థనుండును వెనుక
బాస్థిక్య సోమదత్త భూరిశ్రవులును నెడనెడ ద్రుపద

శిఖండి విరాట దృష్టకేతు కేకయ నీల సుదక్షిణ విందాను
విందులును భగదత్తాలంబున హాలాయుధ రుక్తి సైంధ
వాదులు తమతమ తనుత్రాణ శిరస్త్రాణ చాపబాణతూణం
బులు ధరియించి హస్త్యశ్వరథారూఢులై వీరాలాపంబులు
నిగుడం బడమరమొగంబై నిల్చిన నమ్మైన పరభయం
కరంబై యుండె నంతకమున్న యక్కడ. 50

మ. వనజాతుండును వైణికోత్తములు భవ్యప్రక్రియంబాడ
మేల్కూని కాలోచితకృత్యముల్ నడపె నక్కంటేయు
లాయోధనంబున కేతెంచువిధంబెఱింగె బలరాముండు
న్నదింబొంగి గొబ్బున సేనల్ వెడలింప వేత్రసమితింబుచ్చెక్
రణక్షోణికిన్. 51

వ. తదనంతరంబ. 52

ఆ. గరుడకేతనంబు గగనంబు నొరయంగ
ఖడ్గబాణచాపగదలమెఱుంగు
లెల్లదిశలు నిండ నెలమి దారకుఁ డర
దమ్ముఁ దేరఁ గడుముదమున నెక్కి. 53

మ. రమణీయంబగు పాంచజన్యజనితారావంబు గర్జావిశే
షముగా ఖడ్గమరీచిజాలము తటిత్సంఘంబుగా నుగ్రచా
పము దేవేంద్ర శరాసనంబుగను శుంభత్కృష్ణమేఘంబు
పార్థమహాగ్నిచ్చటమీఁదికేగె శరథారాభేల నోన్తాదియై.
వ. మఱియును. 55

ఉ. విధ్వమలాంశురేఖయన వెల్లనిగాత్రము చెంగలింపఁ దా
లధ్వజమొప్ప సీరముసలంబులు భీషణవృత్తిఁ జూప శం
ఖధ్వని లోకజాలములు గంపమునొందఁగఁ జేయ వచ్చె న

భ్రాధ్వమునన్ సురాళి గొనియాడఁ బ్రలంబవిరోధి యా
జికిన్. 56

ఉ. అత్యధిక ప్రతాపము జనావళి సన్నుతిఁజేయ సంగరా
చిత్రముమీఱ వర్తము విచిత్రకిరీటముఁదాల్చి శస్త్రసాం
గత్యమునన్విరోధులకుఁ గాలుఁడనం గడు భీకరాకృతిన్
సాత్యకివచ్చె భర్తరథజాలముమ్రోయఁగ యుద్ధహూమికిన్.
శా. విద్యుల్లిలఁ జెలంగు ఖడ్గలతికావిరూఢతరుఙ్గాలముల్
ఖద్యోతప్రభనించఁ శంఖరవ మాకాశంబునం బర్వయు
ద్ధోద్యోగంబున మత్స్యకేతనముతో యోధావళులైవంట
రాఁ, బ్రద్యుముం డరుదెంచె వైరికులగోత్రచ్ఛేదదంభో
ళియై. 58

మ. ఘనబాణాసన బాణకుంతపరిఘా ఖడ్గంబులన్తించు మిం
చినతే రున్నతలీలనెక్కి సిడమున్ జిత్రతపత్రంబు మీ
ఱ నవీనోజ్జ్వల దివ్యవర్తము శిరస్త్రాణంబుఁ జూపట్టఁగా
ననిరుద్ధుం డనిరుద్ధవృత్తి నడచెన్ హర్షంబు సంధిల్లఁగన్.
శా.చండప్రక్రియ మేఘుడంబరము లాశాచక్ర మొక్కువృషా
నిండన్నవ్యరథంబుపై నిలిచి తూణీరంబులున్ సజ్య కో
దండంబున్ ధరియించి కంకటశిరస్త్రచ్ఛన్నుండై చారుదే
ష్టుం దేతెంచె మహాజ్వాలాకృతి రణక్షోణీజయోత్సా
హియై. 60

ఉ. అంబుజలోచనప్రతిముఁ డాహవకేళిధురంధరుండు బీ
రంబున విల్లు నమ్ములుఁ గరంబులఁ బూని విపక్షభీకరా
డంబరవృత్తి దిక్కులు వడంక మహారథమెక్కి వేడ్కమై
సాంబుఁడు వచ్చె వాహినులసంఖ్యలు గొల్వఁగ యుద్ధ
హూమికిన్. 61

సీ. ఇద్ధసంగ్రామస్థలోద్ధవుం డుద్ధవుం
 డుగ్ర సేనుం డాజినుగ్ర సేనుఁ
 డభియాతిరాజమహాక్రూరుఁ డక్రూరుఁ
 డరితమోనిచయోద్యదరుణుఁ డరుణుఁ
 డతులితధీరతాకృతవర్త కృతవర్త
 కాంచనమణిమయాంగదుఁడు గదుఁడు
 దారుణ సమరైకతానుండు చేకితా
 నుం డాస్యజితపుష్కరుండు పుష్క-

తే. రుండును శుకుండు దీప్తిమంతుండు భాను
 విందుఁడు సునందనుండును వేదవాహుఁ
 డును బృహద్భానుఁడును వృకుండును రథంబు
 లెక్కి చనిరనికి ధరణి గ్రక్కతిలఁగ.

62

వ. మఱియు భానుదేవుండును సారణుండును శ్రుతదేవుండును
 వరూధియుఁ జిత్రబర్హియు నాదిగాఁగల యోధులు డమ
 తమ సేనాసమేతులై యొండొరులఁ గడవఁ బంతంబులు
 వలుకుచు సింహనాదంబులు సేయుచు శంఖంబులు పూరిం
 చుచుఁ గృష్ణునింగూడి చని రంత నిరంతరదానధారా
 గంధలుబ్ధ పుష్పంధయ ఝంకారబధిరిత దిక్తటంబులై
 చలితఘంటాఘణఘణారావ నిజఘీంకార ప్రతిధ్వనిత
 చక్రవాళాచల గహ్వరంబులైన మత్తదంతావళంబులును,
 మత్తదంతావళ మదజలకలితమార్గ దుర్దమకర్దమంబుడెక్కల
 త్రొక్కుడులచే నింకిపగిలి బీటలై రజోవికారంబుఁజెంది
 యొగసిమొగసిచూచు గంధర్వ గరుడసీమంతినుల సీమంతసీ
 మలసిందూరరేఖలై తత్కబరీభర విలసిత మందారతరు

ప్రసూన నిష్కంధమానమరందమదవ దిందిందిరంబులపైఁ
బుప్పొడియొప్పునంగప్పి మెఱయ నడతెంచు భీషణ హేమా
ఘోషంబుల జయసూచనంబు చేయు వాయువేగ తురంగం
బులును, వాయువేగ తురంగంబుల గట్టిపఱచి సారథులు
వలసినయెడలకు నడిపింప యుద్ధసన్నద్ధులగు రథికులకు
నెఱకలై యెఱకలువచ్చిన భుజంగమంబుల తెఱుంగునం
దనరు విచిత్ర కేతనంబులును, కేతనంబులఁ బొలుపొంది
యాత్తచక్ర నేమిథ్వానంబులచేత శైలగహ్వరంబుల ని
ద్రించు సింగంబుల మేలుకొల్పు రథంబులును రథంబుల
కంటె వడిగలిగి ధనుర్బాణపట్టిసప్రాసపరశ్వధశూలభిండి
వాలకరవాల తోమరతురికాగదాది నానావిధాయుధ
సన్నద్ధులై యుబ్బున నిబ్బరంబైన బెబ్బులుల చందంబునఁ
గొదమసింగంబుల తెఱుంగునం బొంగి నింగి పగుల
నార్పుచు నొండొరులఁ గడవఁ బఱతెంచు వీరభటులుం
గలిగి యెడలేక ఘోషించు విజయభేరిమృదంగ కాహళా
దుల యారావంబుల నమరి యిరువది యత్యౌహిణులుం
గనుపట్టు నాత్తసేనాసముద్రం బర్జనదీప్రపంబు ముంపుట
కునై యెదురునడచి నిల్చిన. 63

ఉ. ఆ హరి పాండవేయులు నయంబునఁ బన్ని నయట్టి మానుష
వ్యూహముఁజూచి యందునకు నోర్చి జయించుటకై మహా
చల; వ్యూహమొనర్చెనంత నరియోధులు విస్తయమొంది
సంగరో, త్సాహముఁ దక్కిరాత్తల భుజంగమరాజసుతా
తనూభవా. 64

వ. అని మఱియు నిట్లనియె నట్లు పన్నిన యష్టైగ్గరంబుముం
ఱదఁ దానును బలభద్రుండును సాత్యకీయును వామ

భాగంబునఁ గృతవర్త బ్రదుకమ్మానిరుద్ధులును దక్షిణ.
పార్శ్వంబున గద సాంబ చారుదేష్టులును మధ్యప్రదేశం
బున బంధుమిత్రమాత్యసహితుండై నెలయేరులతోడి నడ
గొండలనఁ బొల్పు గంధసింధురంబులు పరివేష్టింప రథా
యాధుండై యుగ్రసేనుండును బళాచ్ఛద్భాగంబున నుద్ధ.
వాక్తూరచేకితానసారణాదులును నెడనెడ బృహద్భాను
భానుదేవ శ్రుతదేవ వృక శుకాకుణాదికుమారులునుం
దమతమ యడియాలంబులు మెఱయనుండిరి. వారల
యుద్ధంబుఁజూడ నంతకమున్న పురందరాది బృందారకులు
విమానారూఢులై యంతరిక్షంబున నిల్చిరంత. 65

క. మోహరములు రెండును స
న్నాహంబునఁ దారసించినకా ఫల్గున సే
నాహంకృతి యుడివో ను
త్సాహంబున శౌరి పాంచజన్యంబొత్తెన్. 66

క. వెండియు రాముఁడుఁ బ్రదుక
మ్నుండును సాత్యకియు సారణుండును ననిరు
ద్ధుండును గృతవర్తయు సాం
బుండును శంఖంబులపుడు మొరయించిరొగిన్. 67

తే. సకలయాదవసేన యుత్సవముతోడ
సింహనాదంబు లొనరింప సింహనాద
ముల యటంచును భీతిపెంపునఁ గిరీటి
బలములొగల కుంజరంబులు వడంకె. 68

వ. మఱియుఁ గృష్ణుని నై న్యంబునందు విజయభేరిశంఖ కాహ
ళాదులు మొరయించిన నారావంబు ప్రళయకాల ఘూర్ణ

మానార్ణవ భావనంబు ననుకరించె సకల యోధవీరులును
గయ్యంబునకుఁ గాలుద్రవ్వచు ధనుర్దళాటంకారంబులు
నిగిడింపుచుఁ జతురంగబలంబుల మున్నునడపించిరంత. 69

క. ఈకై వడి హరిసేనా

నీకము నడతేరఁ జూచి నిష్ఠుర కోపా

ద్యౌకౌటిల్యమున సుభ

ద్రాకాంతుం డపుడు దేవదత్తంబొత్తెన్.

70

సీ. తదనంతరంబున ధర్మపుత్తుం డనం

తవిజయంబును వృకోదరుఁడు పౌండ్ర

మును మాద్రి పెద్దనందనుఁడు సుఖోపంబుఁ

దెలివిమీఱఁగ సహదేవుఁడు మణి

పుష్పకంబును నదీపుత్తుండు గురుఁడును

గృపుఁడు ద్రౌణియుఁ గురుక్షేత్రవిభుండు

హైండింబుఁడును ద్రుపదాధీశుఁడును మత్స్య

పతి వికర్ణుఁడు నలంబుసుఁడు నర్మ

తే. పుత్తు¹ డాదిగ యోధులద్భుతముగాఁగ

శంఖములను మ్రోయింపఁ దత్సాన్నివములను

విజయదుందుభి తమ్మటవ్రజరవంబుఁ

గూడి యొక్కట సర్వదిక్కులుఁ బగిల్చె.

71

ఉ. వాసవిఁ జేరవచ్చి మనవారలకున్ నెలవిష్కటంచు దు

శ్శాసనుఁడాడి యవ్విభుని సమ్మతినొంది చెలంగి యాత్మ నే

నాసమితిన్ రయంబున రణంబునకుం బురికొల్పునంత ను

ల్లాసముతోడ నమ్మైన చలంబున యాదవసేన దాకినన్.

చ. హరులు హరుల్ రథావళి రథావళి యోధులు యోధులు గ్రకుం, జరములు కుంజరంబులును సందడిగాఁ దలపడ్డ నప్పుడ, బృరవస మిట్టిదట్టిదనిపల్లఁ దలంప నశక్యమయ్యెనా సరసిజసూతికై నను భుజంగమహారునకై నఁ జూడఁగాన్. 73

వ. మఱియు నుభయనైన్యంబులం . గనుపట్టు వీరభటులు చటులచక్రచంక్రమణవిలాసనిరుపమాభ్యాసులై యీసున రేసి పోతరించి యాఁబోతులరీతి గంధసింధురంబుల చందంబునఁ గొదమసింగంబుల తెఱంగునం దలంపడి పోరుచోఁ గఠోరంబుగ వారలు మీఱినపంతంబుల నంతంతకు నడుగులెక్క లెక్కగొనక యెండొరుల నేరు పునం బొడువఁ గడువడికొ డింపుచు నిప్పులొలుక సరి దాటులుగ విశంగీలవయిచుచు బిరుదునం దివ్రుకొనునెడ వెఱపులుగని కుమ్మి నెమ్మి సంతసిల్లి టంకెలువైవ నంకంబు లకు సూడిపట్టి నెట్టనఁ జంపి చచ్చువారలు, నడ్డాయుధం బులఁ బ్రవీణులై సంచలింపక యొకండ్రికండు పదుగురేగుర తోడ భ్రమరీ విశేషంబులం జరియింపుచు డాయుచు వ్రేయుచు నొండొరుల వ్రేట్లుదప్పించి దాఁటుచు నీటున నరి కెదిరించి యుటుకుచుఁ బరస్పర హేతిగతుల నంగం బులు ప్రీలినఁ బిఱికివాఱక సాహసంబున మించి నేల కొఱిగువారును, నానావిధాయుధానీకంబులు ధరియించి బంటుతనంబున గూరులతోడం దలపడి సంగరప్రకారం బునం బెఱవారలు చూచుచుండఁ బోరాటం బొనరించుచు హుంకారంబు నిగిడించుచు నొక్కసాధనంబు దమమేను నొంప నది నెత్తురుకాఁక వీరకఁ దిగువరాకున్న నొండొక

యాయుధంబుగొని నఱక నదియుఁ దుత్తుమురై న వేటొక
 శస్త్రంబునఁ బొడిచి విడిచి పుడమి యద్రువఁ గలియంబడి
 బాహుబాహిం బెనంగి త్రెళ్లువారును, గైదువులకించి
 అంకెలువై చుచుఁ బదువురు నేవురు జోకలై యురువడించి
 మేనులు సింపుచుఁ బొంచి పొంచి పదలాఘవంబుల నెదిరి
 యితరేతరముష్టాముష్టి మోములుపగులఁ బోరి పడువార
 లును, మఱియు నూటు నిన్నూటుఁ దుటుముటుములై
 చటులగతిం గయ్యంబులునేయఁ జొచ్చి హెచ్చినగర్వం
 బున నన్యోన్యప్రాసంబులఁ గల్గెద్యవయవంబులు దెగిన
 సిబ్బితి నిబ్బరంబై మగుడఁజాలక విడనిమచ్చరంబునఁ గచా
 కచిం బెనంగి మడియువారును సహస్రసంఖ్యలగు శూరులు
 గుంపులై గర్వంబు పెంపున మూఁకల కుఱికి గదల గదల
 నీక పోరి యొండొరులయేట్లు లుకలుకలై కూలువారలును,
 దమతమ దొరలు తెరలియొరఁగు పెఱుంగక యరిగియరిగి
 తిరిగివచ్చి పతులకడఁ జతురతఁ బోరి ప్రాణంబులు విడుచు
 వారలును, మున్నొకని గుఱిచేసి కూడం జనునెడ నడుమ
 నొకండు దలద్రెంచినం బడక వాని నఱికి పడిపొరలు
 మొండెంబులును, ననుజులుం దనుజులుం జొట్టంబులు
 మొదలగువారలు పోరునెడ నడుమ సొచ్చి తెంపుచేసి
 మృతిఁబొందువారలును, భయంకరంబైన పొలికలనం
 దొరఁగు రక్తమాంసపుఁదిట్టలు సూచి వెఱచి తలఁకొక
 లెఱుంగ లేక వెఱ్ఱియాటలాడుచు నుభయపై న్యంబుల
 వారలు చూచి నవ్వఁ బదువులువెట్టువారును గళాతాడ
 నంబునం జేసి తురంగమంబులం గదలించి డాసి యితరే
 తర ప్రహరణంబుల నశ్వపల్యాణసహితంబుగా వ్రేటాటు

తునియలై కీలుదప్పిన బొమ్మలచందంబునం గూలు రాహు
త్తులును నంకుశాఘాతకుపితంబు లై యొండొంటి మర్తం
బులు గాడ దంతాదంతింబోరి మావంతులతోడఁ బీనుంగు
లైన యేనుంగులును, సారథులురవడించి యుగ్యంబుల
పగ్గంబులు వదలి కదియఁద్రోలినఁ బరస్పరబాణఘట్టనల
రథంబులు తిలప్రమాణఖండంబు లై దొఱఁగిన విరథులై
కరవాలంబులుం బలుకలుంగొని యోలమాసగొనక యొం
డొరుం డాసియు వ్రేసియుఁ దప్పించియుం గుప్పించియుఁ
బోరిపోరి పొలిసిన రథికులుం గలిగి యాసందడి కయ్యంబు
భయంకరంబై యుండెనంత.

74

ఉ. వాసవనందనుం గడచివచ్చి వికర్ణుఁడు వోడుగాఁగ దు
శ్శాసనుఁడేచి సాంబుని నిశాతశరంబులనేయ నవ్విభుం
డీసును మచ్చరంబు మది హెచ్చుగఁ గృష్ణుఁడు మెచ్చ
నార్చి యుల్లాసముతోడ వాడి చెరల నివ్వశిఖంబుల నొంచి
వెండియున్.

75

క. శరములరెంట వికర్ణుని

తురగంబుల నొంచి పడగఁ దొమ్మిదితూపు

ల్యఱపి పొడిచేసి సారథి

నురువడి నొకకోలచేత నుక్కడఁగించెన్.

76

ఉ. అత్తఱి దుస్సనేనుఁడు రయంబునఁ దీవ్రశరంబుచేత వీ
రోత్తము సాంబునొంచి మఱియుం బదునేను మెఱుంగు
టమ్ము లు,వ్వెత్తున సారథిం దగులనేసి తెరల్చినఁ గృష్ణనంద
నుం, డొత్తిలి శాతబాణమున నొక్కటనేనె నతండు
మూర్ఛిలన్.

77

చ కడువడి సారణుండు తెలిగన్నులఁ గెంపుదలిర్ప నగ్రజం
గడచి శరద్వాయంబున వికన్ఠనిసారథిఁ జంపి యుబ్బునఁ
సిడ మిరుమాడుబాణములఁ జెక్కలువాపుచు వాని
బాహులం, బెడిదపుటమ్ము లాటు వఱపె గగనంబు
గలంగ నార్పుచున్. 78

ఉ వాఁడును రోషమెత్తి హరివాహిని బెగ్గిల సాంబుతమ్ముని
న్ఱాఁడు నిశాతబాణముల నొంచి హయంబులఁ గేతనంబుఁ
గ్రొవ్వాడి శరంబులేసి నెఱవాదితనంబునఁ ద్రుంప
నాతనిఁ, బోడిమిమాన్చి యార్చె గురుపుంగవ సై న్యము
దై న్యమొండఁగన్. 79

తే. అది గనుంగొని కృష్ణునై న్యంబులెల్ల
నార్చి భేరులు మొరయింప నర్జునుండు
తనబలంబులఁ బురికొల్పి తానుఁ గడఁగి
తోరమగుకిన్కతోడఁ బ్రద్యుమ్నుఁ దాఁకి. 80

తే. అతనిపై జాలుకొన ముంచెనంపవెల్లి
మీనకేతుండు నతనిపైమించి నూలు
సాయకంబులు వఱపె మాద్రేయు లలిగి
చారుదేష్టునిఁ దాఁకి రుత్సాహమొదవ. 81

క. ఆ రుక్తిణిగొమరుండును
వారలరభ్యములమీఁద వడి నూఱమ్ముల్
తోరముగ నేయ వారును
ఘోరాస్త్రములేసి హరులఁ గూల్చిరి నేలన్. 82

వ. అంత. 83

సీ. సురనదీసూనుండు హరిపూర్వజునిమేన
నాలుగుబాణముల నాటె నతఁడు
కోపించి హలముచేఁ గూల్చె రథ్యంబుల
భీముండు సాత్యకిఁ బేర్చి నూలు
శరములనేసిన బరవసంబున వాఁడి
తూపుల నేడింటఁ దునిమేఁ బడగ
ద్రోణుండు కృతవర్తఁ దొడరి తొమ్మిది నార
సంబులు పరఁగింపఁ జండసాయ

తే. కముల నేనింట నతఁడు దత్కంకటంబు
చూర్ణముగఁజేసె నల్కమైఁ గర్ణుఁ డంబ
కంబు లిరువది ననిరుద్ధుఁ గాఁడనేయ
నతఁడు నన్నింట నొప్పించె నతనిమేను. 84

తే. ద్రాణి వడిఁ జేకితానుని తనువు మూఁడు
బాణముల నొంచె నతఁడు నక్షీణశక్తి
నాలుగమ్ముల నతని గంధర్వములను
దనువులెడఁబాపి యొకటఁ గేతనముఁ ద్రుంచె. 85

తే. బాష్టాకుం దుగ్రసేనునిఁ బదిశరముల
నొంచె నాతండుఁ దూపులేను నిగిడించె
నతనిదేహంబు దల్లడమంద సోమ
దత్తుఁ డొకయమ్ముచేత నుద్ధవునిఁ గ్రుచ్చె. 86

శ. భూరిశ్రవుఁ డరుణునిపై
ఘోరాస్త్రంబులరవది నిగుడ్పగ నాతం
డీరేడు వెడఁదతూపుల
సారథి రథచాప కేతుజాలముఁ ద్రుంచెన్. 87

వ. వెండియు ధర్మనందనుండును, సుయోధనుండును, ఘటోత్త
చుండును, నీలుండును, గేకయులును, ద్రుపదుండును, విర
టుండును, సుదక్షిణుండును, విందానువిందులును, గురు
కరూళాది దేశాధీశులును నొక్కుమ్మడి శరపరిఘ శక్తి
తోమర శూలాది బహువిధాయుధంబుల నరిబలంబులు
బడలువడ నుద్దండవృత్తి మోడుపఱచి రందు ఘటోత్క
చుండు 88

శా. మార్వీరావము దిక్కులందు వెడల న్నాయాబలస్తోముడై
వార్వాహంబున మింటికిం జని శిల ల్వర్షించు నొక్కొ
క్కచో, గర్వోద్రిక్తమనస్కుడై రథికులకా ఖండించు
నొక్కొక్కచో, దుర్వారాశుగకోటిఁ గాలుబలముం
దూలించు నొక్కొక్కచోన్. 89

వ. మఱియును. 90

మ. ఒకచో నాలుచు నొక్కచోఁ జటుల చాపోల్లాసము
ల్పేనవా,రికిఁ గానంబడఁజేయు వేట యొకచోఁ గ్రీడా
గతిం గుంజర, ప్రకరంబు న్వడిఁ జెండివైచు నొకచో రథ్యం
బులకా గూల్చునొం, డొకచోఁ జీకటిఁ గొల్పునంపగమిచే
నుద్దామతేజంబునన్. 91

క. ఈరీతి నింద్రనందను

వారలు వెఱంగందఁ గృష్ణవాహిని గలఁగక
ఘోరాస్త్ర పరంపరచే
వారక పదివేలరథుల వడి మడియించెన్. 92

ఉ. వెండియుఁ గృష్ణునై న్యములు వీఁగి సనన్వడిఁ ద్రోలఁ జూచి
సాం, బుండును సాత్యకిం గలసి పూనికతోడ ఘటో

తక్కుచున్ మహా, కాండములేసి నొంచి తురగంబుల పించ
మడంచి సారథిన్, గుండెలు వ్రీలఁజేయుటయు ఘోర
పరాక్రమవృత్తి నాతఁడున్. 93

ఉ. ఒండురథంబువై కుఱికి యుగ్రత సాత్యకిఁ గృష్ణనందనుం
బెండుపడ నిశాతశరబృందము లేసిన వారలిద్దఱున్
వెండియు భీమనందనునివిల్లుసిడంబునుఁ దేరు సారథిం
జండతరాశుగ ప్రతతిఁ జక్కుగఁజేసి చెలంగి యార్చినన్.

క. విరథుండై యవ్వీరుఁడు
కరమున గడఁ బూని విలయ కాలుండనఁగాఁ
బఱతేరఁ జూచి సాత్యకి
శరముల నేనింట దానిఁ జక్కుగ నేయన్. 95

క. అనిరుద్ధుండును ఝషకే
తనుఁడు బలుఁడు సారణుఁడు నుదగ్రస్ఫూర్తిన్
ఘనబాణజాలముల నొం
చిన నాతఁడు టిచ్చపడి విచేష్టితుఁ డయ్యెన్. 96

వ. అప్పుడు. 97

క తనకొడుకుఁ బెక్కురథికులు
గనుకని నొప్పింప నుదరి కడువడిని మరు
త్తనయుఁడు ప్రళయాంబుదని
స్వనమో యన నార్చి బాహుసారము మీఱన్. 98

ఉ. సారణు నై దుతూపులను సాంబుని దొడ్డిదిసాయకంబుల
స్మిరి బదేడుబాణముల నిష్ఠురపత్రుల రెంట సాత్యకిన్
గ్రూరశరంబుచేత ననిరుద్ధుని మారుని మూఁడుకోలలం
దూఱగనేయ వారలును దోడనె కప్పిరి భీము నమ్ములన్.

వ. వెండియు.

100

మ. అనిరుద్ధం డొకతూపుచేత బకదైత్యధ్వంసించాపంబు గ్ర
క్కన ఖండించె బలుండు నాగట రథాంగంబు ల్వడం
గొట్టెఁ గేతన మాసాత్యకి ద్రుంచివైచె విలసత్కాండ
ద్వయి న్నినకేతనుఁడ౯ సాంబుఁడు నేసి రాశుగతతిం
దత్కాయ మత్యుద్ధతిన్.

101

వ. అంత

102

మ. గదచేఁ ద్రిప్పుచు రౌద్రవైఖరి మహాకల్పాంతక ప్రాధి బె
ట్టిదుడై భీముఁడు చండభాస్కరునికంటె దీప్తమై నెమ్మొ
గంబు దలిర్పం గనుదోయి నిప్పులురుల౯ భూమండలం
బెల్ల గ్రక్కదల౯ రామునితేరు దత్తణమ నుగై రాల
గొట్టె న్నడిన్.

103

శా. ఆవీరుండును బాదచారియయి బ్రహ్మాండంబు గంపింపఁ
గ్రోధావప్తంభమున౯ మరుత్తనయు సంహారంబు గావిం
పఁగా, పేవేగం బఱతేరఁ గన్గొని మహావీరుండు పార్థుండు
రోహివేశంబున నేగుదెంచె బరయోధానీకములైగ్గిలన్.

వ. ఆతనితోడన యుత్తమోజుండును, యుధామన్యుండును,
భృష్టద్యుమ్నుండును, విరాటుండును, రుక్మియు, భగదత్తుం
డును, గోకయులును నేతెంచి రంతకమున్న.

105

శా. అశ్వత్థామయు భీష్ముండుం గృపుండు ద్రోణాచార్యుండుం
గర్జుండు౯, విశ్వంబెల్ల వడంక నార్చి సమరోర్విరేణుసం
ఘంబు సప్తాశ్వుం గ్రమ్మ శతాంగముల్యుఱపి తాలాంకున్న
దంబేద నీ,లశ్వేతోరుగరుద్వితానశరజాలంబేయఁగా
నత్తఱిన్.

106

శా. అభ్రధ్వానసమానశార్జ్ఙ్గనినదం బాకాశసంచారులక్
విభ్రాంతిం బొరలింపఁ గేతనరుచు ల్విన్నుండ నత్యంత కో
పభ్రూమండలి భుగ్నయై మెఱయ శుంభత్పాంచజన్యా
రవా, దభ్రవ్యాప్తి మహీధ్రము ల్వడఁక దైత్యధ్వంసి
యేతెంచుచున్.

107

సీ భీష్మునిన్నూట నొప్పించి యశ్వత్థామఁ
బదియేనుతూపులఁ బాఱఁగొట్టి
ద్రోణుని నిరువదిబాణంబులఁ దెమల్చి
భీముని మున్నూట బెండుఁఱిచి
కర్ణుఁ బండ్రెండుమాగ్ధణముల నోనేసి
ద్రుపదనందనుమేనఁ దూపుసొన్ని
మత్స్యనాయకుని మైమఱు వాఱుశరములఁ
జించి యొక్కట రుక్మిణించి నరక

తే. తనయ కృపులను నిష్ఠరాస్త్రముల గ్రుచ్చి
కాండపంచకమునను గేకయుల నోగ్ని
నిమిషమున నొక్క యక్షౌహిణీబలంబుఁ
బిలుకుమారిచె నానాస్త్రముల నరేంద్ర!

108

వ. అయ్యనసరంబున నద్దునుండు గన్జత్కాలమేఘంబు చందం
బున సింహనాదంబుఁ జేసి దేవదత్తంబు పూరించి కర్ణ
గాంధారేయాదులఁ గయ్యంబునకుఁ బురికొల్పిన.

109

ఉ. వారలు తూర్యబంధురరవంబు లెసంగఁగ సింహనాదముల్
బోరనఁజేసి యద్భుతముఁ బొంది సురలోగన శౌరి నైన్య
మున్, దారుణలీలఁ దాఁకినఁ బడఁపడి యయ్యదుయోధ

వర్యులుం, ఘోరపరాక్రమస్ఫురణఁ గోల్తలఁజేసిరి పార్థ
నందనా. 110

వ. అందు బలభద్రుండును భీష్ముండును, సాత్యకియు నశ్వ
త్థామయు, బ్రద్యుముండును ద్రోణుండును, జేకితా
నుండును సోమదత్తుండును, ననిరుద్ధుండును గృపుండును,
గృతవర్తయు ధృష్టద్యుముండును, నుగ్రనేనుండును
బాహ్లికుండును, సాంబుండును గర్జ్వుండును, నక్రూరుం
డును నజాతశత్రుండును, నుద్ధవుండును ద్రుపదుండును,
గలియు విరాటుండును, గదండును భీముండును, సార
ణుండును ఘటోత్కచుండును, జారుదేష్టుండును దుశ్శా
సనుండును, దీప్తిమంతుండును దుర్యోధనుండును, భాను
దేవుండును భూరిశ్రవుండును, బృహదాఘనుండును ధృష్ట
కేతుండును, రుక్మయు భానువిందుండును, వృకుండును
గేకయులును, నరుణుండును భగదత్తుండును, బుష్కరుం
డును పాండ్యాధీశ్వరుండును, యవనాధిపుండును వేద
వాహుండును, శ్రుతదేవుండును సుదక్షిణుండును,
సునందనుండును నీలుండును, జిత్రబర్హియు పరూధియు,
విందానువిందులును న్యగ్రోధుండును, నకుల సహదేవు
లును దక్కిన యోధులును దుర్జ్వుణాదులును, హేతి
ప్రాసవరశ్వధ పట్టిస భిండివాల ధనుర్బాణ నానావిధా
యుధ సన్నద్ధులై యుండొరుల వ్రేసియుఁ ద్రోసియుఁ
ద్రుంచియుఁ జించియుఁ బొడిచియుఁ నడిచియుఁ జిమ్మియుఁ
గుమ్మియు మొత్తియు హత్తియు ననేకప్రకారంబులఁ
జమిలికయ్యంబు నేయునెడఁ గుంజరంబులఁ గుంజరంబు
లును, ఘోటకంబుల ఘోటకంబులును, నరదంబుల నర

దంబులును, బదాతులఁ బదాతులుం దలపడి పిలుతినియని
 బీరంబునఁ బరస్పరశస్త్రంబులఁ బొడిచియు నొడిచియు,
 వ్రచ్చియు గ్రుచ్చియుఁ గుదిపియుఁ జదిపియుఁ గొట్టియు
 ముట్టియు ననేకోపాయంబులఁ బోరుసమయంబున. 111

క. రారాజు తమ్ములెల్లఁ
 ఘోరమదేభముల నెక్కుకొని యలువదివే
 లేరుపు పేనుంగులతో
 నారామునిమీఁదికేఁగ నతఁడుద్వృత్తిన్. 112

క. వనిక మొత్తము లెదిరెడు
 నేనిక మొత్తయడంగ నెగ్గగునని మ
 త్తానేకపములఁ గొన్నిటిఁ
 బీనుంగులఁ జేయఁదొడఁగెఁ బేర్చినకినుకన్. 113

వ. అట్టియెడ నా సుయోధనుతమ్ములు దుష్ప్రహ దుర్త్వరణ
 దుర్ముఖ దీర్ఘబాహు భీమబాహు భీమ సుషేణ సులోచన
 సేనాపతి జలసంధ విచిత్ర తర్షణోగ్రాలోలుపులు పదు
 మువ్వరును మత్తకుంజరంబుల నొక్కపెట్టునం డీకొల్పి
 చుట్టుముట్టిన నతం డందఱికి నన్నిరూపులై హలంబునకొ
 దగిలిచి తిగిచి ముసలంబునఁ దత్కుంభమధ్యంబులం దివిచి
 జంభారాతి కుంభినీధరంబుల దంభోలిచేఁ గూల్చుచందం
 బున నందఁడ కూల్చి దుష్ప్రహుసామజంబుతోడన చదిపి
 తత్సోదరుఁడగు భీమునిశిరంబు డొక్కసార నడఁచి
 తత్కుంభికుంభములు వగులందన్ని యనంతరంబ భీమ
 బాహుం డురవడించి తన దంతావళంబుచే నస్వీరునిం
 బొడిపించిన నతం డచలాకాసుండై తద్దంతిదంతంబులు

వెటికి వానిన వాని నేనుంగుతోడఁ బీనుంగుఁ గావించినఁ
దక్కిన పదుగురును దలపడి సింహనాదంబులుచేసి యెదిరిన
నా హలాయుధుండు వారలతోడన యవ్వారణంబుల
మారిమసంగి పొంగి నింగి వగులనార్చిన. 114.

ఉ. తమ్ములు సచ్చిరంచును ముద్రాబటి యర్జునుఁ జేరవచ్చి శో
కమ్మున రాజరాజుపలుకన్ సురరాజతనూభవుండు వే
గమ్మున రాజులున్ గజనికాయములుం దనతోడ రాఁగ
నొక్కుమ్మడిఁ దన్నుఁదాఁక బలుఁ డుద్ధతితోడ హలంబుఁ
ద్రిప్పుచున్. 115

చ. నిలిచిన సర్వసైన్య ధరణీవరముఖ్యులు రేఁగి సాయకం
బులు నిగిడించి రాకసము పోడిమి గానఁగరాకయుండ న.
బృలుండును వానిఁ గైకొనక బంధురహస్తహలంబుచేత
రాజులఁ బొలియించి వాజుల వసుంధరఁ గూల్చె రథాలి
నూర్చుగాన్. 116.

ఉ. అర్జునుఁ డగ్నికల్ప నిబిడాశుగముల్ పరఁగించి వానిపై
నూర్జితశక్తి సూప సతఁ డుగ్రత నాఁగలిఁగేలఁద్రిప్పుచున్
నిర్జరనాథనందనుని నేలకుఁ దే నడతేర సీరి వి
స్ఫూర్జితమూర్తిచూచి దివిజుల్ భయమంది చలించిరందలున్

వ. అయ్యవసరంబున భీమసేనుం డర్జునుం దలకడచి యమ్మహా
వీరు నెదురునెడఁ బ్రద్యుమ్నానిరుద్ధ సాత్యకి కృతవర్త
గద చేకితానులు రథారూఢులై కదలి పాండవ సేనా
మధ్యంబున నొక్కండును బాదచారియై భీమార్జునుల
మీఁద నురువడించు బలభద్రుఁ గనుంగొని వాయువేగం
బున వచ్చి వివ్వచ్చుందాఁకి. 118

సీ. సాత్యకి యిరువదిసాయకంబుల శల్బు
 నేసెఁ బ్రద్యుమ్నుండు నేడు వెడద
 తూపుల వర్తంబు దూఱనిగిచ్చె గ
 దుండు తొంబదియాఱుకాండములను
 గపికేతనముసిం చె విపులాస్త్రములునాల్గు
 కృతవర్త హయములఁ గీలుకొల్పె
 జేకితానుండు నిశితభల్లముల రెంటఁ
 దఱిమి గాండీవంబుదాఁక నేసె

తే. మీనకేతనసూనుండు మెఱుఁగులొల్కు
 రత్నపుంఖశరంబు లుగ్రంబుగాఁగ
 భూ నభోంతర మదరంగ నా నిలింప
 సార్వభౌమాత్మజుని నేసె గర్వమడర.

119

వ. అప్పుడు.

120

ఉ. ఆ జగదేకవీరుడగు నర్జునుఁ డందఱకన్ని యాపులై
 రాజితపుంఖసాయక పరంపర లభ్రమునిండ నాత్మనే
 నాజనులెల్ల నుబ్బ గదనం బదునాహ్వర నొక్కపెట్టునం
 గాజుపడంగనేసెఁ దెలిగన్నులఁ గెంపుదొలంక వెండియున్

సీ. కృతవర్తసారథిఁ గెడపె మూఁడమ్ముల
 గదునిపై నాల్గు మార్గణములేసె
 సంబకయుగళి సాత్యకిమేన నాటిం చె
 గూరాస్త్రమున ననిరధునిడము .
 పడవై చెఁ బుడమిని బ్రద్యుమ్ను నక్షుద్ర
 భల్లసంహతి మూర్ఘపాలుచేసె
 నతనిసారథి నేరుపడర నశ్వగునిఁ
 గొనియేగెఁ దమ సైన్యమునకు పేగ

తే. చేకితానునియురము నిశితమహాస్త్ర
పంచకమున గ్రుచ్చె నప్పార్థుఁ డంతఁ
గల్గ గాంగేయ గురు కృపు ల్లడిమి మెఱసి
హరికిఁ గ్రేడించి త త్సేన కరిగిరపుడు. 122

శా. ధృష్టద్యుమ్నుఁడు నా సుయోధనుఁడు మాద్రీసూనులు
సంగ రా, వష్టంభోజ్జ్వలమూర్తులై హరిని దివ్యస్ఫూర్తిబా
ణంబులఁ, ధృష్టప్రక్రియ నేసి యార్వ నతఁడుఁ ధీరా
త్తుఁడై యందఱం, జేష్ఠల్ దక్కఁగ శార్ఙ్గముక్త విశిఖశ్రేణి
న్వెసం జేసినన్. 123

మ భగదత్తుండు నలంబుసుండును విదర్భస్వామియుఁ సైంధ
వుండు గురుప్రోద్భవుఁడుఁ హలాయుధ విరాటుల్ నీలుఁ
డుం గేకయుల్, దగుభూపాలురుఁగూడి యవ్విభునిమీఁదఁ
మార్గణవ్రాతముల్, నిగుడంజేసి ధరాతలంబు వడఁకఁ
విక్రాంతులై యార్చినన్. 124

తే. అప్పు డయ్యంపవెల్లికి నరుదుగాఁగ
సంచలింపకయుండె నా సారసాక్షుఁ
డంబుదంబులు జలధార లగ్గలముగఁ
గురియఁ గనుపట్టు నీలాద్రి తెఱఁగుమీఱి. 125

వ. తదనంతరంబ యతఁడు. 126

శీ. భగదత్తు మేన డెబ్బదితూపులడరించి
ద్రాణిబాహుల శరద్యయము నాఁటి
నారాచయుగళి సైంధవుల్లు ఖండించి
మూఁడుబాణము లలంబుసునిమేనఁ

గీలించి యొక వాఁడితోల రుక్మిఁ దెమల్చి
 ద్రుపదనందనునిపైఁ గూరభల్ల
 పంచకింబేసి యంబకషట్కమున సుయో
 ధను మూర్ఛనొందించి ఘనశిలీము

తే. ఖములరెంట విరాటువత్సంబువ్రసి
 కవల నెనిమిదియమ్ములఁ గాడనేసి
 కాండవింశతి నీలగేకయుల గ్రుచ్చి
 యుగ్రమార్గణమున హలాయుధుని నొంచె.

127

వ. అయ్యవసరంబున.

128.

ఉ. వీరరసంబు వెల్వడిన వీరకు¹ రక్తము గ్రమ్మ నద్దొర
 లోకరకితోరుకింశుకములోయనఁ బొల్చియు ధీరచిత్తులై
 తోరముగాఁగనార్చి జయదుందుభు లొక్కట మ్రోయఁ
 బేర్చియ, స్వీరశిఖామణిం దఱిమివేయిశరంబుల నేసి రుద్ధతిన్

ఉ. అత్తఱిఁ గృష్ణుఁడార్పుచు మహాశుగసంహతి వానినన్ని
 టి, దుత్తుములై పడంగ వడితో నొనరించుచు వారి
 కెల్ల వి,లైత్త శరంబులైత్త దలలైత్త నశక్యముగాఁగనేసె
 ను,వ్వెత్తున యాదవోత్తములు హెచ్చుగఁ బాండవసేన
 భీతిలన్.

130

చ. మఱియు నతండు వారలఁ దెమల్పగఁ బూని తదీయ
 వాజులఁ, నెఱి చెడఁగొట్టి సారథుల నేలపయిం బడఁ
 ద్రొచి తేరుల, నిర్విఘ్నగఁగమోది కేతువులు విండ్లును

1 మేను దూసిపాఱ. 2 భల్లపంచకమేసి బాణషట్కమున సుయోధ
 ను మూర్ఛపా లొనరించి విశి. 3 మేనులఁ గ్రమ్మనెత్తురులోకరకితోరుకింశుక
 ములో.

నొక్కటఁ ద్రుంచి వర్షము, లృప్తీయలుచేసి తత్తనువులకా
నిగిడించె ననేకబాణముల్. 131

తే. వారలెల్లను విరఘులై పోరికెడగఁ
దలఁగిపోయినఁ గృష్ణుఁ డుద్ధండ¹లీల
నరిబలంబులు దల్లడమందఁ జూచి
యశనికల్పాశుగంబు లేయంగనంత. 132

క. ఒరలెడు మత్తేధంబులుఁ
దెరలెడు తురగములు నేలఁద్రెల్లెడు రథముల్
పొరలెడు యోధులు నల్లడ
వఱలెడు రక్తంబులయ్యె వాసవిసేనన్. 133

వ. అది గనుంగొని యద్భుతుండు. 134

శా. కృష్ణుండాఁకి గుణధ్వనుల్ నిగుడ సక్షిణాశుగశ్రేణి న
త్యుష్ణజ్వాలలుగ్రమ్మనేయ సతఁడుం దోడ్తోనవారించి యా
జిహ్వాప్రోద్భవుమేన శాతశరరాజిన్నిండఁ గీలింప వ
క్రిష్ణుండై యతఁడున్ మదింగనలి శౌరిస్తుంచె వాలమ్ములన్. 135

వ. మఱియును. 136

ఉ. మచ్చరమెచ్చఁ గృష్ణుఁడు సమగ్రభుజాబలలీలఁబేర్చి వి
వ్వచ్చుని దేహమంతయును వాఁడిశిలీముఖకోటి నుద్ధతికొ
గ్రుచ్చ సతండు నాహరి నకుఠింతవైఖరి నట్లుచేయఁ గ
మ్మచ్చులరీతిఁ బొల్పిరపు డాదనుజారియు నా కిరీటియున్.

వ. ఇవిధంబున నా కృష్ణార్జునులు మనంబున ఘనంబగు మచ్చ
రంబున రామరావణుల కైవడి సంధకాంతకాంతకుల
లాగున జలధరంబులచందంబున గర్జనతర్జనంబులు నిగుడ

హుంకారతంకారంబులు మెఱియఁ బోరుచుండిరంతఁ ఘటో
త్కచాలంబున హలాయుధులును బాష్ణిక సోమదత్త
భూరిశ్రవులును ధృష్టకేతు నీల సుదక్షిణులును విందాను
విందులును గేకయ మహిషాలురేవునును యవనపాండ్యాధి
పతులును ద్రుపద విరాట రుక్మిణైంధవులును గూడి యాదవ
నైన్యంబు దైన్యంబునొంద శంఖంబులుపూరించియు ధను
ష్టంకారంబులు గావించియుఁ గ్రూరనారాచంబుల మేనుల
గుచ్చియు శరంబుల నురంబుల వ్రచ్చియు భిండివాలం
బుల గుండెలువ్రీలనొంచియు భల్లంబుల శిరంబులు డొల్లఁ
ద్రుంచియుఁ బేర్చి యార్చి రయ్యవసరంబున. 138

శ్రీ. బాష్ణికుఁ డుఱక యంబకములు మూఁ డుగ్ర

నేనువైఁ బఱవినఁ 1 జీడరేఁగి

యతఁ డొక్కతూపున నతనివిల్పండించి

యాటుబాణముల రథ్యములఁ జంపి

విరథుడై తను నేయు కురువృద్ధువై శక్తి

యడరింప నది ఘోరమగుచు వచ్చి

యతనివక్షస్థలం బవలీల నాఁటిన

నెత్తురు గ్రక్కుచు నేలఁ గూలె

తే. నది గనుంగొని తత్పుత్రుడైన సోమ

దత్తుఁ డా భోజపతిమీఁద దారుణాస్త్ర

కోటు లడరించి యొక వాలుగొని రథమున

కుఱికి యాతని తలఁతెగ నఱకెఁ గడిమి.

139

వ. మఱియు.

140

క. ఆయుగ్రనేను రథికుల

వేయివిధంబులఁ గలంచి విగతాసులుగాఁ

జేయుచు బాష్ణికనందనుఁ

డా యోధన భీష్మమూర్తియై తను నొంపన్.

141

తే. నూలుతూపులఁ జేకితానుండు సోమ

దత్తుపై నేసె నతఁడు చేయెత్తకుండ

మఱియుఁ బిడుగున కెనయైనపూర్ణణమున

నలిగియేసిన నవ్వీరుఁ డవనిఁ గూలె.

142

వ. ఇట్లు సోమదత్తుండు వడిన.

143

తే. పార్థునేనలు దుఃఖవిభ్రాంతిఁబొందె

హరివరూధిని సంతోష మడరి యార్చె

నది గనుంగొని మత్స్యేంద్రుఁ డలుకతోడ

నుద్ధవునిఁ దాఁకి యేసె శరోత్కరమున.

144

క. ఆతఁ డవి నడుమఁ జడియుచు

భూతల మగలంగ నొక్క భూరితరాస్త్రం

బాతనిపై నిగుడించిన

భూతము లార్వంగఁ దనువు బోరన విడిచెన్.

145

వ. ఇవ్విధంబున మత్స్యమహీనాయకుండగు విరాటుండు

దెగినఁ దద్బలంబులు హాహానినాదంబుగావించె నయ్యాదవ

నాయకుబలంబులు సింహనాదగబోనరించె నంతఁ బాం

చాలపతి క్రుద్ధుండై యుద్ధవునిపై శరపరంపరలు వరఁగిం

చిన నతండును దోడ్తోన వారించె నయ్యవసరంబున

ప్రపదుండు.

146

తే. ఆటుతూపుల నతనిరథ్యములఁ దునిమి
నాలుగమ్ముల సారథి నఱికి యొక్క
కోల విలుద్రుంచి వర్తంబు వీల రెండు
శరము లేసి యతనిమీఁద శక్తిఁ బఱపె. 147

క. అది భూతల మద్రువంగా
నదరులు గ్రుక్కుచును వచ్చి యాయుధపు బె
ట్టిదముగఁ దాఁకుడు ధరణిం
జదికిలఁబడి కూలె పాథునై న్యములార్వన్. 148

వ. ఇవ్విధంబున నుద్ధవుండు సమిద్ధరణింబడిన నడలుచు నక్రూ
రుండు క్రూరనారాచంబుల ద్రుపదు గ్రుచ్చి నాలుగుబాణం
బుల ఘోటకంబులఁ గూల్చి సారథి నొక్క నిశాతశరంబున
శిరంబు ద్రుంచి కేతు చ్ఛత్రచామరంబులు భూతలంబునం
దొరలించిన నతండు విరభుండై వాలునుం బలకయుం
బూని సింహచంక్రమణ విలాసంబున నతని తేరిపయింగవి
యుడు నతం డనేక నిశితశరంబులం బరఁగింపం దనవాలున
జడియుచుఁ జేర నేతెంచిన నయ్యక్రూరుం డర్థచంద్రబాణం
బున నప్పాంచాలపతి మూర్ధంబు ద్రుంచి సింహనాదంబు
గావించిన. 149

క. ఆ రవము విని శిఖిండి మ
హారోషంబెత్తి చూడ్కి యక్రూరునిపై .
ఘోరముగ నిడి రయంబునఁ
జేరఁగ నేతెంచి పటువిశిఖములఁ గప్పెన్. 150

తే. అతండు నేర్పునఁ ద్రుంచె నాయంబకముల
మఱియు ద్రుపదాత్త జాఁడు వాఁడిమార్గముల
చిత్ర—18

నతని రథ్యధనురై జయంతులను హ

రించి యొకకోల నతని ఖండించి యార్చె.

151

వ. ఇవ్విధంబున నక్రూరుండు దెగిన నయ్యాదవబలంబుఁ
జలంబునఁ బోరి కడికండలు నేయు శిఖండి గనుంగొని
హైడింబ హలాయుధాలంబులును భృష్టకేతు సైంధవ
యవన రుక్తి పాండ్య భూరిశ్రవులును గేకయ పంచకం
బును విందానువిందులును దమతమ శంఖంబులు పూరించి
యాదవబలంబు దఱియంజొచ్చి యొక్కపెట్టున. 152

సీ. కర్ణము ల్లంభము ల్లరములుఁ బాదము

ల్లంతముల్ దనువులుఁ దఱిగి తఱిగి

ముఖములుఁ గేసరంబులు వాలములు ఖరం

బులు నీరుపక్కియల్తోది మోది

యగములు చక్రముల్ నొగలాతపత్రముల్

చిందంబులును బొడిచేసిచేసి

శిరములు నురములుఁ జెక్కులు ముక్కులుఁ

దొడలుఁ గరంబులుఁ దునిమితునిమి

తే. యేనుఁగుల నొంచి హయముల యేపుడించి

యరదములఁ ద్రుంచి కాల్వరయద టడంచి

సంగరంబున నిబ్బంగి శౌర్య మెసంగ

నేర్పుమై గూల్చి రక్షాహిణీబలంబు.

153

వ. అంత మథ్యాహ్నంబయ్యె నప్పుడు శిఖండి ఘటోత్కచా
దులవిక్రమంబునకు దేవత లద్భుతంబునొంది యిట్లనిరి. 154

ఉ. రావణకుంభకర్ణులపరాక్రమము¹ న్నన కాతువిక్రమ
శ్రీవిభవంబుఁ గైటభునిచేతయు నంధకు దోర్బలంబు నా
భూవనితాకుమారకునిపోడిమిఁ గంటిమిగాని యిట్టి శౌ
ర్యావహకేళిసల్పెడు మహాత్ములఁ జూచి యెటుంగ మెన్నఁ
డున్.

155

వ. అని యగ్గింప నయ్యోధవరులు సింహనాదంబులు చేసినఁ
దద్రవంబు విని సాత్యకి ప్రద్యుమ్నానిరుద్ధాదులు రయం
బునఁ బఱుతెంచి వారలపై శరవర్షంబులు గురియించి నిలువ
రించి రయ్యవసరంబున నవ్వలిచక్కి భీష్మద్రోణకృపకర్ణ
లొక్కుమ్మడిఁ బ్రళయకాలరుద్రచతుష్టయంబు తెఱంగున
మెఱపుమెఱసినభంగి యంత్రకారుల బాగున మెఱసి
యొక్కచో ధనుర్గుణ టంకారంబులు నిగిడింపుచు,
నొక్కచో నిజహేతిప్రభావలసితంబులు గావింపుచు
నొక్కచోఁ గేతనంబులు మెఱయ రథవేగంబులు గను
పట్టంజేయుచు, నొక్కచో సింహనాదంబులు నేయుచు
నొక్కచో శంఖంబులు పూరించి విజృంభించుచుఁ, గీలూ
డ్చినఁ గెడయు బొమ్మలయోజంగూలి కుప్పలుగొన నేకా
క్షౌహిణీబలంబుఁ దునుమాడి యందు రక్షప్రవాహంబులు
వఱపిరి. హతశేషులు గాందిశీకు లై యొండొరులు విఱిగి
పడిన రథంబులసందున వీఁగియు గజకళేబరంబుల నొది
గియు సమసిన సైంధవంబుల పక్కెరలఁజొచ్చియు శవం
బులనడుమంబడి కాలుచేయాడించకయుం గొందఱు నిలు
వం దక్కినవారు కృష్ణకృష్ణ గావుమనునెలుంగు సూపఁ
దన్నాదంబు విని యామురాంతకుండును దారకునిచే

రథంబు వేగంబునం బటపించి తన సేనకుంజెయివీచి యోడ
కుం డని నిలువరించు నవసరంబుఁ బొద్దుగ్రుంకె నంతక
మున్న యద్దునుండు తమసై న్యంబులం దివియించి భీష్మ
ద్రోణకృపాశ్వత్థామధర్మజసుయోధనకర్ణాదులుం దానును
గరదీపికాసహస్రంబులు వెలుంగ నిజస్కంధావారంబున
కుం జని సముచితప్రకారంబున నందఱు ననిపి మజ్జనభోజనా
దులు సల్పి సుఖంబున నుండె నంత నిక్కడ. 156

ఉ. సీరియు మాధవుండు హతశేషవరూధినితోడఁ గూడి య
క్రూరుని యుద్ధవుం డలఁచి కుందుచుఁ బాండుతనూజసేనపై
వైరము మిక్కుటంబుగ నివాసము చేరఁగఁబోయి మందర
ద్వారమునందు నిల్చి పరివారమునంపి యథోచితంబుగన్.

వ. అన్నపానాదికృత్యంబుల నిర్వర్తించి యెప్పుడెప్పుడు
సూర్యోదయం బయ్యెడు సని రణకుతూహలాయత్తచిత్తు
లై యుండి రయ్యుభయబలంబులు తమతమ శిబిరంబుల
కరుగంజూచి దేవతలు దివంబునకుం జనిరని శుకయోగీం
ద్రుం డిలావంతునకుం జెప్పె నని చెప్పిన నటమిఁది
వృత్తాంతం జేమని యడుగుటయు. 158

మ. శతపత్రోద్భవపంశపావనదయా సత్యాన్వితస్వాంతసం
తతగోకాంచన ఘోటకాంబరధరాథాన్యాదిదానాఢ్య
యా, ర్జిత నానావనదేవతాగృహధరిత్రీదేవకళ్యాణ కా
వ్యతటాకోరునిధానసంతత సమక్రైశ్వర్యభాగ్యోన్నతా.

క. దుర్జంత్రీవదనముద్రా
కర్తత దుగ్ధాభికన్యకాధవపూజా

నిర్మలమానస నృపనయ
మర్తజ్ఞ దయాసముద్ర మానగుణాధ్యా.

160

మణిగణనికరము —

శరశరవణభవజనకగిరి సుధా
కరకరహరిహయ కరిహరిహరి భూ
ధరధర సితజలధరసురతరు సుం
దరదరవృషవిబుధమునిసమయశా.

161

గద్యము. ఇది శ్రీమత్కృష్ణాంజనేయగోత్రపవిత్ర చరిగొండ తిమ్మ
నామాత్యపుత్ర సకలవిద్యాపారీణ శతఘంట సురత్రాణ
సుకవిజనవిధేయ ధర్మననామధేయ ప్రణీతం బయినచిత్ర
ఖారతం బనుపురాణకథయందు సప్తమాశ్వాసము.



శ్రీ ర స్తు.

చిత్ర భా ర త ము

అష్టమాశ్వాసము.



రంగరాజసేవా

పారంగతహృదయ కమలభవవంశపయః

పారావారసుధాకర

మారసమానావతార మాదయపెద్దా. 1

వ. అవధరింపుము మృదుమధురవచనరచనాపరితోషితముని
జాతుం డగుసూతుండు హరికథాశ్రవణాహ్లాదులగు శౌన
కాదులకు నిట్లనియె నట్లు రామకృష్ణులు దక్కిన యోధ
వరులును సూర్యోదయంబు గోరుచు నాహవకుతూహలా
య త్తచిత్తు లై యుండి రనవుడు శుకయోగీంద్రునకు నిలా
వంతుం డిట్లనియె. 2

క. ఈరీతి సుభయ సేనలు

బోరాడంగ దినములెన్ని పోయెన్ గలనన్

భూరిబలు లెవ్వరెవ్వరు

వీరత్వముమీఱఁ డెగిరి వివరింపగదే.

వ. అనుడు నయ్యలావంతునకు నయ్యోగి కేసరి యిట్లను
 ని తైఱంగున మఱియునుం బదియాఱుదినంబులు ¹సంగ్రా
 మంబు భీమంబై చెల్లె నందుఁ బాండవనై న్యంబున భీష్మ
 ద్రోణకృపాశ్వత్థామకర్ణభూరిశ్రవులును యుధిష్ఠిరభీమా
 ర్జుననకులసహదేవదుర్యోధనదుశ్శాసనులును శిఖండిధృష్ట
 ద్యుమ్నులును శల్యుండును నుత్తమోజాండును యుధా
 మన్యుండును ఘటోత్కచాలంబుసహలాయుధులును సైం
 ధవ విందానువిందులును నీలసుదక్షిణపాండ్యయవనకేకయు
 లును జతుర్థనుండును ²సత్తోహిణీబలంబులుం దక్కఁ దక్కిన
³సై న్యంబులతోడ బాహ్లికాదులుగెడసిరి. యాదవబలంబున
 రామకృష్ణసాత్యకిగదులును బ్రద్యుమ్నసాంబసారణచారు
 దేష్టబృహద్భానుభానుదేవదీప్తిమదరుణాది కృష్ణకుమార
 వర్గంబును ననిరుద్ధచేకితానకృతవర్తలును సత్తోహిణీ
 ద్వయంబునుం దక్కఁ దక్కినసై న్యంబులతోడంగూడ నుద్ధ
 వాదులు మడిసిరి. పదునెనిమిదవనాఁడు ప్రభాతసమయం
 బునఁ బార్థుండు మేల్కొంచి సంధ్యాదికృత్యంబులు నిర్వ
 ర్తించి గురుకృపాశ్వత్థామయుధిష్ఠిరదుర్యోధన కర్ణాది
 యోధవీరసమేతుం డై యున్న ⁴గంగానందనుంపాలికిం జని
 యతనియనుమతి నొక్క యుచితాసనంబునం గూర్చుండి
 వినయపూర్వకంబుగా నతని కిట్లనియె. 4

క. అనఘా నేఁ డెవ్విధమున

మొన దీర్పంగవలయు నందు మురవైరికిఁ గుం

1 సమరంబు భీమంబై. 2 జతురత్తోహిణీబలంబులుం. 3 బలంబుల
 తోడ. 4 గంగానందనుంగాంచి యతనియనుమతి.

డినపతి దగులుపడకయుం

డ సుపాయము దలంచి చెప్పఁడా వెరవడరన్.

5

క. అనవుడు గంగాసుతుఁ డ

య్యనిమిషరాజాత్మజునకు ననియెం గడునే

ర్పున శకటాకృతిగా మన

మొన నిల్పుదమందు దాతము చతుర్థసునిన్.

6

వ. అని సంగరంబునకుఁ జయ్యన వెడలుం డని యనిపిన సకల
సైన్యంబులు గొలువ నతండు గట్టాయితం బైనరథంబు
శల్యుండు దేర రథారోహణంబు గావించి కపికేతనంబు
మొఱయఁ జక్రరక్షకులగు నుత్తమోజుండును యుధా
మన్యుండును దోడరాఁ జనియె ననంతరంబ భీష్మ ద్రోణ
కృపాశ్వత్థామకర్ణయుధిష్ఠిరవృకోదరనకులసహదేవసుయో
ధనాదియోధవీరులు సంగరోచిత శృంగారంబు లంగీకరించి
నిజకేతనచ్చత్రచామరశరశరాసనాదినానావిధచిహ్న చిహ్ని
తంబు లగురథంబులెక్కి విజయభేరిమృదంగశంఖ కాహ
ళాదివాద్యంబులు మొఱయ యుద్ధభూమికింబోయి రంత.

క. స్వారాజనందనుఁడు దన

తే రొయ్యనఁ బోవనిచ్చి దృఢతరశకటా

కారంబుగా నమరైన్

వారణ రథతురగసుభటవర్గము వరుసన్.

8

వ. ఇవిధంబున శకటాకారంబుగా మోహరంబుమీఱిం బన్ని
యందు నంతరవ్యూహంబుగాఁ బద్మవ్యూహంబు సమకట్టి
దాని మధ్యప్రదేశంబున సూచీవ్యూహం బేర్పఱచి
తన్ముఖంబునఁ గైకయపంచకంబును నట పిఱుంద సుదక్షి

ఐండును దత్పశ్చద్భాగంబున సత్ హిణీబలంబు ము
న్నిడుకొని నకులసహదేవసహితుం డై యుధిష్ఠిరుండును
దత్సూచీమూలస్థానంబునఁ జతుర్థుండును నతనిచుట్టును
గురుకృపాశ్వత్థామకర్ణదుర్యోధనదుశ్శాసన హాలాయుధా
లంబుసవిందానువిందరుక్తి సైంధవభగదత్తయవనపాండ్యా
ధీశులు నుండునట్లుగా నియమించి యర్జునుండు తానును
గాంగేయుండును వృకోదరుండును భూరిశ్రవుండును
శిఖండియు ధృష్టద్యుముండును ఘటోత్కచుండును దమ
తమ యడియాలంబులు మెఱయ శంఖంబులు పూరించుచు
ధనుష్టంకారంబులు నిగిడించుచు సింహనాదంబులు గావిం
చుచు న ప్పెను మొగ్గరంబు ముందట నిల్చియుండి రదిగనుం
గొని పురందరాదిబృందారకు లద్భుతంబంది రక్కడ. 9

మ బలభద్రుండును గృష్ణఁడు భుజబలప్రసీఘీతులై నందను
బృలియుల్ పౌత్రులుఁ దమ్ములు సమరభేలాలోలతంగొల్వ
నా,ర్పులెసంగం జను దెంచి రాకలనికి భూషాకిరీటధ్వజం,
బులకాంతుల్ భమెల్ల నిండ రభసంబు నే్వడ్కయు స్త్రీఁ
గాన్. 10

వ. ఇవ్విధంబున యాదవవీరులు చదిమిపెట్టిన బంటుతనంబునఁ
జతురంగబలసమేతులై పాండవబలంబునకు ననతిదూరం
బున రామకృష్ణులు మున్నుగా నుండి రందు. 11

ఉ ఆహరి వెన్నుదన్ని కుసుమాయుధసాత్యకిసాంబసారణుల్
బాహుబలంబుమీఱఁగఁ గృపాణశరాసనసాయకాది స
న్నాహముతోడ నిల్చి రరుణప్రముఖాత్మజులు విరోధి నే
నాహరణప్రవీణులయి నవ్వుచు బొల్చిరి వారిచక్కటిన్.

వ. అంతకమున్న రామకృష్ణులం గడచి కృతవర్తయుఁ జేకితా
నుండును సవరణలతోడి యరదంబులెక్కి తమతమ బలం
బులును దామును నిజశంఖంబులు మొరయించి సింహ
నాదంబు లొనరించి యతిరయంబునం జని యద్భును
నైన్యంబుఁ దాఁకిన నిరువాఁగునుం గలసి పదాతులుఁ
బదాతులును రథంబులు రథంబులునుఁ దురంగంబులుఁ
దురంగంబులును గుంజరంబులుఁ గుంజరంబులును ఘోరం
బుగాఁ బోరు నయ్యవసరంబున. 13

శా. ధృష్టద్యుమ్నుఁడుఁ జేకితానుఁడును సందీప్తప్రతా
పాధ్యులై, ద్రష్టల్ మెచ్చుఁగఁ బోరిపోరి తమరథ్యంబుల్
ధరం గూలిన్, ముష్టాముష్టిఁ ¹జెలంగనంతట బలంబున్
గర్వమున్ మీఱ నుత్కృష్టంబై ద్రుపదాత్మజుం డతని
మర్దించెన్ రిపుల్ బెగ్గిలన్. 14

తే. అది గనుంగొని కృతవర్త యదరులుమియు
బాణములఁ గప్పె ద్రుపదభూపాలసుతుని
నతఁడు నడుమన వారించి యతనిమేనఁ
దొమ్మిదమ్ములు గ్రుచ్చి సూతుని హరించె. 15

సీ. సారథ్యమును దాన సల్పుచు నుభయపై
న్యంబు లచ్చెరువంద నా యదుప్ర
వీరుఁడు పాంఛాలవిభుకుమారునిఫాల
మున నొక్కబాణంబుఁ జొనుప నతఁడు
మూర్ఛిలై నప్పుడు ముమ్మరంబైన శో
కమున శిఖండి యోగ్రహమునిగుండఁ

- గృతవర్షఁ దాఁకి తత్కేతనచ్ఛత్రచా
మరకిరీటంబులు ధరణిఁ గూల్చె
తే. నతఁడు నట్లన గావించె నలుకవొడమి
యప్పుహవీరుఁ డతనిరభ్యములఁ జంపె
విరభుండై యాదపుఁడు గద వేసెనతఁడు
నడుమనే త్రుంచి నొప్పించె నారసమున. 16.
- క. కరవాలము గొని సై నికు
లరుదందఁగ నాశిఖండిహయముల నతఁడున్
ధరణిఁ గూలిచె నాతఁడు
శరమునఁ గృతవర్షశిరము చయ్యనఁ దునిమెన్. 17
- ఉ. అప్పుడు రుక్తిణీరమణుఁ డాగ్రహ మాత్మఁ దలిర్ప దేవతల్
డెప్పరమంది కన్దొనఁ గడిందిమగంటిమి మీఱఁ బార్థుపై
నిప్పులు చిందుబాణములు నించి నభంబడరంగ నార్చినన్
గప్పె నతఁడు సంపగమిఁ గాలునుఁ జేయియు నాడ
కుండఁగన్. 18
- క. బలభద్రుండును భీముం
ద్దలపడి వక్షము ముసలమున నడువ నాతం
డలుకఁ బదమ్ముల నతని హ
రులఁ గూలిచి స్వందనము విలుగ నేసె వడిన్. 19
- మ. విరభుండై యమునావిదారకుఁడు పృథ్వీభూతసందోహసం
హరణోద్యుక్త కృతాంతుఁడో యనఁగ రోషావేశచేత
స్కుండై, కిరసీరాగ్రమునన్ మరుత్సుతు శతాంగం
బుద్ధతిన్ బట్టినన్, హరిసై న్యంబులు నవ్వ నాతఁ డుజ్జ్వలన్
హర్యక్షలీలన్వసన్. 20.
- వ. ఇట్లు భీముఁడుభూమికి లంఘించిన. 21

క. అటిముటిసారథితోడన్

ముటియుపడగతోడ హయసమూహముతోడన్

జిజిజిజు ద్రిప్పి యరదము

పటిపటిగాఁ గొట్టి భీముఁ బైకొని కినుకన్. 22

క. ముసలమున వ్రేయ నాతం

డసమున గేడించి దాఁటి హలధరువత్సం

బసరొత్తఁగ గదచేఁ గొ

ట్టె సురలు గనుఁగొని తన మగఁటిమి నుతియింపన్. 23

శా. ఆలో భీమునిపైఁ బురత్రితయసంహారంబుగావించు న

స్ఫూలాతుండననేగి మాధవుఁడు శుంభశ్రీలఁడద్బాహులన్

గీలింఁచెన్ బదునాల్గుతూపు లది వీక్షిం చుట్టునుం డాహరిం

దూలింఁచెన్ విశిఖంబులన్ సురలు సంతోషించి భూషిం

పఁగన్. 24

క. హరి యంతట రోషంబున

నరుని యురంబాడ నేసె నారాచములన్

శరమొకటిగ్రుచ్చె నొసటను

గరవాలున బలుఁడు గొట్టి కడువడి నార్చెన్. 25

ప. ఆసమయంబున.

26

పూ. అవనీమండలమెల్ల గ్రక్కదల బ్రహ్మాండంబు భేదిల్ల వా

సవి రోషంబున రామకృష్ణులపయిన్ సమ్మోహనాస్త్రంబు

మం, త్రవిధిన్ మోర్చినమర్చి యేయుటయు మూర్ఛబొంది

రద్దారకుండు వడిన్ వారలఁ గొంచు సత్యకసుతుండుం

దోడ నేతేరఁగన్. 27

క. చనియె నిట వాయుతనయా

ద్దునులార్చి కడంగి హరివరూధినిపైఁ జే

ర్చి నిశితశరములఁ గురియం

గని వారలఁ గప్పె మరుఁడు కాండంబులచేన్.

28

వ. వెండియు.

29

మ. అనిరుద్ధుండు ధనుర్ధుణధ్వనులు మిన్నందంగ నేతెంచి లో
చనయుగ్గంబున వహ్నికీల లురులన్ సవ్యాపసవ్యంబులన్
ఘనభాణంబులు పింజపింజ గఱవంగా వారిపై నేసి యా
ర్చిన భూరిశ్రవుఁ డుగ్రమూర్తియయి వచ్చెన్ సేనలగ్నిం
పఁగన్.

30

సీ. వచ్చి యాయనిరుద్ధవత్స్థలంబు మూ

డంబకముల నేసి హయములపయి

బదితూపులడరించి గుదియించి సారథి

గుండె వ్రీలఁగ నొక్కకోలఁ జొనిపి.

క త్తివాతమ్మున కాండాసనంబు న

డిమికి వ్రయ్యలుగ ఖండించి బిరుదు

చిందంబు నాల్గువిశిఖముల భేదించి

భల్లత్రయంబునఁ బడఁగ ద్రుంచి

తే యార్చిన నతఁడు వేటొక్క యరదమెక్కి

యొండువిల్లొని యవ్వీరు బెండుపఱచి

గొడుగుఁ బడఁగయు విల్లును గుఱ్ఱములును

సూతునింద్రుంచె నమ్ములసోన గురిసె.

31

క. వాలున భూరిశ్రవుఁడుం

గేలీగతి వైవ ఋశ్యకేతుఁడు దానిన్

వాలమ్మునఁ జూర్ణంబై

నేలంబడ నేసి యాతనికొ సోలిం చెన్.

32

వ. వెండియు.

33

శా. ఖద్యోతోజ్వలమూర్తియై రిపులకుం గాన్పించు కౌరవ్య
వీరోద్యోగంబు నిరర్థకంబయి చనక యోధావళి
ముంచు భృష్టద్యుమ్నాదిరణప్రవీణులయవప్తంభంబు
వారించునా, ప్రద్యుమ్నాత్తజుఁ డొంటిమైఁ గురుచమూ
పాథోధిమంథాద్రియై.

34

వ. అయ్యవసరంబున భూరిశ్రవుండు దెలివొంది యొక్కడఁ
జూచినఁ దానయై విహరించు హరిపౌత్రుని పయికి నడరు
నెడ వృకోదరుండు రోషరక్తాతుండై యట్టహాసంబుఁజేసి
నిలునిలుమని యడల్పి గదాదండంబున నవ్వీరుని వక్ష
స్థలంబు వగులనేసిన నతండు వాతాహతిం జలించు మహీ
రుహంబు చందంబున నీషత్కంపితతనుండై కోపంబున
నతనిం గరవాలంబున నేసిన నది ఖండంబులు గావించి
యంత కాకారుండై.

35

క. మరుదుద్భవుండు గదచే

హరిపౌత్రునిశిరము ప్రేయ నది దునిసి సమి

ద్ధరణీస్థలమునఁ బడియెన్

హరియునుచుం బాధునేన నార్పులు నిగుడన్.

36

వ. ఇవ్విధంబున ననిరుద్ధుంజంపి సింహనాదంబుఁజేసి సరో
వరంబుఁ గలంచు గంధసింధురంబు చందంబున యాదవ
సైన్యంజొచ్చి హెచ్చిన గర్వంబున గదఁద్రిప్పుచు రథులఁ
గెడపియు సారథుల మడిపియు సిడంబులు పొడిఁజేసియు

గొడుగులు పడఁగొట్టియుఁ దురంగంబుల నిరంగంబులఁ
గావించియు భటులఁ జటులగతి సంహరించియుఁ దనివి
చనక మఱియును. 37

సీ. కుంభరక్తము చివుక్కున నెఱ్ఱెగమ్ముపైఁ
జిందంగ గదచేతఁ జిదిమిచిదిమి
యొకటిఁ జేపట్టి యొండొక్కటిపై ద్రొబ్బి
చరణాగ్రమున నేలఁ జమరిచమరి
తుండముల్చుట్టి చేతుల తీఁటవోవంగ
ఘోరవిక్రమకేళిఁ గొట్టికొట్టి
కడకాళ్లు వట్టి ఘీంకారంబు సేయంగ
వీచి నల్లడఁ బాఱవైచివైచి

తే. కింకిణీఘంటికాపతాకాంకుశప్ర
కరవరత్రశస్త్రాసిచామరనియంత్ర
భీషణోదగ్రమత్తకుంభివ్రజంబు
భీముఁ డవలీలఁ జంపె నాభీలలీల.

38

వ. అయ్యవసరంబున.

39

చ. కొడుకువిధంబెఱింగి కనుగోనల నీరును విస్ఫులింగముల్
వడిఁగురియంగఁ బాండవబలంబు భయంపడిచూడ మారుఁ
డ, వృడముడిఁదాకి యార్చి యదువర్గముమెచ్చ గుణంబు
మ్రోయఁగాఁ, బిడుగులవంటిపాణములు పెల్లంగ నేయ
నతండు నుగ్రుఁడై.

40

వ. ఆ శంబరాంతకుపైఁ గవిసి యంతకదండంబునుంబోలిన తన
గదాదండంబున నతని వక్షస్థలం బుపలక్షించి వేసిన నవ్వీ
రుండు సోలి యాలోన మేలుకని విలయకాలుండునుం

బోలే విజృంభించి విశిఖంబుల వెల్లి ముంచి మఱియు
 నొక్క ఘోరనారాచంబున నమ్మారుతకుమారుజత్తు
 దేశంబు గాడనేసిన నతండు మూర్ఛిలై నది గనుంగొని
 యాదవబలంబున సింహనాదంబులు చెలంగె నాభీముండు
 దెలివొందునంతకు ధృష్టద్యుమ్నుండు ప్రద్యుమ్నుని
 దాకి పుంఖానుపుంఖంబులుగా నిశితశరపరంపరలు వరఁ
 గించి యొక్కభల్లంబున నుల్లంబు నోనాడనేసిన నతండు
 వెడఁదతూపున నతని విల్లువిటుగనేసిన నవ్వీరుండును
 వేటొండు కోదండంబుఁ గొని యమ్ముల దొరఁగించిన నవి
 తోడనె తునియలై దొఱఁగునట్లుగా నేసి మఱియును. 41

క. ప్రద్యుమ్నుండు దరిగా ధృష్టద్యుమ్నుని నేసె నశనిసమసాయకముల
 ప్రద్యోతములై నిగిడి జయోద్యోగము హెచ్చు బాధ్యయోధులు బెదరన్. 42

క. ఆవియెల్ల ద్రుపదనందనుఁ
 డవలీలం దూలనేసి యవ్వీరుని¹మూ
 డు విషమకాతశరములే
 సి వెగడుపఱచెను విరోధినలు చెదరన్. 43

వ. వెండియు నా దండిమగలు దమలో నొండొరులపై నిగి
 డించు నిష్ఠురకాండంబులచే సూతాశ్వచ్ఛత్రచామర ధ్వజ
 సహితంబులుగా రథంబులు గూలిన విరథులై కృపాణంబు
 లును భేటకంబులుం బూని మిక్కుటంబైన యుక్కున
 నొక్కరొక్కరుల లెక్కగొనక డానియు వ్రేసియు వ్రేట్లు

1 పైఁ, విషమకాతశరములేసి.

కుం దప్పించి కుప్పించియు బహువిధగతులం గొంత
ప్రాద్దు పోరునెడఁ దెఱపిగని యా ధృష్టద్యుమ్నుండును
బ్రద్యుమ్నునిశిరంబు హరించి సింహనాదంబుఁ జేసిన
యాదవనై న్యంబు దై న్యంబునొంది నల్లడలంబఱచినం జూచి
శోకరోషంబులు మనంబునం బెనంగొన సాంబసారణాదు
లెలుంగుఁజూపి తమ నేనకుం జెయివీచి మరల్చి తిరంబుచేసి
ధృష్టద్యుమ్నాదులపై నురువడించిన నుభయనై నికులకుఁ
బోరు ఘోరంబయ్యె నందు. 44

తే. మేఘముల్ పెక్కుగూడి భూమిధరంబు
నంబుధారలచేఁ గప్పు ననువు దోష
నమ్మహావీరు లర్జును నాక్రమించి
శరపరంపరఁ గప్పిరి సాహసమున. 45

వ. వెండియు. 46

సీ. చారుదేష్టుఁడు శతసాయకంబుల నారిఁ
ద్రెంచె సాంబుండు పదింటి సిడము
జవ్వాడ నేసెను సారణుం డేనుమా
ర్గణముల శల్యునురంబు గ్రుచ్చె
భానువిందుఁడు బృహదాస్థానువిందుఁడు భాను
దేవుండు వృకుండు 1 బన్నెండుదూపు
లఁ దురంగమములఁ దూలనొనర్ప నరుణః పు
ష్కరులు తచ్చక్రరక్షకుల నొంచి

తే. రొక మొగిఁగలియ వేదవాహుఁడు సునంద
నుండు శుకుండును దీ ప్తిమంతుండు నాది

యైన కృష్ణతనూభవు లతని మెదలఁ
గదలరాకుండ నేసి రాగ్రహము నిగుడ.

47

తే. అప్పుడా సవ్యసాచియు హరకరాగ్ర
దీప్తశూలంబుగతి మించుదివ్యశరము
నారి సంధించి వేయ నానావిధముల
నతివిచిత్రంబుగా నొంచె నారధికుల.

48

వ. ఇవ్వింబున నర్జునుండు హరికుమారుల నిశ్శేషంబుగా వధి
యించిన దుర్యోధన ప్రముఖయోధులు హతశేషబలం
బును జలంబునఁ జంపిరంత నిట రామకృష్ణులు సాత్యకి
దారకులునేయు శిశిరోపచారంబులవలన మూర్ఛదేతీ
ఖండంబులైన శుండాంబులును నొరఁగిన తురంగంబులును
బటియలైన యరదంబులుం గూలిన కాలుబలంబును
మ్రగ్గిన కుమారవర్గంబునుం గలిగి నిర్మనుష్యంబైన
యాత్మపై న్యంబుఁ జూచి శోకవ్యాకులితమనస్కులై
రయ్యవసరంబున.

49

సీ. సంవర్తచండభాస్కర మండలంబునా
నాస్యంబు భీకరంబై వెలుంగఁ
గల్పంతవిస్ఫులింగంబు లొక్కువ్వుడి
నిగిడె నాఁ గన్నులనిప్పు లురులఁ
బ్రళయకాలోగ్రనిర్భరసింహనాదంబు
నాఁ తాంచజన్యస్వనంబు నిగుడఁ
గల్పంతసమయమేఘవ్రాతనిర్ఘోష
మన శార్దూలగుణరావ మగ్గలింపఁ

తే. బక్షతిచ్చాయ దిక్కులఁ బర్వపన్న
గాశ పతి కేతు వభ్రంబునందుఁ గ్రాల
దాసవధ్యంసి శత్రులు దల్లడిల్ల
రామసాత్యకు లిరువంకరాఁగనడచె.

50

వ. ఇవిధంబున రామసాత్యకి సమేతుండై కృష్ణుఁడు రాఁజూచి
భీష్మార్జునులు తమతమ బలంబులం బురికొల్పిన దూర్య
స్వనంబులు చెలంగఁ జండభానుమండలంబునుం బొదువు
నీహారంబు విహారంబున దావపావకజ్వాలాజాలంబు
పయిం జను శలభంబుల విధంబున నొక్కమొగి నురు
వడించి యమ్మువ్వరపయి లెక్కకు నెక్కువ యగునమ్ములం
గప్పిన ముప్పిరికొను రోషంబున.

51

సీ. పర్జన్యఁ డద్రులఁ బడఁగొట్టు వైఖరిఁ
గుంజరంబుల నేలఁ గూలఁ దన్ని
శార్ధూల ముద్ధతి సారంగములభంగి
సైంధవంబుల బారి సమరి వైచి
కరి పద్మములఁ ద్రుంచు కైవడి రథికుల
గళము లొక్కుమ్మడి నులిమివైచి
బలుగాడ్పు తరువులఫలముల డుల్చువ
డువునఁ బదాతుల డొల్లఁగొట్టి

తే. భీష్మనొప్పించి భీముని బెండుపఱచి
యర్జునుని మోఁది హైడింబు నదటడంచి
ద్రుపదనందను సారథిఁ ద్రుంచి రథము
చక్కుగావించి యార్చె ముసలధరుండు.

52

క. గొడుగులు గడువడిఁ ద్రుంపుచు
 సిడములు గెడపుచును జోళ్లుచింపుచు రథముల్
 పొడిపొడి నేయుచు నమ్ముల
 మడియిం చెక్ యోధుల మురమర్దనుఁడు వెనక్. 53

తే. కరుల హరుల రథంబులఁ గాల్చులముల
 రూపుమాపి చెలంగి మెటుంగు మెఱసి
 నట్టు లెల్లెడఁ బొలయుచు నాశినిప్ర
 వరుఁడుఁ బెక్కండు రథికుల వసుధఁ గూల్చె. 54

సీ. భూరిమదోత్కట పున్నాగ జాలని
 వాసంబు గంధర్వవారపదము
 నిష్ఠురస్యందననికరాలయము శత
 కుంతసహస్రవిశ్రాంతభూమి
 యర్జున నకుల శల్య ద్రోణ నిలయంబు
 గాంగేయ భూదార ఖడ్గసీమ
 శకుని పలాశసంచయనిత్యవాసంబు
 కమనీయపుండరీకస్థలంబు

తే. నగుచుఁ గనుపట్టు పార్థునై న్యంపుటడవి
 రామకృష్ణ శినిప్రవరప్రచండ
 వీరిహాత్రత్రయం బుగ్రహేతులడరఁ
 గాల్చె లోకంబులెల్ల నాకంపమొంద. 55

వ. అయ్యవసంబున నర్జునుండు కోపోద్దీపితమానసుండై రామ
 సాత్యకులతోఁ దలపడి పోరుచుండఁజూచి కృష్ణుం డయ్యె
 గ్గరంబుఁ గదియునెడ భీష్మ భీమనందన భూరిశ్రవ శ్శిఖండి
 కృష్ణద్యుమ్ను బడ్డంబుపొచ్చి సాయకాసారంబుల ముంచిన

నతండును నవ్వీరవరుల సంపగమిం గప్పి నిశ్చేష్టితులఁ
గావించి భేదించి సూచీవ్యూహంబు సొచ్చి యచ్చట నెదు
రుపడు కేకయులపై నిశితశరాసీకంబులు నిగిడించి వారలం
గడచి చనునెడ సుదక్షిణుం డడ్డంబువచ్చిన నతని నొక్క
నారాచంబునఁ జచ్చినట్లు యుండునట్లుగాఁ జేసి పోవు
నప్పుడు ధర్మనందనుండుగవలునుం దానును నతనిపై
నాశుగసముదాయంబులు వఱపిన నవి నడుమన చూర్ణం
బులై తొరంగనేసిన యమ్మువ్వర మూఁడువాఁడిబాణం
బుల నొప్పి నొందించి తద్బలంబు బడలుపడ నడచి పడ్డ
వ్యూహంబు డగ్గఱి పాంచజన్యంబొత్తిన. 56

సీ. ఆకృష్ణుఁ జూచి నైన్యంబు భీతిల్లి బె
బ్బులిఁ గన్న మృగములపోల్కిఁ బఱవ
నది చూచి యర్జునుఁ డాకుండినేశ్వరుఁ
డటఁ జచ్చియుండునో యని తలంచి
తనతోడఁ బోరు సాత్యకి సీరపాణుల
డించి తీవ్రమున నేతెంచి సేన
మగుడంగఁ బురికొల్పి బెగడు చతుర్ధన
జననాథుఁ దెల్పి యా చక్రపాణిఁ

తే. దాఁకి నిబిడాశుగంబుల తల్లుగురియ
నతండు నాతనిఁ గప్పెఁ బేరంపసమితి
నంతసారామ శై నేయు లరుగుదెంచి
యామురాంతకుఁ గూడి రుద్ధామలీల.

వ. ఇవ్విధంబున నాయుద్ధలు కృష్ణుని గూడి రంతకమున్న
 భీష్మాది యోధవీరులు నరుగుదెంచి గాండీవిం గలసి
 యందలు నొక్కసెట్టున నమ్ముగ్గురివైఁ గవిసిన దారుణం
 బైన రణంబయ్యె నందు సాత్యకిం దలపడి ధృష్టద్యు
 మ్నుండు మగఁటిమిమీఱిన నయ్యుద్ధలు నన్యోన్యబాణ
 ఘట్టనల శతాంగ తురంగ సూత కేతు బాణాసన తను
 త్రాణ శిరస్త్రంబులు ధరణిపయిం దొరఁగిన విరభులై
 నేలకు లంఘించి కుంతంబులు గొని పంతంబులు పలుకుచు
 బెబ్బులనయంబున గంధసింధురంబుల చందంబున సింగం
 బులభంగిఁ బొంగి నింగివగుల నార్పుచుఁ బదాభిఘాతంబుల
 భూతలంబు చలంపఁ జిమ్మియుఁ గ్రుమ్మియు బహువిధ
 గతులఁ బోరుచుండి రయ్యవనరంబున. 58

చ. కడువడిఁ బాటు తేరు పదఘట్టన భూమివడంక మోమునం
 బడిన గజంబులం జిదిమి సాముచు యోధుల నుగ్గునేయు
 చుకా, గడఁగిన రామునొంచె బలగర్వమునకా శరజాల
 మేసి య, వృడముడిపట్టి యవ్విభుఁడు వాని తురంగ
 ములకా వధించినకా. 59

క. వెండియు ఘటోత్కచుం డు
 ద్దండత ఖాణంబులేయఁ దలఁకక బలభ
 ద్రుండు హలంబునఁ దఱోక్కి
 దండము రాఁదిగిచి విఱచి తను వ్రేయుటయుకా. 60

చు, కచభాగం బురియాడి వెన్నొటయ రక్షనైన్యముల్పాట
 నేల చలింప న్నజీహారజాలములు రాల న్యోన్యమయాన
 ఘ్నులై, ఖచరుల గన్దొని నవరఁ జేలము విడంగా భీలిమై 61

నా ఘటో, త్కచుఁ డేగెం దనతండ్రి తేరునకుఁ జిత్తం
బుత్తలం బండఁగన్. 61

వ. అప్పుడు కృష్ణుండు కుండిననాథుండగు చతుర్థును జేర
వచ్చిన ధనంజయుండు దేవదత్తంబు వూరించి నారిసారించి
యొక్క సారవంతంబగు సాయకంబున దారకుపేరురంబు
దూఱినేసి హయమ్ముల రయమ్మున నొక్కొక్కయమ్మున
నెమ్ములు ప్రిలునట్లుగాఁ జేసి సింహనాదంబు చేసినం గించి
దరుణిత నయనుండై. 62

ఉ. పుష్కరలోచనుండు వసుపుంఖశరంబుల నాలిగింట థా
నుష్కకులాగ్రగణ్యు నరు నొవ్వఁగఁజేసి కడంగి డగ్గఱం
బుష్కరసంచరుల్ భయముఁబొందిరతండునుగోపగించి య
వ్విష్కర రాజకేతనుని వేయిశరంబులనేసె సత్తఱిన్. 63

శా. భుగ్నభ్రాకుటి ఫాలభాగుండయి యంభోజాక్షుఁ డప్పా
ర్థుపై, నాగ్నేయాశుగమేయ నాశరము బ్రహ్మాండంబు
భేదిల్లఁగా, నన్నిజ్వాలఁ గరాళమై యరిగినం బ్రాణేచ్ఛఁ
దతై నన్యము, ద్విగ్నంబై నలువంకల నివ్విటిగి వేవే
గంబునక బాఱినన్. 64

వ. అప్పుడు. 65

శా. జంభారాతితనూభవండులిగి తచ్ఛస్త్రంబుపై నేసె సు
రంభంబొప్పఁగ వారుణాస్త్ర మది ఘోరంబై నభోవీధి నీ
లాంభోదంబులు నిండఁగప్పె దిమిరంబంతంతకుఁ బరవ్వి
క్కుంభుల్ మొగ్గఁగ మ్రాయుచుక భువనసంక్షోభంబు
గావింపుచుక. 66

క. కడువడిఁ బిడుగులు దొరుగుచుఁ

బుడమి యడల నిష్ఠురాశ్చ ములు గురియుచు న

ప్పడదాచి నడచి వివిదల (దివిజుల)

సుడివరపుచు వచ్చుశరముఁ జూచి కడంకన్.

67

మ. వనజాతుండును మంత్రపూర్వకముగా వాయవ్యబాణం

బు నే, సిన్ద దచ్చస్త్రము దానిఁ ద్రుంచి కుధరశ్రేష్ఠంబు

లుఱ్ఱుఁతలూఁ, గ నిలింపుల్ భయమొంద నబ్బులు గలం

గఁ భూమి గంపింప న, ఘ్ననుపై నుద్ధరలీల వచ్చుటయు

ధీరుండై యతం డుగ్రతన్.

68

క. నాగాస్త్రమేయ నదియున్

భోగిసహస్రములచేతఁ బొడవడఁచెం ద

ద్యేగం; బంతటఁ బోవక

యాగోవిందుం దెమల్పు నడరిన నతఁడున్.

69

సీ. కడుభయంకరలీల గరుడాస్త్రమేసిన

నర్జునుండును దాని నైంద్రబాణ

మునఁ దుత్తుమురుజేసె వనజాతుఁ డలిగి రా

ద్రాశుగంబు నిగిడ్చె ననిమిషేంద్ర

తనయుండు దానన దానివారించె యా

దవనాయకుండు చిత్రమున నల్లి

బ్రహ్మాస్త్ర మురువడిఁ బఱపిన ఫల్గునుం

డును బ్రతిశరములే కునికివేగ

తే మడర బ్రహ్మాస్త్రమేయ నయ్యాశుగములు

నిగిడి యొండొంటిఁ దాఁకి వహ్నిచ్చటలు చె

దరంగఁ బోరాడి తామె శాంతంబు లయ్యె

నఖిలదేవత లాశ్చర్యమంది చూడ.

70

వ. అంత.

71

చ. ఒకగుటిఁ బెక్కుచాపధరు లొక్కమొగిం దగులంగ నేసిన
ట్ల కమలనేత్రుఁ జొట్టికొని డాసి ఘటప్రభవుండు భీష్మఁ
డున్, నకులుండు కర్ణుండుం గృపుండు నాగపతాకుండు
దుస్సనేనుండున్, శకునియు ధర్మజుండును నిశితశరంబుల
నేసి రుగ్రతన్. 72

వ. మఱియు నశ్వత్థామయు సహదేవుండును ఘటోత్కచుం
డును శిఖండియు ధృష్టద్యుమ్నుండును భగదత్తుండును
నీలుండును సుదక్షిణుండును గేకయులును విందానువిం
దులు నాదిగాఁగల సకలయోధులు చండకాండంబుల
బెండుపడ నేసిన. 73

ఉ. అప్పుడు కృష్ణుండున్ మనమునందుఁ జలింపక కుంభజాతునిన్
నిప్పులవంటిబాణమున నివ్వెఱిగండఁగ నేసె వారలు
న్తుప్పిరిగొన్న యట్టిచలమున్ బలమున్ గరువంబుమీఱఁగాఁ
గప్పిరి కేతనంబుఁ దురగంబుల సారథిమేను నమ్ములన్. 74

చ. అలుఁగులు దాకి కౌస్తుభమునం దనలాగ్ని కణంబులోలిమై
జలజలరాల నాభరణజాలము నుగ్గుగ డుల్లి బోడులో
పలనడఁగంగ మే న్దరలఁబాఱఁగ రక్తము గ్రమ్మి బాఱఁ దూ
పులు నిగిడించి చేదివిభు భూమిపయిం బడ నేసి యార్చినన్.

సీ. పరిపూర్ణచంద్ర బింబసముజ్వలస్యంబు
ప్రళయకాలానలప్రభలనీన
శారదచంద్రికాసమకటాక్షంబులు
గల్పంతసమయాగ్ని కణములుమియఁ

బుష్పచాపోల్లసద్భూమిండలము భూప
జాతనాశకధూమకేతువుగను
దందశూకాధీశతుందిలదోర్దండ
మంతకదండభయంకరముగ

తే. గుంభినీధ్రంబు లూఁగ దిక్కుంభవరులు
ముణుంగ నబ్దులు గలఁగ సంభోజహితుఁడు
ద్రోవ దప్పంగ దేవత ల్ద్రాటుపడఁగ
రాక్షసారాతి ఘోరచక్రంబుఁ దలఁచె.

76

వ. అప్పుడు.

77

శా. రక్షోనాయకకంతర క్తయుతధారాశోణరోచుల్ దినా
ధ్యక్షాంశుప్రకరంబు నుద్ధవిడి మాయంజేయఁగా భూమి
భృతృక్షచ్చేదనదక్షఘోరసురరాడ్డంభోలిరోటిప్రభా,
వాక్షీణాంబగు చక్ర మక్షణమ దైత్యారాతిచే నిల్చినన్.

క. కరచక్రముఁ జూచి యుధి

ష్ఠిరు నొక్కనిఁ గాచి నిఖిలసేనాధరణి
వర నర చతుర్ధనులఁ జెం

డి ¹రమ్మని హరి గనలి వడిఁ బ్రయోగించెన్.

79

తే. మన్నుమిన్నును నేకమై మంటలెగయఁ

జక్రమేతేరఁగాఁ జూచి సవ్యసాచి

యున్నయత్నంబులన్నియు నుడిగి యా చ

తుర్ధనుని దనవెనుకకుఁ ద్రోచి నిలిచె.

80

వ. అంత.

81

మ. ఘననిర్ఘోషసమానరాన మదరంగాఁ జక్రమేతెంచి కుం
డిన భూనాథున కడ్డమేనిలుచు గాండివి¹ హరించెన్ జతు.

¹ రమ్మని హరి.

ర్థను కంతంబును గ్రక్కునన్ దునిమె దుర్గాధీశ నీరేజజా-
త నిలింపాధిపు లాత్మభీతిలఁగ భూతవ్రాతము ల్బేగ్గిలన్. 82.

వ. ఇట్లు తునిమిన.

83.

చ. నరునిశిరంబు కేశవ! వినాయకకేతన! చక్రి! దైత్యసం-
హర! పరమాత్మ! మాధవ! మురారి! సరోరుహపత్రనేత్ర-
భూ, ధరధర! యిందిరారమణ! దానవవైరి! యటంచుఁ
బల్కుచున్, ధరపయి వ్రాలె నంతట సుదర్శన ముగ్రత
మీఱ వేల్చిడిన్. 84.

సీ. గాంగేయ కుంభజ కర్ణ దుర్యోధనా
శ్వత్థామ శల్యుల సంహరించి
మాద్రేయ కృప హిడింబతనూజవర జగ
త్ప్రాణసంజాతుల బారిసమరి
సింధుభూవర దుస్ససేన భృష్టద్యుమ్న
రుక్తి శిఖిండుల రూపుమాపి
కేకయాధిప సుదక్షిణ నీల భగదత్త
విందానువిందుల వెల్లిఁబుచ్చి

తే. పాండ్య సౌబల యవన భూపాల భృష్ట
కేతు బాహ్లికపౌత్రులఁ గీటడంచి
యుత్తమౌజు యుధామన్యునుర్విఁ గూల్చి
మఱియుఁ దక్కిన శూరుల మారిమసఁగి.

85.

వ. ఇవ్విధంబున సంవర్తనమయ సముజ్జృంభమాణ కుంభీనస-
రాజకటకచటులనిటలతట శిఖిశిఖాసంకాశజ్వాలంబై ప్ర-
ళయకాల ప్రచండ మార్తాండమండల విడంబి విస్ఫులింగ
భయంకరంబై కల్పాంత ప్రవర్ధమాన బృహద్భాను జిహ్వా-

సంహతి దుర్నిరీక్షంబై పుష్కలావర్తకాది మహాంభోధర
 సంభూత నిర్భూత జాల బంధుర ధ్వానానూనస్వానముఖరిత
 బ్రహ్మాండంబై కాలకూటంబు లీల సంస్పృష్టరాజశేఖర
 కంఠంబై బడబానలంబు చందంబున నపహృతవాహినీనాథ
 జీవనంబై వర్షాకాలంబు తెఱంగునఁ బ్రవర్ధితకబంధంబై
 భగవదవతారంబు చెలువున సంస్థాపితధర్మంబై పాటితరక్ష
 శృక్రంబగు చక్రం బాక్రమించినఁ దత్తైస్యంబునం గెడ
 యు రథులును మడియు సారథులును విఱుగుతేరులును
 నొఱుగుశూరులును డొల్లు మాతంగంబులును ద్రెళ్లు
 తురంగంబులును నొరలు సవారులును బొరలుయోధు
 లును గూలినపదంబులును, రాలిన రదంబులును జిదిసినశిరం
 బులును జిదిసినకరంబులును, దునిగిన మెడలును బెనఁగిన
 తొడలును బగిలిన తొమ్ములును నొగిలిన యెమ్ములును
 దరలు గుండెలును నొరలు కండలును జూర్ణంబులైన
 గొడుగులును విశీర్ణంబులైన పడగలును నుగ్దైననానావిధ
 శస్త్రంబులును దుత్తుమురైన తనుత్రాణశిరస్త్రాణంబులును
 గూడి నెత్తురుతేరులం గలసి పఱచెనందు. 86

శీ. కీలాలవాహినీజాలంబు ప్రవహింప
 నందంద వడి నోలలాడుఁ గొన్ని
 తెగగలమాంసంబు తెట్టెల దిట్టలై
 వేడుకఁగని పాతులాడుఁ గొన్ని
 గజమస్తకంబు లక్కజముగాఁ జేపట్టి
 యప్పునగండ్లుగా నాడుఁ గొన్ని

సమరోర్విః బడియున్న శస్త్రఖండంబుల
ననువుమీఱఁగ వేటులాడుఁగొన్ని

తే. భూమిపాలక భూషణంబులు ధరించి
మెఱసి దమవారిముందట ముఱియుఁగొన్ని
యివ్విధంబున భూతంబు లెసక మెసఁగఁ
గ్రీడసల్పుచుఁ జనియెఁ గిరిటితనయ.

87

వ. ఇవ్విధంబున భూతంబులు దిరుగ నంతకమున్న తనబలంబు
సుదర్శన నివృత్తంబగుట ధర్మనందనుం డెఱింగినవాఁడు
గావునఁ గురు పితామహజ్ఞాతి బంధుమిత్రమాత్యుల
నానాదేశాగత రాజన్యులం గనుంగొనియెడువాఁడై రథం
బు డిగ్గివచ్చి గాంగేయుం గనుంగొని మూర్ఛఁజెంది కొంత
తడవునకుం దెలిసి కన్నీరుదొరుఁగ నతని పాదంబులపై
వ్రాలి యిట్లనియె.

88

తే. అనఘ! స్వచ్ఛంద మరణుండ వవనిఁ గల్లు
మగలకెల్లను మగఁడనఁ బొగడనెగడు
పరశురామునిగెల్చిన పాహుబలుఁడ
వైన నీవును బొలిసి తేమందు విధిని.

89

వ. అని శోకించి యచ్చటఁబాసి గురుకృపాశ్వుత్థామ కర్ణదుర్యో
ధనాదులం జూచుచునేగి యొక్కచో నిల్చి యందఱం
దలంచి యిట్లనియె.

90

సీ. సంగరోగ్రులు దివ్యశస్త్రాస్త్రనిపుణులు
గురు కృపాశ్వుత్థామ లరిదిమగలు
ప్రకటదోర్బులు బాణ్ణిక సోమదత్త భూ
రిశ్రవల్ విపులకీర్తిప్రతాపు

లభియాతి శైల జంభారులు గర్జ దు
 ర్యోధన శకుని శల్యులు దలంప
 మార్తాండతేజులు మత్స్యకేకయ పాండ్య
 పాంచాలదేశాధిపతులు మఱియు

తే. నఖిల విశ్వంభరాధ్యుల కధికు లిట్టి
 వారలును వచ్చి చచ్చిరి పోర నా ని
 మిత్తమయి యాయఘంబు నేమిట నడంగు
 దైవమా యని చింతించుఁ దల్లడించు.

91

వ. ఇవ్విధంబునఁ గొంతప్రాద్దు దుఃఖించి యనంతరంబయి చోష్ట
 టువాసి ముందఱిం బరశు పట్టిన ప్రాస ముద్గర తోమర
 గదా శూల భిండివాల కరవాలాది నానావిధాయుధ
 శకలంబులపై నవయవభేదంబు లెఱుంగరాక కూలిన
 కాల్బలంబులకు నెడగలిగిపోవుచుఁ గేతన చ్చత్రచామర
 ధనుర్బాణ రథ తురంగ సారథిసమేతంబుగా సమసిన రథికు
 వరులకు నీసడింపుచు రాహుత్తసహితంబుగాఁ గుప్పలు
 గొనఁబడిన గుఱ్ఱపుఁదిట్టలకు నోసరిల్లుచు మావంతులతోడఁ
 బీనుంగులైన యేనుంగులకు నోహటింపుచుఁ జనియచ్చట
 భీమసేనునిఁ దద్వామ దక్షిణపార్శ్వంబులఁ ద్రెల్లినకవలనుఁ
 గని యొల్లంబోయిన యుల్లంబున మూర్ఛిల్లి యొట్టకేలకుఁ
 దెలిసి పేరుపేరున నిట్లని విలపింపందొడంగె.

92

సీ. దుర్యోధనుండు బద్ధునిఁజేసి ముంప నా
 నదినుండివచ్చిన నాఁటి శక్తి
 మమ్ము లాఁకొనివాసమునఁ గీడుచెం
 దకయండఁ దెచ్చిననాఁటిశక్తి

వనమధ్యమున హిడింబుని యుద్ధమునను త్రా
ణములను గొన్నట్టి నాటిశక్తి
విక్రమంబుననేకచక్రమున బకదా
నవు జీరివైచిన నాటిశక్తి

తే. యెవ్విధంబున మడఁగె నేఁ డెదడంగె
నేలెఱంగున డాఁగె నేఁడెచటి కేఁగె
హః మదేభాయుతత్రాణ హః గదాప్ర
వీణ హః వీర హః జగత్పాణతనయ.

93

తే. నకుల సహదేవులార భండనపటిష్ఠ
లార సౌందర్యలక్ష్మీకుమారులార
పోయితిరె మీరు నేఁడు నాపొందు విడిచి
యంచు విలపించు నలుదిక్కులాలకించు.

94

తే. మఱియు భీమాత్మసంభవు మానసమునఁ
దలఁచి యంతంత కార్తనాదంబునిగుడ
నేడ్చె నదివిని భూతంబులెల్ల నడలె
మృగసమూహంబు పక్షులు మేఁతలుడిగె.

95

వ. ఇవ్విధంబున రోదనంబుచేయుచుఁ గొన్ని యడుగులు నడచి
చతుర్థనుం గనుంగొని పుడమిం బడి యిట్లనియె.

96

క. నినుఁగావఁ బూని యర్జునుఁ
డనిఁ దన శౌర్యంబునెఱపి హరిచేఁ దెగెఁ గుం
డిననాథ, యిట్టిభాగ్యము
గనఁజాలఁగనైతి నెంత కలుషాత్మకనో.

97

వ. అని నివ్వెఱపడి నిట్టూర్పు నిగిడించిలేచి తత్పురోభాగం
 బుననున్న యద్భుతుని నతనిముందఱనున్న శల్యుని నతని
 పార్శ్వంబులఁ గూలిన యుత్తమోజ యుథామన్యులను
 దేఱిచూచి దుఃఖాక్రాంతస్వాంతుండై దానిచెంగటంబడి
 యున్న యన్నరు కశేబరంబుడగ్గఱంజని తచ్చిరంబు తన
 యంకతలంబున నిడుకొని నెమ్మనంబునం గ్రమ్మిన యుమ్మలి
 కంబు పెంపున రిమ్మగొని సొమ్మసిలి యమ్మహితలంబునంబడి
 పెద్దతడవునకుఁ గ్రమ్మఱఁ దెలివొంది కన్నీరు దొరుగ
 నిట్లనియె.

98

సీ. ద్రోణశాసనమున ద్రుపదుఁ దెచ్చినయట్టి
 నీభుజావిభవంబు నేడడంగె
 నంగారపల్లని భంగపెట్టినయట్టి
 నీదివ్యశక్తి దా నేడడంగె
 దారుణమత్స్వయంత్రంబేసిమించిన
 నీ శరాసనవిద్య నేడడంగెఁ
 బాంచాలికై మహిపాలురగెల్చిన
 నీవిక్రమస్ఫూర్తి నేడడంగె

తే. హః సరోజాతవై రికులావతంస
 హః జితోద్ధండపరిపంథిరాజహంస
 హః మహాశౌర్య హఃసురాహార్య ధైర్య
 హః ఇయద్వీర హః హరిహయకుమార.

99

వ. అని పనవీ రోడనంబునేయుచున్న యమ్మేదినీనాథుడైనా
 రాపంబులు విని బల్లభద్ర సాత్యకులు కృష్ణునిపాలికిం జని
 గతి సాంత్యనవనంబులు నిట్లనిరి.

100

చ వనజదళాక్ష! యింద్రసుతు వాహినిఁ గాల్చినపోటిలో
మెటుం, గొనరు తెఱంగునక నిలిచి కుందుచు నొక్కఁడు
విన్నవారికి, న్ననమెరియంగ బాంధవసమాజము మాటికిఁ
జేరు గ్రుచ్చి యొక్కని తలమ్రోలఁబెట్టుకొని గద్గదకంఠము
మీఱి నేడ్చుచున్. 101

వ. నీచక్రంబునకుఁ దప్పియున్న వాఁ డెవ్వఁడో దెలియఁడు.

క. అని చూడుమనిన వారల

కనియెన్ దనుజారి యేడ్చునాతఁడు యమనం

దనుఁడు ధనంజయ శిరమది

మన మరుగుద మతని యడలు మాన్పఁగవలయున్. 103

వ. అని యాసంకరణ సాత్యకులుం దానును రథారూఢులై
కదలి యాత్మ సేనామధ్యంబున మాతంగ తురంగాది చతు
రంగబలసమేతులై భూతలంబునం బడిన ప్రద్యుమ్న
సాంబ సారణాదికుమారుల ననిరుద్ధ యుద్ధవాక్రూర చేకి
తాన కృతవర్తగదాది యాదవవీరులం గనుంగొనుచు
శోకవ్యాకులతమనస్కులై చని పాండవబలంబు దఱిసి
పోవుచుఁ గృష్ణుండు వారల కిట్లనియె. 104

సీ. ఇతఁడు గంగాసూనుఁ డీతఁడు కుంభజుఁ

డీతఁ డశ్వత్థామ యితఁడు కృపుఁడు

ఈతఁడు రాధేయుఁ డీతఁడు సైంధవుఁ

డీతఁడు దుర్యోధనుఁ డీతఁడు ద్రుపదుఁ

డీతఁడు దృష్టద్యుమ్నుఁ డీతఁడు శిఖండి యి

తఁడు పాండ్యనాథుఁ డీతఁడు విరాటుఁ

డీతఁడు హైహియుఁ డీతఁడు భగదత్తుఁ

డీతఁడు సుదక్షిణుఁ డీతఁడు నీలుఁ

తే. డిత్తడు కాంభోజనాయకుం డిత్తడు యవనుఁ
డిత్తడు శిశుపాలనందనుం డిత్తడు రుక్తి
యిత్తడు వడముడి యిత్తడు బాస్తికసుతుండు
ఈత్తడు తెచాత్త సంభవుఁ డిత్తడు శకుని. 105

వ. అని మఱియు నకుల సహాదేవాదులఁ బేరుపేరం జెప్పఁచుఁ
బాడరియున్న పార్థివేరు చేరం జని రథంబు డిగ్గి నిలిచిన.

చ. తనతోడమీఁదనున్న విబుధప్రవరాత్తజనుత్తమాంగ
మొయ్యన యరదంబుమీఁద నిడి యా హరిపాదములందు
వ్రాలి లో, చనముల నశ్రుపూరము వెనక బ్రవహింపఁగ
దీనభావ మా, ననమున సంకురింప యమనందనుఁ డాతని
తోడ నిట్లనున్. 107

ఆ అఖిలభూతసముఁడు నపవర్గదాయకుం
డంబుజాతనేత్రుఁ డనుచుఁ బలుకు
మాటవప్పకుండ మాధవా ననుఁ జక్ర
కోటిఁ ద్రుంచి వీరిఁ గూడ నంపు 108

వ. అనిన బలభద్రసాత్యకిసమేతుండై యప్పద్మలోచనుండు
నట్లు పరిదేవనంబొనర్చి తనకుఁదాన యూఱడిల్లి యతని
మాతొర్పుచుండ వెండియు నతం డిట్లనియె. 109

ఉ. తమ్ములురాజులుం దెగినదానికి నీగతి నిల్వలేక శో
కమున నుంటగాదు తనుఁ గావు మఱుఁచుఁ జతుర్థనుండు
త్రాసమ్మున నన్నుఁజేరె మనుజప్రభుఁ డంచును నిట్టివానిఁ
జ, క్రమ్మున కప్పగించి తిక్క బ్రాణము లేటికి నాకు మాధవా.

క. అని కరుణ వుట్టుఁ బల్కెడు

మగుజేంద్రునిమీఁదఁ గృప నమర్చినచూడ్కులో

కొనసాగ నినిచి హస్తం

బున నిమిరి యతని కపుడు విభుం డిట్లనియెన్. 111

ఉ. ఇంత దలంక నేల ధరణీశ్వర యీ రజభూమిఁబడ్డ భూ
కాంతులలోన నొక్కరుని గ్రక్కున నిచ్చెద వేడుమన్ననా
యంతకనందనుండు వినయంబున హస్తయుగంబుమోడ్చిదై
త్యాంతక యీచతుర్థననృపాగ్రణి నిమ్మన నాతఁ డిట్లనున్.

క. గురు కృప భీష్మాశ్వత్థా

మ రాజరాడ్ధీమపార్థ మాద్రేయ దివా

కరసుత ఘటోత్కచాదులు

హరివిక్రము లుండ నితని నడుగఁగ నేలా. 113

వ. అనవుడు ధర్మనందనుండు కృష్ణున కిట్లనియె.

114

సీ. సకలరాజన్యచారుకిరీటఘృష్టపా

దద్వందుఁ డగుసు యోధనునికంటె

మత్స్యాణసములు భీమప్రతాపులునైన

మరుదుద్భవాదిసోదరులకంటె

పరమపుణ్యులు కృపాపరులైన కర్ణగాం

గేయగురుద్రాణికృపులకంటె

బలవంతులగు మత్స్య పాంచాల కేకయ

పాండాదివిశ్వభూపతులకంటె

తే. నిష్టుఁడైనట్టి కుండినాధీశు నిమ్మ

చాలు నిదియె సమస్తవిశ్వంభరాధి

పత్య మిచ్చుట యేరికిఁ బడయరాని

బ్రహ్మపదము నొసంగుట పద్మనాభ.

115

వ. అనవుడు నప్పరమేశ్వరుం డిట్లని యానతిచ్చె.

116

తే. సర్వభూతదయాపర సత్యసంధ
రాజపూజితపదపద్మ రాజతనయ
శోభనాకార నీచిత్తశుద్ధికాత్మః
జాల మెచ్చిలిఁ గుండినేశ్వరునితోడ. 117

క. జీవించుఁగాత మత్కృప
జీవాతువు గాఁగ నుభయసేనలు నిపుడే
దేవాధిప శంకర వా
జీవల్లభు లాత్మలోన నిష్ప్వేఱఁగందన్. 118

ఆ. ఆని యతండు పల్క నఖిలజనంబును
మిగుల నిదురఁబోయి మేలుకొన్న
చెలువ మామతింపఁ జెక్కుచెమర్చక
లేచె నపుడు సవ్యసాచితనయ. 119

వ. అంత. 120

క. సరనాథాగ్రణి వినుమా
బరవసమునఁ జచ్చుటయును బ్రతుకుటయు మదికొ
బరికింపక రోషంబున
దురమునకును నుభయబలముఁ దొడరుడునంతన్. 121

క. హలధరుఁడు ధర్మజాండును
బలమున కడ్డంబున చ్చి బ్రతికినచందం
బుల విప్పి చెప్పఁ దిరిగె
నలినాక్షునిమహిమఁ దమమనములఁ బొగడుచున్. 122

వ. ఇవ్విధంబున నజాతశత్రునకుఁ బ్రియంబుగా నుభయ
పై న్యంబులకుఁ బ్రాణంబు లొనంగిన సకలలోకాధ్యక్షుం

డగువుండరీ కాతుని యక్షీణప్రభావంబునకు నమందానంద
కందలితహృదయులై పురందరాదిబృందారకులు మందా
రాభినవప్రసూనవర్షంబులు గురియించిరి సిద్ధవిద్యాధరా
దులును గిన్నరకింపురుషాప్సరోజనంబులును గీతనృత్య
వాద్యంబుల సంతసించి రట్టియెడ సుయోధనాదిధార్త
రా^{ట్ర}వులును యుధిష్ఠిరాదిపాండవేయులును ద్రుపదవిరా
టాదినానాదేశాధీశ్వరులును గాంగేయుండు మున్నుగాఁ
దమతమ సైన్యంబులు గొలువ నరుగుదెంచి రథంబులు డిగ్గి
యద్దేవునకుఁ గృతప్రణాములై నిలిచిరా యనంతరంబ
విజ్ఞాననిధి యగు నాదేవవ్రతుండు కృతాంజలియై యిట్లని
స్తుతించె.

123

దండకము.—శ్రీ కామినీమానసాంభోజమిత్రాదళత్పద్మ నేత్రా
రిపువ్రాతజైత్రా మునిస్తోత్రపాత్రా సదానందయోగీంద్ర
సన్తానసారామచైత్రా మహాఘోషవల్లీలవిత్రా జగజ్జ్వల
రక్షావిధాదక్షదక్షాత్తజానాథవంద్యా సముద్రంబులఁ
బుద్బుదవ్రాతముద్భూతమై పాల్చి తన్నీరమధ్యంబునఁ
లీనమైపోవురీతిఁ సరోజాతగర్భాండముల్ నీప్రభావం
బుచే నుద్భవించుఁ జెలంగుఁ మడంగుఁ ముకుందా
భవద్రోమకూపంబులం దత్పయోజాతగర్భాండసంఘంబు
వాతాయనాయాత యాతాణుజాతంబనఁ బొల్పునం
దొక్క బ్రహ్మాండమధ్యంబునఁ రాజసుల్ తామసుల్ సోమ
రుద్రాజముఖ్యుల్ జగన్నాయకా తావకానంతకళ్యాణ
లీలాగుణశ్రేణిలో నొక్కండైనఁ యథార్థంబుగా బుద్ధి
నీక్షించి వర్ణింపఁగా శక్తుడే భక్తవశ్యా పయఃపూరసం
పూరితానేక కుంభాంతరద్యోతమానేందు బింబాకృతిఁ

బెక్కు దేహంబులందాల్చియుఁ భిన్నమాగ్గంబులందోచి
 నీవద్విత్తీయుండవై యుండుదీశా భుజాచక్రధారావినిర్భిన్న
 రక్షఃకులాధ్యక్షకంఠా నృకంఠీరవా మేదిసి నీర తేజోనభ
 స్వద్వియత్సవ్యత చిదృభ్యహంకార సంఘంబుచే నీప్రపం
 చంబు గావించి ¹తద్వోధసూక్ష్మకృతింబొల్పు దేహంబుల
 న్నిత్యపూర్ణుండవై యుండియుం ²దృచ్ఛరీరంబుజీవాకృతిక
 నీవిశేషంబు చింతింపఁగా శక్తిలేకుండినీమాయగీలింఁచినక
 గామినీపుత్ర హేమాదిసంపద్విశేషంబులంజొక్కినిక్కం
 బుగా నమ్మి నెమ్మి భవత్పాదపంకేరుహాధ్యానముమాని
 గర్వంబునంబర్వి మూఢాత్మలైచచ్చుచుం బుట్టుచుక సద్గతిం
 గాన రంభోజసద్దాధిపా యందులోఁగొందఱత్యంతయుక్తా
 త్మలై సుందరీనందనస్వర్ణసంఘంబుల న్రోసి కాంతారము
 జేరి యాధారలింగస్ఫురన్నాభిహృత్తాలు మూలాది
 కాథోముఖవ్యాప్తచక్రంబులక సంతతాభ్యాసలీలాపటు
 త్వంబున న్నిందుగాఁద్రిప్పి యాధారశక్తిం బ్రకాశింపఁగాఁ
 జేసి బాహ్యోద్రియద్వారముల్ మాసి వాతాగ్నులం
 గూర్చియు న్నద్యమాగ్గంబుచే సూర్యసంచారులై మీఱఁ
 గాఁజేయుచుం జిత్సుధాపానకేళీరతిం జెందుచుక నిన్నునా
 నందరూపంబుగాఁ జూతురాజనశ్చుద్ధాత్మలై గొందఱూర్వుల్
 ఘడింగామృతర్తంబులక మాని యేదేవతాభక్తియుద్ధించి
 యేమంత్రసంస్కృతియక లేక దంభంబు గామంబు లోభంబు
 క్రోధంబు మోహంబు మాత్సర్యముక దవ్వుగాఁ ద్రోచి నీ
 చిహ్నముల్ బాహుయుగ్గంబులంబూని నీదాసభావంబు

1 తద్వోధసూక్ష్మకృతింబొల్పు. 2 దృచ్ఛరీరభజీవాకృతిక

నిక్కంబుగా నాత్మలోఁబట్టి నీనామసంకీర్తనలో జిహ్వాఁ
గీలించి నీపాద తీర్థంబు నిత్యంబునుం గ్రోలి నీభుక్తశేషంబు
భక్షించి నీదాసవర్గంబుతోఁగూడి క్రిడించి సత్కర్తములో
నీకు సంప్రీతిగాఁ జేయుచుకా ధన్యులై మించి నీసన్నిధానం
బునం దెప్పుడుకా నిత్యసౌఖ్యంబుతో నుండు రంభోధి
శాయీ సరోజాతగర్భు నివచిత్రంబుగా మూర్ఛనొందించి
తద్వక్త్రపద్మస్థవేదంబులం గొన్న విన్నాణీయున్నట్టి యం
భోధిలోఁ జొచ్చి దాఁగున్న యాసోమకుం జోరమీనా
కృతింబట్టి కట్టల్కుతోఁ జంపి యావేదములో బ్రహ్మమోదం
బునంబొందఁగా నియ్యవేదుగ్ధవారాశి మధ్యంబునకా మంద
రాగంబు మీఱంగఁ గవ్వంబుగాఁ జేసి భోగీశ్వరుం
ద్రాడుగాఁజుట్టిదేవాసురులో మచ్చరంబెచ్చఁగాఁ ద్రచ్చుచో
నగ్గిరింద్రంబు¹ పాథోధిలోఁ గ్రుంగినకాగచ్చప స్వచ్చరూపం
బునం దధరం బుద్ధరింపకా ధరకా మోసి దేవాలికిం బ్రాపు
గావే ధరామండలంబెల్ల నుద్దండకేళికా పిరణ్యాతుఁ
డక్షిణదోర్విక్రమారంభుండై చాపచందంబునంజుట్టిపాతా
ళలోకంబున నిల్చినకా ఘోరదంష్ట్రాకరాళోగ్రభూదార
లీలావతారంబున నైవరిదై తేయునిజించిచెండాడి సర్వం
సహాకామిని² గొమ్మనన్నిమ్ముగానెత్తవే మత్తవేదండరితికా
మదోద్రిక్తుండై యుగ్రదైత్యుండు పుత్రుం బరీక్షించి నీ
దేవునికా స్తంభగర్భంబునం జూపుమాయంచుఁ దానుక్కు
కంబంబు వ్రేయకా మహాక్రోధరంహంబునకా శ్రీస్థసింహా
కృతింబేర్చి యద్దానవేంద్రుకా నఖాగ్రంబులకాజీఱవే

1 పాథోధిలోఁ గ్రుంగినకా. 2 గొమ్మనన్నిమ్ముతోనెత్తవే. 3 బొచ్చి.

మీటి లోకత్రయం బాదపద్మంబుల న్నట్టి వైరోచనికా
 నాగలోకంబునకొ ముంపవే త్రేంపవే సర్వరాజనృకంఠా
 వలిం జండబాహుకుతారోగ్రధారన్వడిక జామదగ్నున్యం
 డవై పెంపుమీఱి నిలింపారియైనట్టి యాలోకవిద్రావణు
 నిర్జితైరావణుక రావణుం బుత్తమిత్రాదియుక్తంబుగా
 భాసువంశాబ్ధి రాకాసుధాంశుండవై త్రుంపవే బాహు
 శక్తిక బ్రలంబాది దుష్టాత్ములంగొట్టి కాలింది నుద్ధండ
 లీల నిర్విభేదింపవే రాహిణీయుండవై, దానవుల్
 భీకరాకారులై లోకజాలంబు గారింపఁగా వారి
 1నిర్బంధులంగా మహాశైలకోదండుచే 2పట్టి గెల్పించిముకొ
 మించవే కల్కిరూపంబునకొ దేవ సీమోముదికాపురుకొ
 వహ్నియు, న్నేత్రముల్ చంద్రసూర్యుల్, శుతుల్
 దిక్కులుకొ, భూమి గర్భంబు స్వేదంబు పాథోధు, బుఛ్వా
 సనిశ్వాసముల్ వాయువుల్, శైలముల్ శల్యముల్,
 రోమముల్ నృత్యముల్, నాభి యభ్రంబు శీర్షంబు స్పర్శంబు
 భార్యల్ ధరిత్రీరమాకామినుల్ పార్శ్వయుగ్మంబహో
 రాత్రముల్ గాఁగ విశ్వాత్తుండైపొల్పు సీమోమునకొ
 బ్రాహ్మణుల్ బాహులకొ రాజు లూరుప్రదేశంబునకొ
 వైశ్యు లంఘ్రిద్వయికొ శూద్రులుంబుట్టిన న్నారికొ ధర్మ
 మార్గోపదేశంబుగా వేదశాస్త్రములంజేసికొ నీశ నిన్ను
 న్నుతంపంగ నేనెంతవాడకొ జడుండకొ మహాహీన
 చిత్తుండ మత్తుండ నన్నుంగటాక్షింపుమీ భక్తమందార
 వేదాంతసంచార భవ్యప్రకారా నమస్తే నమస్తే నమః.

1 కాష్ఠాదకారముచేతకొ మహాశైల. 2 విట్టు.

వ. అని బహుప్రకారంబుల వినుతించు నప్పురమభాగవతో
త్తము నయ్యాదవనాయకుండు మృదుమధురభాషణంబుల
నాదరించి ధర్మజ భీమ దుర్యోధనాదులను సకలతాజన్యు
లం దత్తదుచితప్రకారంబుల సంభావించి చిన్నవోయి
యున్న యర్జునునిజేరందిగించి యాలింగనంబుఁజేసి హృద
యానందంబుగాగారవించి చరణంబుల కెరగిన చతుర్థుని
మన్నించి గాంగేయాదుల ద్వారకానగరంబునకు రానియ
మించి తత్తన్ని వాసంబుల కనిచి బలభద్రుండును దానును
జతురంగబల పరివృతుండై నిజస్కంధావారంబునకుం జని
యఘోచితంబుగానుండి యమ్మఱునాఁ డుభయపై న్యంబులుఁ
గొలువ ద్వారకానగరంబునకుం జను నవసరంబున. 125

మ. బలముల్తుండరఁగాంచెఁ గాంచనమయప్రాసాద హర్ష్యాగ్ర
నిర్మల గంధోత్కటకుంభ ధిక్కుత నభోమధ్యజ్వలత్తా
రకఁ, లలితారామసదాత్త పల్లవలతాంత ప్రోల్లసత్కో
రకఁ, కలుషాంభోనిధి తారకఁ భటసమగ్రద్వారకఁ
ద్వారకఁ. 126

సీ. భవ్యప్రవాళసంబద్ధమందిరరోచు
టుభయసంధ్యారక్తి నోటుపఱుప
హరినీలమాణిక్య హర్ష్యాగ్రశోభలు
దర్శక్షపాతమస్తతి జయింపఁ
జారువజ్రాంచితసాధశ్పంగద్యతుల
పండువెన్నెలతోడ మెండుకొనఁగఁ
బద్ధరాగోపల ప్రాసాదకాంతులు
చండభానుప్రభఁ జౌకఁజేయ

తే. సంజ కడ లివి కృష్ణపక్ష త్రియామ
 లివ్వి శుక్లనిశీధిను లివ్వి దినము
 లివ్వియని బుద్ధిలోపల నేర్పరింపఁ
 బద్దగర్భుండు నేరఁ డప్పట్టణమున

127

సీ. అనవద్య వేదవేదాంగశాస్త్రాంభోజ
 గర్భోరగేంద్రులై గణనకెక్కి
 యధికకోడండవిద్యాభీమ భార్గవ
 రామ దాశరథులై రాశి కెక్కి
 నానానిధానరత్నవ్రాత గుహ్యకే
 శ్వర సింధురాజు లై పాసికెక్కి
 రణరంగరిపుసంహరణక్రియాజంభోరి
 బలభద్రులై చాలఁ బ్రణుతికెక్కి

తే. యజ్ఞములొనర్చి శత్రుల నదటడంచి
 వృద్ధి జీవనమునమించి విప్ర సేనఁ
 జేసి చెలఁగుదు రస్పరసీమ ధరణి
 సురలు రాజులు వైశ్యులు శూద్రవరులు.

128

క. నిరుపమ సుధామయములై
 పరమోన్నతిఁజెంది మధ్యభాగవినీల
 స్ఫురదురుచిహ్నంబులచే
 సరసత హర్త్యములు చంద్రసామ్యముదాల్చెన్.

129

సీ. కరికుంభములఁ బోలి కందుకంబులనేలు
 నున్న ని వట్టువచున్న లమరఁ
 గలువ తేకులమీఁటి జలచరంబులఁగేరు
 తిన్న ని నిడువారుఁగన్ను లమర

నభౌలకై వడిఁబొల్చి హరినీలములగెల్పు
కప్పున గిరికొను కొప్పు లమరఁ
గుండనంబు హరించి క్రొమ్మెఱుంగులమించు
మేలిమిఁ దగు ¹బొదమేను లమర

తే. మెలఁగుదురు ముద్దుఁబలుకులు దొలఁకుకలికి
మొలక నగవుల వెన్నెల తభుకుచిలుక
నలరుదురు లీల రతిపతి నైన మిగుల
వలవఁగాఁ జేయ నేర్చిన వారసతులు.

130.

చ. ప్రవిమలలీలఁ దద్వనవిరాజితకేళి మహిధరాగ్ర వ
జ్రవిపులపద్మరాగరుచిజాలము లెల్లపుడుఁ జెలంగుచుం
గువలయపద్మసంహతులకు న్నదిహెచ్చును గుండులేని యు
త్సవ మొనరింప డెందమున సంశయమంది కృశించె జక్తవల్.

చ. హరియును గుంభసంభవుఁడు శాగ్రహమెత్తి ధరాధరంబు
లక, శరధుల నుద్ధతింగొన మనంబునఁ జూచిన భీతినొంది ద,
ద్ధరములు వార్ధులుఁ హరిపదంబొగిఁ బొచ్చి భయంబు
దక్కి ని, ల్పురమణ సాలముల్పరిఘలుఁ గనుపట్టె మహా
జ్వలాకృతిన్.

132.

వ. అది మఱియును.

133.

సీ. కకుబంతవిశ్రాంతగంధేభముల బోడు
కోడెలో యన నొప్పుకుంజరములుఁ
గమలాత్తరథతురంగంబులపిల్లలో
యనఁ బొలుపొందు భవ్యాశ్వములును

సౌరమాఘవన కౌతేరరథంబుల

యాశ్పతిఁ గనుపట్టు నరదములును

కౌర్యతిరస్కృతచండకంతీరవ

ఘోరపరాక్రమవీరభటులుఁ

తే. గలిగి నచభీషణాశ్పతిఁ జెలఁగినిత్య
కాహళి వేణుడమరు ధక్కామురజక
దుందుభి మృదంగ శంఖదుత్తుంభడిండి
మధ్వనిశ్రేణి శిశలు గ్రమ్మఁగఁ దనన్పు.

134

తే. అమిత తేజోమయంచైన యప్పురంబు
మేఱయుఁ గైవారమై తగుపరిఖతోడఁ
బరిధి సంయుక్తమై పొల్చు పద్మమిత్ర
మండలంబునుబోలి యఖండమహిమ.

135.

సీ. పగడంపుఁగంబాలపైఁ గట్టినట్టి ర
త్నమణీనికరతోరణములచేతఁ

గర్భారకస్తూరిశావజ్రరాసులఁ

గనుపట్టు మేలియంగళ్ల చేత

గందాననల్కి ముక్తారంగవల్లకల్

గీలింపఁదనరు ముంగిళ్ల చేతఁ

గాంచనదండసంకలితనానావస్త్ర

సమితిఁ జెన్నొందు సౌధములచేత

తే. విమలమణిజాలనీరాజనములచేత

ననుపమ దళాంగధూపవాసనలచేత

నమితమంగళగీత షాద్యములచేతఁ

బుడమిలోఁ గడునొప్పు నప్పురవరంబు.

136

చ. తొలిచి యబ్జులంబు చేరంజను నవసరంబున,

137

సీ. పరశుతోమరగదాపట్టిసశూలచా

ప శరాధ్యమా కాలుబలము నడచె
రమణీయ వివిధచిత్రచ్ఛత్ర కేతన

కాంతులఁ దగుశతాంగములు నడచె
నూపురకింకిణీనూతనకన్యనంబు

గడునొప్పు ఘనతురంగములు నడచె
దాన గంధాంధలుబ్ధ భ్రమద్భ్రమరర్థుం

కారనాదము మీఱఁ గరులు నడచెఁ

తే. దమ్ములును గర్జుడును సోమదత్తుఁడును ద

దాత్రజుండును రుక్మియు యవనపతియు

నాదిగా భూమిపతులెల్ల నలమిఁకొలువ

రాజసము మీఱ నారాజరాజు నడచె.

138

వ. తదనంతరంబ యజాతశత్రుండు బాలశీతాంశు రేఖయుం

బోని యంకుశంబు కేలంగీలించి మాణిక్యశాతకుంభమయ

ప్రకరచామర రమణీయ ఘంటానిగళభూషితై రావతకుల

సంభవ చతుర్దంత దంతావళారూఢుండై నకుల సహదేవు

లుభయపార్శ్వంబుల నిలిచి వింజామరలు వీవఁ బరిపూర్ణ

చంద్రమండలసమాన పుండరీకంబు భీమసేనుండు పూన

నర్జునుండు తాంబూలకరండంబు ధరింపఁ జతుర్ధనుండు

మంద మందానిలంబు సుడియునట్లుగా సురటి ద్రిప్ప సాంబ

సారణ చారుదేష్టబృహద్భానుభానుదేవ భానువింద సునం

దనాది హరికుమారవర్గంబు ముందట బలసికొలువఁ సాత్యకి

గదప్రద్యుమ్నానిరుద్ధు లుత్తమాశ్వంబులనెక్కి ¹పాయు

తొలంగు లొనరింప నుగ్ర సేనుండును నుద్ధవుండును నక్రూ

రుండును జేకతానుండును గృతవర్షయు నాదిగాఁగల
 యాదవవీరులు భీష్మ ద్రోణ కృపాశ్వత్థామల మున్నిదు
 లాని పశ్చాద్భాగంబునం నొలిచి యేతర ఘటోత్కచాది
 రాక్షసవీరులు తమతమ బలంబులతోడఁ బిటుండరా వామ
 దక్షిణభాగంబుల సామజంబు లెక్కివచ్చు రామకృష్ణుల
 తోడ నుచితాలాపంబులాడుచుఁ బౌరపుణ్యాంగనలు రమ్య
 హర్ష్యాగ్రములనుండి మంగళ పల్లవ లాజపుష్పంబులుచల్లి
 దీవింప భూసురాశీర్వాదనాదంబును మంగళపాతకగీతరవం
 బును వందిమాగధ జయధ్వానంబునుం జేలంగఁ గుంజర
 ఘంటానినాదంబులు రోదోంతరాళంబు నిండ విజయభేరి
 మృదంగ కాహళి వేణు శంఖ తమ్మట మురజ ధక్కు
 మాడుక్కాది నానావిధవాద్యధ్వానంబులు లోకాలోక
 వర్షతంబునఁ బ్రతిశబ్దంబు నిగిడింప నై రావతారూఢుండైన
 దేవతా సార్వభౌముచందంబునఁ బ్రవేశంబు చేసె నంతక
 మున్న యాయితంబులయిన హర్ష్యప్రాసాదంబుల బల
 భద్రపుండరీకాక్షులు నానాదేశాగత రాజన్యులను భీష్మా
 దులను విడియ నియమించి యుక్తారు మందిరంబున ననుజ
 సమేతుండైన యజాతశత్రునుంచి యఖిలబలంబులకు నకల
 ఘదార్థంబు లొసంగుచుఁ గతిపయదినంబులు నిల్పి యొక్క
 ఖాదు కృష్ణుండుగ్రసేన శూరసేన పసుదేవ పురస్సరంబు
 గా భీష్మ ద్రోణాది మాన్యులకును యుధిష్ఠిరాది పాండ
 వులకును సుఖోదాధిపాది గాంధారియులకును రాధే
 యాది ఘనోదాధిపీరులకును ద్రుపద విరాటాది నానా
 వీరులకును ఘటోత్కచాలంబున హలాయుధాది

సీ

తే.

క.

కా.

రక్షోనాయకులకును జీని చీనాంబరానర్హ్య రత్నాభరణ
తురంగరత్న చతుర్దంతదంతావళాది నానావస్తువ్రాతం
బులును వలయువారలకు దోరహత్తుగా నొసంగి యందఱ
ననిచి యందు నయ్యుధిష్ఠిరున కెఱిగించి యద్దునుం దన
యొద్ద నునుచుకొని సుఖంబుండెనంత. 139

అయ్యుధిష్ఠిరుండు భీష్మాది కౌరవ వృద్ధు
లును ధార్తరాష్ట్రులు జనపతులును
దనతోడ నేతేర ననుపమసంతోష

భరితుండై ఖాండవప్రస్థమునఁ బ్ర
వేశంబుచేసె భూమిశులనందఱఁ

దమనాల్ల నిలెపి సోదరులుఁ దాను
నిత్యసంతుష్టులై నిరతంబు బ్రాహ్మణ

పూజసేయుచు మహాభూరిమహిమఁ

గీర్తిసౌహార్దములు గడుపూర్తిఁ జెంది
యెపుడుఁ దనయందె నిలువంగ విపులకౌర్య
సీర్యధైర్యజవములతో విభవమెసఁగఁ
జిరతరశ్రీల రాజ్యంబు సేయుచుండె. 140

అని శుక యోగిండుండ

య్యనిమిషరాట్పొత్తునకు దయాపరుండై చె

ప్పిన వృత్తాంతము సంతస

మున సూతుండు శౌనకాదిమునులకుఁ జెప్పెన్. 141

శ్రీమత్కౌశ్యపగోత్రదుగ్ధజలధిశ్రీకామినీసోదరా

హేమత్కౌఠరధీర బుద్ధిజితభోగింద్రామరాచార్య సం

గ్రామోపార్జితభూరిభూవరసమగ్రప్రాభవా పన్నగ

స్వామి క్షౌఢరకూర్తభూమిభరవాస్తవ్య స్వభావార్థశా.

క. కృష్ణాంబికాకుమారక 25-11-56

కృష్ణాంఘ్రి సరోజయుగళక్తి ర్తపనేవా

నిష్ఠాత నిఖిలభువనచ

రిష్ట సముజ్జ్వలయశః పరిష్కృతమూర్తి.

143

శ్రీవృత్తము.—

శ్రీరనుజీవార సురసీరుహమదభ్రమర

శిష్టజనరక్షణమహీమం

దార జలజాతనయనాహృదయకైరవసు

భాకర నదీనరగభీరా

వైరివసుధారమణవారణసమూహమృగ

వల్లభ నిలింపపతిభోగా

సీరజభవప్రణయినీకరలసత్కమల

నిస్సృతమరందనిభవాక్యా.

144

గద్యము. ఇది శ్రీమత్కృష్ణాంబికాకుమారి పురాణమునందు చరిత్ర గానమునందు సురత్రాణ సుకవిజనవిధేయ భక్తనామధేయ ప్రణీతం బయినచిత్ర భారతం బనుపురాణకథయందు సర్వంబును నష్టమా శ్వాసము.

సంపూర్ణము.



చెన్నపురి: వావిళ్ల రామస్వామి శాస్త్రులు అండ్ సన్స్ వారి
ముద్రితము. — 1984.